

## ഗവർണ്ണറുടെ പ്രസംഗത്തിന് നന്ദി രേഖപ്പെടുത്തുന്ന പ്രമേയത്തെക്കുറിച്ചുള്ള ചർച്ച

ശ്രീ. എ. സി. മൊയ്തീൻ: സർ, ഗവർണ്ണറുടെ നയപ്രഖ്യാപനത്തിന് ഇവിടെ അവതരിപ്പിച്ച നന്ദിപ്രമേയത്തെ ഞാൻ അനുകൂലിക്കുന്നു. ഒന്നാം പിണറായി സർക്കാരിന്റെ വികസന ക്ഷേമ മേഖലകളിലെ പ്രവർത്തനങ്ങൾക്കും നയങ്ങൾക്കും ലഭിച്ച അത്യുജ്വലമായ അംഗീകാരമായിരുന്നു ഈ തെരഞ്ഞെടുപ്പ്ഫലം. സാമ്പത്തികനയങ്ങളിലും സാമൂഹ്യക്ഷേമ മേഖലകളിലും മതനിരപേക്ഷ കാഴ്ചപ്പാട് രാജ്യത്തിന് മാതൃകയായി ഉയർത്തിപ്പിടിക്കുന്നതിലും ഇടതുപക്ഷ ജനാധിപത്യമുന്നണിയുടെ ബദലിനുള്ള അംഗീകാരംകൂടിയാണ് ഈ തെരഞ്ഞെടുപ്പ്ഫലം. ഏത് ആപത്ഘട്ടങ്ങളിലും കരുത്തും കരുതലുമായി ഒപ്പം നിൽക്കുന്ന ഒരു സർക്കാരാണിതെന്നും ജനങ്ങളിൽനിന്ന് വേറിട്ടല്ല ഈ സർക്കാർ പ്രവർത്തിക്കുന്നതെന്നുമുള്ള ജനവിശ്വാസമാണ് ഈ അംഗീകാരത്തിന്റെ അടിസ്ഥാനം. ഇതിൽ മറ്റൊരു വലിയ ഉത്തരവാദിത്വംകൂടി ജനങ്ങൾ ഈ രണ്ടാം പിണറായി സർക്കാരിനെ ഏൽപ്പിക്കുന്നുണ്ട്. ഭാവി വികസനത്തിന്റെ ശരിയും സ്ഥായിയുമായ പാത സൃഷ്ടിക്കലാണ്. ആ ലക്ഷ്യമാണ് ഈ നയപ്രഖ്യാപനത്തിലൂടെ പ്രകടമാകുന്നത്. രാജ്യവും നമ്മുടെ കേരളവും കഴിഞ്ഞ

അഞ്ചുവർഷക്കാലം വളരെ സങ്കീർണ്ണമായ സാഹചര്യത്തിലൂടെയാണ് കടന്നുപോയത്. കേന്ദ്രഗവൺമെന്റ് അടിച്ചേൽപ്പിച്ച നോട്ടുനിരോധനവും ജി.എസ്.ടി.-യുടെ നടപ്പാക്കലും പ്രകൃതി ദുരന്തങ്ങളും പ്രളയവും കോവിഡ് എന്ന മഹാമാരിയും സാമ്പത്തികരംഗത്തും സാമൂഹ്യജീവിതത്തിലും വലിയ പ്രതിസന്ധിയും പ്രയാസങ്ങളും സൃഷ്ടിക്കുകയുണ്ടായി എന്ന് ഇവിടെ പലരും സൂചിപ്പിച്ച് കഴിഞ്ഞതാണ്. ഈ പ്രയാസങ്ങളെയെല്ലാം അതിജീവിക്കാൻ സർക്കാരിന്റെ മാതൃകാപരമായ ഇടപെടലുകൾ എല്ലാ മേഖലയിലുമുണ്ടായി. നമ്മുടെ സംസ്ഥാനത്തിന്റെ വരുമാനങ്ങളിൽ ഗണ്യമായൊരു ഭാഗമായി കണക്കാക്കുന്ന പ്രവാസി മലയാളികളുടെ വരുമാനംകൂടി ഈ പ്രതിസന്ധികൾക്കിടയിൽ കുറഞ്ഞുപോയത് പ്രശ്നം കുറെക്കൂടി സങ്കീർണ്ണമാക്കിയിരുന്നു. ഈ പ്രതിസന്ധികൾക്കിടയിലാണ് കഴിഞ്ഞ അഞ്ചുവർഷക്കാലം പ്രകടനപത്രിക നടപ്പാക്കാനുള്ളതാണെന്നും അതിൽപ്പുറത്തു കാര്യങ്ങൾ മാത്രമല്ല, അതിനപ്പുറത്ത് ഈ പ്രതിസന്ധികൾ അതിജീവിക്കാനും കഴിഞ്ഞൊരു ഗവൺമെന്റാണിത്. കാര്യങ്ങളൊന്നും നടക്കാനുള്ളതല്ല എന്ന ബോധ്യത്തിൽനിന്നും കാര്യങ്ങൾ നടക്കുന്നുവെന്ന കാഴ്ചപ്പാട് നമ്മുടെ രാജ്യത്ത് ജനങ്ങൾക്ക് ബോധ്യപ്പെട്ട അഞ്ചുവർഷക്കാലമാണ് കഴിഞ്ഞുപോയത്. ഇവിടെ ദേശീയപാത വികസനവുമായി ബന്ധപ്പെട്ട് നടക്കില്ലെന്ന് കരുതിയിരുന്ന

കാര്യമാണ് സംസ്ഥാനസർക്കാരിന്റെ ഇടപെടലോടുകൂടി അത് നടത്തുന്നതിന് ഭൂമി ഏറ്റെടുക്കുന്നതിനായി എൻ.എച്ച്.എ.ഐ.-യ്ക്കുള്ള പണം നൽകാൻ കിഫ്ബി വഴി വിഹിതം നൽകിയത്. മലയോര ഹൈവേയും തീരദേശഹൈവേയും ജലപാതയും എല്ലാം യാഥാർത്ഥ്യമായി. മികച്ച ആരോഗ്യ സംവിധാനത്തെക്കുറിച്ച് ഇന്ന് അഭിമാനത്തോടുകൂടി ഓർക്കുകയാണ്. കോവിഡ് എന്ന മഹാമാരിയെ നേരിടാൻ കഴിയുന്ന രീതിയിൽ നമ്മുടെ സംസ്ഥാനത്ത് രൂപീകരിച്ച ആർദ്രം മിഷൻ എന്ന പദ്ധതിയിലൂടെ നമുക്ക് ഇന്നത്തെ ആരോഗ്യമേഖലയെക്കുറിച്ച് അഭിമാനത്തോടുകൂടി സംസാരിക്കാനാകുന്നുണ്ട്. ഈ നേട്ടങ്ങളൊക്കെ ജനങ്ങൾക്ക് ബോധ്യപ്പെടുത്തിക്കൊടുക്കേണ്ട കാര്യമാണ്. പൊതുവിദ്യാഭ്യാസ സംരക്ഷണ യജ്ഞത്തിന്റെ ഭാഗമായി നമ്മുടെ നാട്ടിലെ പള്ളിക്കൂടങ്ങൾ ഏറ്റവും മികച്ചതായി എന്ന് നമ്മൾ ഓരോരുത്തരും അഭിമാനിക്കുന്നു. കഴിഞ്ഞ തെരഞ്ഞെടുപ്പുകാലത്ത് ജയിച്ചവനവരും പ്രതിപക്ഷത്തുള്ളവരും തങ്ങളുടെ മണ്ഡലത്തിൽ നടന്ന വികസന പ്രവർത്തനങ്ങളെക്കുറിച്ച് അഭിമാനത്തോടുകൂടി സോഷ്യൽ മീഡിയയിലും ഫ്ലിക്സ് വച്ചുമാക്കെ പറഞ്ഞുകൊണ്ടാണ് വോട്ട് ചോദിച്ചത്. പ്രതിപക്ഷത്തുള്ളവർ അങ്ങനെയൊന്നിൽ ഞാൻ കുറ്റം പറയുകയോ കളിയാക്കിയതോ അല്ല. നിങ്ങളോടുകൂടി ആ കാര്യം പറഞ്ഞിട്ടുണ്ടെന്ന് ഓർമ്മപ്പെടുത്തിയതാണ്. കേരളത്തിൽ കാര്യങ്ങൾ നടന്നിട്ടുണ്ടെന്ന്

പറയാൻവേണ്ടിയാണ് സൂചിപ്പിച്ചത്. കാർഷിക മേഖലയിൽ വലിയ വളർച്ചയുണ്ടായൊരു കാലഘട്ടമാണ്. സമ്പൂർണ്ണ വൈദ്യുതീകരണം നടന്നുവെന്നുമാത്രമല്ല കിഫ്ബി സഹായത്തോടുകൂടി കെ.എസ്.ഇ.ബി.യുടെ ട്രാൻസ്ഗ്രിഡ് പദ്ധതിയും ദൃഢി പദ്ധതിയും കേരളത്തിന്റെ വൈദ്യുതിമേഖലയിൽ പുതിയ മാറ്റങ്ങളുണ്ടാക്കി. ലൈഫ് മിഷൻ പദ്ധതിയിലൂടെ ഭവന നിർമ്മാണമേഖലയിൽ കുതിച്ചുചാട്ടമാണുണ്ടായത്. 262697 വീടുകൾ പൂർത്തീകരിച്ചു. 8993 കോടി രൂപയുടെ ഭവനനിർമ്മാണ പദ്ധതിയാണ് കേരളത്തിൽ നടന്നത്. യു.ഡി.എഫ്.-ന്റെ അഭിപ്രായം അവർ അധികാരത്തിൽ വന്നാൽ ഇത് പിരിച്ചുവിടുമെന്നാണ്. ഇപ്പോഴും അതേ നിലപാടാണോ യു.ഡി.എഫ്. സ്വീകരിക്കുന്നത് എന്ന് അറിഞ്ഞാൽകൊള്ളാം. ശ്രീ. എം. എം. ഹസ്സൻ ഉൾപ്പെടെയുള്ള കെ.പി.സി.സി.യുടെ നേതാക്കൾ പറഞ്ഞത് ഞങ്ങൾ അധികാരത്തിൽ വന്നാൽ ലൈഫ് മിഷൻ പിരിച്ചുവിട്ട് പാവപ്പെട്ടവർക്ക് വീടുണ്ടാകാതിരിക്കാനുള്ള നടപടി സ്വീകരിക്കുമെന്നാണ്. ഇവിടെ അതിനെക്കുറിച്ചുള്ള വിവാദം കഴിഞ്ഞ സഭയിൽ കണ്ടതാണ്. ആ വിവാദത്തിന്റെ തലപ്പത്ത് നിന്നിരുന്നയാൾ, ഈ ഭവനപദ്ധതിയെ മുടക്കാൻ ശ്രമിച്ചിരുന്ന ആൾ ഇന്ന് ഈ സഭയിലെത്തിയിട്ടില്ല എന്നുള്ള കാര്യം കൂടി നമ്മൾ ആലോചിക്കണം. കൊല്ലം, ആലപ്പുഴ ബൈപ്പാസുകൾ എത്രയോ വർഷങ്ങളായി

മുടങ്ങിക്കിടന്നതാണ്. ആ ബൈപ്പാസുകളുടെ പൂർത്തീകരണം, വൈറ്റില-കണ്ടന്നൂർ പാലം, അതിന്റെ അപ്പുറത്തുള്ള പാലാരിവട്ടം പാലം.... നിങ്ങളെ വിഷമിപ്പിക്കാനുള്ള വർത്തമാനമൊന്നും ഞാൻ ആ കാര്യത്തിൽ പറയുന്നില്ല. അതെല്ലാം നിർവഹിച്ചത് ഈ ഗവൺമെന്റിന്റെ കാലത്താണ്. എൽ.എൻ.ജി. പദ്ധതി, ഗെയ്ൽ പദ്ധതി കഴിഞ്ഞ യു.ഡി.എഫ്. സർക്കാരിന്റെ കാലത്ത് ഉപേക്ഷിക്കപ്പെട്ടതാണ്, കമ്പനി ഉപേക്ഷിക്കാൻ പോയതാണ്. അത് പൂർണ്ണമായി നടപ്പിലാക്കാനായി എന്നുള്ളതും ഈ രാജ്യത്തെ ജനങ്ങൾ കാണുകയാണ്. പൊതുമേഖലാ സ്ഥാപനങ്ങൾ ആകെ നഷ്ടത്തിലായിരുന്നു. കഴിഞ്ഞ ഗവൺമെന്റിന്റെ കാലത്താണ് ലാഭകരമായി പൊതുമേഖലയെ പുനഃസംഘടിപ്പിക്കാനായത്. പരമ്പരാഗത വ്യവസായങ്ങൾ കൂത്തുപാളയെടുത്തിരുന്ന കേരളത്തിൽ ലക്ഷക്കണക്കിന് തൊഴിലാളികളെ സംരക്ഷിക്കാനുള്ള നിലപാടുകൾ ഇതിന്റെ ഭാഗമായി സ്വീകരിച്ചതാണ്. ഞാൻ മറ്റ് വിശദാംശങ്ങളിലേയ്ക്ക് പോകുന്നില്ല. പ്രതിസന്ധിയുടെ കാലത്ത്, പ്രളയത്തിന്റെ കാലത്ത് രാജ്യം സാമ്പത്തിക പ്രയാസത്തിൽ അകപ്പെടുമ്പോൾ രാജ്യത്തെ സംരക്ഷിക്കാൻവേണ്ടിയുള്ള നിലപാടുകൾ, പണം കണ്ടെത്താനുള്ള മാർഗ്ഗം ഒരു സ്പെഷ്യൽ പർപ്പസ് വെഹിക്കിൾ വഴി, കിഫ്ബി വഴി അതിന്റെ വികസന പ്രവർത്തനങ്ങൾ നടക്കുകയാണ്. കഴിഞ്ഞ സർക്കാരിന്റെ കാലത്തും തുടർന്നുള്ള

രണ്ട് വർഷങ്ങളിലും അത് നടക്കും. 62,000 കോടി രൂപയുടെ പദ്ധതികൾ. കിഫ്ബി മലർപ്പൊടിക്കാരന്റെ സ്വപ്നമാണ് എന്നാക്ഷേപിക്കുകയാണ് പ്രതിപക്ഷത്തുള്ളവർ ചെയ്തത്. പക്ഷേ കിഫ്ബി വഴിയുള്ള പദ്ധതികൾ ഇരുപത്തിയഞ്ച് വർഷക്കാലത്തിന് അപ്പുറത്തെ ഭാവിയെക്കണ്ടുള്ള വികസന പ്രവർത്തനങ്ങളുമായി മുന്നോട്ടുപോകുകയാണ്. പ്രതിസന്ധികളിൽനിന്ന് ജനങ്ങളെ സംരക്ഷിക്കാൻ ഒരുമിച്ച് നിൽക്കേണ്ട ഘട്ടങ്ങളിൽ കഴിഞ്ഞ കാലത്ത് പ്രതിപക്ഷം ആ നിലപാട് സ്വീകരിച്ചിരുന്നോ എന്ന് അവർ ആത്മപരിശോധന നടത്തുമെന്ന് ഞാൻ പ്രതീക്ഷിക്കുകയാണ്. പ്രതിസന്ധിയുണ്ടായ ഘട്ടങ്ങളിലൊക്കെ ഏകപക്ഷീയമായി ഗവൺമെന്റ് നിലപാട് സ്വീകരിച്ചുപോകുകയല്ല അന്ന് ചെയ്തത്. അന്നത്തെ പ്രതിപക്ഷ നേതാവുമായി ഓരോ ഘട്ടത്തിലും - കോവിഡായാലും പ്രളയമായാലും മറ്റേത് ഘട്ടത്തിലായാലും നമ്മൾ ഒരുമിച്ച് നിന്നാണ് അത്തരം സംഭവങ്ങളെ നേരിടാൻ തയ്യാറായത്. പക്ഷേ നിങ്ങൾ തുടർന്ന് സ്വീകരിച്ച സമീപനങ്ങൾ ശരിയായിരുന്നോയെന്ന് ഒരു ആത്മപരിശോധന നടത്താൻ ഇപ്പോൾ തയ്യാറാകും എന്ന് ഞാൻ കരുതുന്നു. ഇവിടെ തെരഞ്ഞെടുക്കപ്പെട്ട പുതിയ പ്രതിപക്ഷ നേതാവിന്റെ പ്രസംഗവും നമ്മൾ കേട്ടു. അദ്ദേഹം പ്രതിപക്ഷ നേതാവായി തെരഞ്ഞെടുക്കപ്പെട്ടപ്പോൾ പറഞ്ഞത് ക്രിയാത്മക പ്രതിപക്ഷമായി ഗവൺമെന്റിനോട് സഹകരിക്കേണ്ട കാര്യങ്ങളിൽ

സഹകരിക്കുന്ന പ്രതിപക്ഷമായി മാറുമെന്നാണ്. തെരഞ്ഞെടുപ്പ് പഠിപ്പിച്ച അനുഭവ പാഠത്തിന്റെ അടിസ്ഥാനത്തിൽ അത്തരമൊരു നിലപാട് സ്വീകരിക്കുന്നതുതന്നെയാണ് നിങ്ങൾക്കും നല്ലത്, രാജ്യത്തിനും നല്ലത് എന്നാണ് എനിക്ക് അതിനെക്കുറിച്ച് പറയാനുള്ളത്. രണ്ടാമത്തെ കാര്യം, ജാതി-മത സംഘടനകൾ കോൺഗ്രസിൽ ഇടപെടാൻ കഴിയരുത് എന്നുള്ളതാണ്. ഭൂരിപക്ഷ, ന്യൂനപക്ഷ വർഗ്ഗീയതകളെ എതിർത്ത് തോൽപ്പിക്കും എന്ന് അദ്ദേഹം പറഞ്ഞിട്ടുണ്ട്. ആരാണ് കോൺഗ്രസിന്റെ ആഭ്യന്തര കാര്യങ്ങളിൽ ഇടപെടുന്ന പുറമേ നിന്നുള്ള ആളുകൾ? നിങ്ങളുടെ കൂടെത്തന്നെ ഇരിക്കുന്ന ആളുകൾതന്നെയാണ് മധ്യസ്ഥത പറയാനും ഒത്തുതീർപ്പുണ്ടാക്കാനുമൊക്കെ. കോൺഗ്രസിന്റെ നയം തീരുമാനിക്കുന്നത് കോൺഗ്രസല്ല മറ്റ് ചിലരാണ് എന്ന തീരുമാനം പ്രതിപക്ഷ നേതാവിന്റെ വാക്കുകളിലുണ്ട്. അത് പ്രതിപക്ഷത്തുള്ളവർ ശ്രദ്ധിക്കണം എന്നാണ് എനിക്ക് സൂചിപ്പിക്കാനുള്ളത്. ന്യൂനപക്ഷ, ഭൂരിപക്ഷ വർഗ്ഗീയ ശക്തികളെ പരാജയപ്പെടുത്തുന്നത് കോൺഗ്രസിന് ചെയ്യാൻ കഴിയുന്ന ഒരു കാര്യമാണോ? ആറ് പതിറ്റാണ്ടായി മത-ജാതി സംഘടനകളെയും വർഗ്ഗീയതയെയും താലോലിക്കുന്ന നിലപാട് സ്വീകരിച്ചുവരുന്നത് നിങ്ങൾ. ആ നയത്തിൽനിന്ന് നിങ്ങൾ മാറ്റം എന്നുള്ളതിന്റെ ഒരു സൂചനകളുമില്ല. മുതിർന്ന നേതാക്കൾ അതിനോട് പ്രതികരിച്ചിട്ടില്ല. ഇരിക്കുന്ന കൊമ്പ് മുറിക്കരുത് എന്ന

ധാരണയാണ് പ്രതിപക്ഷത്തിന്റെ ഈ നേതാവിന്റെ ഈ പ്രസ്താവനയോട് നിങ്ങൾ സ്വീകരിച്ചിട്ടുള്ള സമീപനം എന്ന് കാണാൻ കഴിയും. ഇവിടെ ന്യൂനപക്ഷ വർഗ്ഗീയതയുമായി പഞ്ചായത്ത് തെരഞ്ഞെടുപ്പിന്റെ സമയത്ത് സന്ധിയുണ്ടായി. കെ.പി.സി.സി. പ്രസിഡന്റ് എതിർത്തതാണ്. ആരാണ് പിന്നെ വെൽഫെയർ പാർട്ടിയുമായി ധാരണയുണ്ടാക്കാൻ കോൺഗ്രസിനെ പ്രേരിപ്പിച്ചത്? നിങ്ങൾക്ക് എങ്ങനെയാണ് ന്യൂനപക്ഷ വർഗ്ഗീയതയെയും ഭൂരിപക്ഷ വർഗ്ഗീയതയെയും എതിർക്കാൻ കഴിയുന്നത്? ആർ.എസ്.എസ്. ശക്തിയായിട്ടുണ്ട്. ആർ.എസ്.എസ്.-ന്റെ രാജ്യഭരണം എല്ലാ ജനാധിപത്യ മര്യാദകളെയും ലംഘിച്ചുകൊണ്ട് മുന്നോട്ട് പോകുന്നു. അത്തരമൊരു നിലപാട് സ്വീകരിക്കുമ്പോൾ നിങ്ങൾ കേരളത്തിൽ സ്വീകരിക്കുന്ന ഒരു നിലപാട് നമ്മുടെ രാജ്യതാൽപ്പര്യത്തിന്, കേരളത്തിന്റെ താൽപ്പര്യത്തിന് അനുഗുണമാണോ എന്ന് കരുതണം. ഈ കഴിഞ്ഞ തെരഞ്ഞെടുപ്പിൽ ബി.ജെ.പി.-യുടെ വോട്ട് വാങ്ങിയതുമായി ബന്ധപ്പെട്ട വിവാദങ്ങൾ തൃപ്പൂണിത്തുറ എം.എൽ.എ. ശ്രീ. കെ. ബാബു കഴിഞ്ഞ ദിവസം ഇവിടെ പറഞ്ഞു. തൃപ്പൂണിത്തുറക്കാരെ അപമാനിക്കരുത്, എനിക്ക് ബി.ജെ.പി.-യുടെ വോട്ട് കിട്ടി എന്ന് പറഞ്ഞാണ് അദ്ദേഹം സൂചിപ്പിച്ചത്. ഞങ്ങൾ മാത്രമല്ല, പത്ത് മണ്ഡലങ്ങളിലെ കാര്യങ്ങളുൾപ്പെടെ ഇന്നലെ ഇവിടെ സംസാരിച്ചതാണ്. അങ്ങയുടെ പഴയ



സഹപ്രവർത്തകൻ, പി.എസ്.സി.-യുടെ പഴയ ചെയർമാൻ ഡോ. കെ. എസ്. രാധാകൃഷ്ണൻ തെരഞ്ഞെടുപ്പ് റിസൾട്ടിന്റെ പിറ്റേ ദിവസം പരസ്യമായി പറഞ്ഞത് ബി.ജെ.പി.-യുടെ വോട്ട് മാറി ചെയ്തിട്ടുണ്ടെന്നാണ്. അത് അങ്ങേയ്ക്ക് കിട്ടിയെന്ന് പരസ്യമായി പറയുകയാണ്.

മി. ഡെപ്യൂട്ടി സ്പീക്കർ: അങ്ങയുടെ സമയം കഴിഞ്ഞു.

ശ്രീ. കെ. ബാബു (തൃപ്പൂണിത്തുറ): സർ, ..... (മൈക്ക് ഓഫ്) .....

മി. ഡെപ്യൂട്ടി സ്പീക്കർ: പ്ലീസ്..... അങ്ങയുടെ സമയം കഴിഞ്ഞു.

ശ്രീ. എ. സി. മൊയ്തീൻ: സർ, നിങ്ങളുടെ കൂടെയുള്ള പ്രൊഫ. കെ. വി.

തോമസിന്റെ വീട്ടിലും സൽക്കാരം നടന്നിട്ടുണ്ടെന്ന് നിങ്ങൾക്കും അറിയാമല്ലോ. അത്തരം കാര്യങ്ങളിലൊക്കെ ഞങ്ങൾ വ്യക്തിപരമായ ബന്ധമുപയോഗിച്ചൊക്കെ പോകാറുണ്ട്. അതിനെയൊക്കെ ഈ കാര്യങ്ങളായി കാണരുത്.

മി. ഡെപ്യൂട്ടി സ്പീക്കർ: പ്ലീസ്..... അങ്ങയുടെ പ്രസംഗം അവസാനിപ്പിക്കുക.

സമയം കഴിഞ്ഞു.

ശ്രീ. എ. സി. മൊയ്തീൻ: സർ, ഞാൻ വഴങ്ങുന്നില്ല. പ്രസംഗം

അവസാനിപ്പിക്കുക മാത്രമേ ചെയ്യുന്നുള്ളൂ. ഈ കാര്യത്തിൽ മാത്രമല്ല, ആർ.എസ്.എസ്.-മായി അല്ലെങ്കിൽ ബി.ജെ.പി.-യുമായുള്ള വോട്ട് കച്ചവടവുമായി ബന്ധപ്പെട്ട കാര്യത്തിന് നിരവധി ഉദാഹരണങ്ങൾ ഈ സഭയിൽ വന്നുകഴിഞ്ഞു.

മി. ഡെപ്യൂട്ടി സ്പീക്കർ: യെസ്.....കൺക്ലൂഡ്.....

ശ്രീ. എ. സി. മൊയ്തീൻ: സർ, ശ്രീ. സുരേഷ് ഗോപിയുടെ പ്രസംഗമുൾപ്പെടെ..... നിങ്ങളുടെ കൂടെയുള്ള ഗുരുവായൂരിലെ സ്ഥാനാർത്ഥി ഇപ്പോൾ പൗരത്വ ഭേദഗതി നിയമത്തിനെതിരായി ബഹുമാനപ്പെട്ട സുപ്രീംകോടതിയിൽ പോകുകയാണ്.

മി. ഡെപ്യൂട്ടി സ്പീക്കർ: യെസ്..... പ്ലീസ്.....

ശ്രീ. എ. സി. മൊയ്തീൻ: സർ, ഞാൻ ഈ വാചകത്തോടുകൂടി അവസാനിപ്പിക്കുകയാണ്. മുസ്ലീം ലീഗ് ബഹുമാനപ്പെട്ട സുപ്രീം കോടതിയിൽ പോയിരിക്കുകയാണല്ലോ. ശ്രീ. കെ. എൻ. എ. ഖാദർ അന്ന് പറഞ്ഞത് പൗരത്വ ഭേദഗതി നിയമം നടപ്പിലാക്കുകയാണെങ്കിൽ നിങ്ങൾ അതിനാവശ്യമായ രേഖകളൊക്കെ തയ്യാറാക്കി വെച്ചുകൊള്ളൂ, ഞങ്ങൾ പൂരിപ്പിച്ച് തരാൻ ഞങ്ങൾക്കും എന്നാണ്. .... (മൈക്ക് ഓഫ്) .....

ശ്രീ. സി. ആർ. മഹേഷ്: സർ, കേരള ഗവർണ്ണർ അവതരിപ്പിച്ച നയപ്രഖ്യാപന പ്രസംഗത്തെ പിന്തുണച്ചുകൊണ്ട് ശ്രീമതി കെ. കെ. ശൈലജ ടീച്ചർ അവതരിപ്പിച്ച നന്ദിപ്രമേയത്തെ ഞാൻ എതിർക്കുന്നു. കയറും കൈത്തറിയും കരിമണലും കടലും കായലും കരുണയുമുള്ള നാടാണ് എന്റെ കരുനാഗപ്പള്ളി. പ്രശസ്തമായ തഴപ്പായ കൊണ്ട് സമൃദ്ധമാണ് എന്റെ നാട്. അതിൽ ഞാൻ

അഭിമാനിക്കുന്നു. എനിക്ക് മുമ്പേ കരുനാഗപ്പള്ളിയെ പ്രതിനിധീകരിച്ച് ഒരുപാട് മഹാരഥന്മാർ ഈ നിയമ നിർമ്മാണ സഭയിൽ അംഗങ്ങളായിട്ടുണ്ട്. അവരെയൊക്കെ ബഹുമാനത്തോടുകൂടി ഞാൻ ഈ അവസരത്തിൽ ഓർത്തുപോകുകയാണ്. ഒരുപാട് ചരിത്ര പുരുഷന്മാർ പ്രസംഗങ്ങൾകൊണ്ടും പ്രവൃത്തികൊണ്ടും അടയാളപ്പെടുത്തി കടന്നുപോയ ഈ കേരള നിയമനിർമ്മാണ സഭയിലേയ്ക്ക് എന്നെപ്പോലെ ഒരു സാധാരണക്കാരനുകൂടി കടന്നുവരാൻ അവസരം തന്ന, വിജയിപ്പിച്ച, എന്നെ വിശ്വസിച്ച കരുനാഗപ്പള്ളി നിയോജകമണ്ഡലത്തിലെ കക്ഷി രാഷ്ട്രീയത്തിനപ്പുറത്ത് എല്ലാ പ്രബുദ്ധരായ ജനാധിപത്യ വിശ്വാസികളെയും ഞാൻ നന്ദിയോടെ ഓർക്കുന്നു. അവരോടൊക്കെ നന്ദിയും കടപ്പാടും രേഖപ്പെടുത്തുകയാണ്. ബഹുമാനപ്പെട്ട കെ. കെ. ശൈലജ ടീച്ചർ ഇവിടെ നടത്തിയ നന്ദിപ്രമേയത്തിൽ അൽപം രാഷ്ട്രീയം കൂടിപ്പോയോ എന്ന് പറയേണ്ടിയിരിക്കുന്നു. ആരോഗ്യ വകുപ്പുമന്ത്രി എന്നുള്ള നിലയിൽ അങ്ങ് ചെയ്ത സേവനപ്രവർത്തനങ്ങളെയും കോവിഡ് കാലത്ത് ചെയ്ത നല്ല കാര്യങ്ങളെയുമൊക്കെപ്പറ്റി പറയാം. അൽപം സ്വയം പുകഴ്ത്തലുകളുമാകാം. പക്ഷേ അതിൽ കൂടുതൽ സമയവും മാറ്റിവെച്ച് കോൺഗ്രസിനെയും യു.ഡി.എഫ്.-നെ മൊത്തത്തിലും കോൺഗ്രസിന്റെ നേതാവ് പ്രിയപ്പെട്ട ശ്രീ. രാഹുൽ ഗാന്ധിയെ വ്യക്തിപരമായും ആക്ഷേപിക്കാൻ വേണ്ടിയാണ് എന്ന് പറയേണ്ടിയിരിക്കുന്നു.

അതിന് ശേഷം പിന്നീടങ്ങോട്ട് സംസാരിച്ച ഭരണപക്ഷത്തുള്ള എം.എൽ.എ.-മാരെല്ലാം അതേ പാത പിന്തുടരുകയാണ്.

കോൺഗ്രസ്സ് നേതാവായ ജവഹർലാൽ നെഹ്റുവിനെ കണ്ടുപഠിക്കണം, നെഹ്റുവിന്റെ പാത പിന്തുടരണം എന്നാണ് പ്രമേയത്തിൽ സൂചിപ്പിച്ചത്. ഞങ്ങൾ കണ്ടുപഠിക്കാം, ഞങ്ങൾ പഠിച്ചുകൊണ്ടിരിക്കുകയാണ്. പക്ഷെ, അപ്പുറത്തെ കൂട്ടത്തിൽ നിന്നും ഒരാളെ കണ്ടുപഠിക്കണം എന്ന് എന്തുകൊണ്ട് പറയുന്നില്ല. നെഹ്റു മരണപ്പെട്ട് വർഷങ്ങൾ കഴിഞ്ഞപ്പോൾ അദ്ദേഹത്തെ അംഗീകരിക്കുന്നു എന്നുള്ളതിൽ ഞങ്ങൾക്ക് സന്തോഷവും ബഹുമാനവും അഭിമാനവുമുണ്ട്. പക്ഷെ നെഹ്റുവിന്റെ അതേ രക്തം തന്നെയാണ് ബഹുമാന്യനായ രാഹുൽ ഗാന്ധിയുടേതും. രാഹുൽ ഗാന്ധിയെക്കുറിച്ച് പരാമർശിച്ചത് അദ്ദേഹം മുദുഹിന്ദുത്വ സമീപനം സ്വീകരിക്കുന്ന ആളാണ്, അദ്ദേഹം ശിവഭക്തനായി അഭിനയിക്കുന്നു എന്നാണ്. ഈ വാദം ഇവിടെ പ്രമേയത്തിൽ പറയുമ്പോൾത്തന്നെ മറുഭാഗത്ത് ഇറ്റലിക്കാരിയുടെ മകനായതുകൊണ്ട് അദ്ദേഹം ക്രിസ്ത്യാനിയാണെന്ന് പറയുന്നു. വയനാട്ടിൽ അദ്ദേഹം മത്സരിക്കാൻ വന്നപ്പോൾ എല്ലാ കാലത്തും മലയാള മണ്ണിൽ മതേതരത്വം മാത്രം പ്രസരിപ്പിച്ചിട്ടുള്ള ഇന്ത്യൻ യൂണിയൻ മുസ്ലീം ലീഗിന്റെ രാഷ്ട്രീയ പതാക കാണിച്ചുകൊണ്ട് അദ്ദേഹം പാകിസ്താൻവാദിയാണെന്ന്

സംഘപരിവാർ ശക്തികൾ വടക്കേന്ത്യൻ സംസ്ഥാനങ്ങളിൽ പ്രചരണം നടത്തുകയുണ്ടായി. നിങ്ങൾ ശ്രീ. രാഹുൽഗാന്ധിയുടെ നേർക്കെറിയുന്ന ഓരോ കല്ലും, നിങ്ങൾ അദ്ദേഹത്തെ വിമർശിക്കുമ്പോൾ, അദ്ദേഹത്തെ വ്യക്തിപരമായി ആക്ഷേപിക്കുമ്പോൾ അത് ഗുണകരമാകുന്നത് ഈ രാജ്യത്തെ സംഘപരിവാർ ശക്തികൾക്കാണ് എന്ന് നിങ്ങൾ ഓർക്കുന്നത് നന്നായിരിക്കും. കോൺഗ്രസ്സുകാർ മുഴുവനും അന്ധവിശ്വാസത്തിന്റെ പുറകേ പോകുന്നു, കോവിഡിന്റെ ചികിത്സയ്ക്ക് കോൺഗ്രസ്സുകാരും ചാണകം പൂശുന്നു എന്നാണ് പിന്നീട് പ്രമേയ പ്രസംഗത്തിൽ സൂചിപ്പിച്ചത്. ഞാൻ ചോദിക്കുകയാണ്, നമ്മളൊക്കെ മാധ്യമങ്ങൾ ശ്രദ്ധിക്കുന്നവരാണ്, വിശ്വാസത്തിനും അന്ധവിശ്വാസത്തിനുമെതിരായി പുരപ്പുറത്തും നടുറോഡിലും കയറിനിന്ന് വലിയ വായിൽ വർത്തമാനം പറയുന്നവരുടെ ഭാര്യമാർ പൂമുടൽ ചടങ്ങും കൂടോത്രവും ശത്രുസംഹാര പൂജയും നടത്തുന്നത് നമ്മൾ കണ്ടിട്ടുള്ളതാണ്. ഇവരുടെയൊക്കെ ശരീരം പരിശോധിച്ചാൽ ഒരുപാട് ഏലസ്സുകളും ചരടുകളും കാണാൻ സാധിക്കും. ഞങ്ങൾ വിശ്വാസികളോടൊപ്പമാണ്. ഈ രാജ്യത്തിന്റെ സ്വാതന്ത്ര്യസമരകാലം മുതൽ അന്ധവിശ്വാസത്തിനെതിരായി നിലപാടെടുത്തിട്ടുള്ള ഒരു രാഷ്ട്രീയ പ്രസ്ഥാനമാണ് കോൺഗ്രസ്സ് എന്ന് ഇവിടെ ഓർമ്മിപ്പിക്കുകയാണ്. ഭക്ഷ്യകിറ്റം പെൻഷനുമൊക്കെ ശക്തിയുടെ പര്യായങ്ങളല്ല, മറിച്ച് ദൗർബല്യങ്ങളുടെ

സ്ഥിതികളായിമാത്രം വേണം കാണാൻ. പ്രതിസന്ധി കാലത്ത് അത് ഉചിതമാണെങ്കിലും സ്ഥായിയായ സമാധാനത്തിന് ആവശ്യമായ പദ്ധതികളും നയങ്ങളുമാണ് ഉണ്ടാകേണ്ടത്. കോവിഡുമായി ബന്ധപ്പെട്ട് ഗ്രാമീണ മേഖല വലിയ കടബാധ്യതയിലാണ്. ഒരു കാരണവുമില്ലാതെ ആത്മഹത്യ ചെയ്യുന്നവരുടെ നാട്ടിൽ കോവിഡാനന്തരം ആത്മഹത്യകളുടെ എണ്ണം വർദ്ധിക്കാൻ സാധ്യത വളരെ കൂടുതലാണ്. അതുപോലെതന്നെ ഓൺലൈൻ വിദ്യാഭ്യാസ സമ്പ്രദായം - കഴിഞ്ഞ വർഷവും കുട്ടികൾ പഠിച്ചത് ഓൺലൈൻ വിദ്യാഭ്യാസ സമ്പ്രദായത്തിലാണ്. ഇപ്പോൾ വലിയ പ്രതിസന്ധിയാണ്, നമ്മുടെ നാട്ടിൽ കുട്ടികൾ ഫോണിനായി ഓടുന്ന ഒരു കാഴ്ചയാണ് കാണാൻ സാധിക്കുന്നത്. എന്റെ നിയോജകമണ്ഡലത്തിൽ പ്രധാനപ്പെട്ട ഒരു വർത്തമാന പത്രത്തിൽ വന്ന വാർത്തയാണ്, 'കാടിറങ്ങി നാട്ടിലേയ്ക്ക് ജീവിക്കാൻ വർഷങ്ങൾക്കുമുമ്പ് കുടിയേറിപ്പാർത്ത പട്ടികവർഗ്ഗത്തിലെ മലമ്പുഴ സമുദായത്തിൽപ്പെട്ട പതിനെട്ടോളം കുട്ടികൾക്ക് പഠിക്കാൻ സാധിക്കുന്നില്ല, അവർക്ക് മൊബൈൽ സൗകര്യമില്ല.' അതുകൊണ്ട് കോവിഡ് പ്രതിസന്ധി അതിജീവിക്കുന്നതിനുള്ള പ്രഖ്യാപനം മാത്രം പോരാ, നടപടികളുണ്ടാകണം. ഫോണില്ലാത്തതിന്റെ പേരിൽ ഒരു വിദ്യാർത്ഥിക്കുപോലും പഠനം നിഷേധിക്കപ്പെടാൻ പാടില്ല, അത് ഉറപ്പുവരുത്തേണ്ടുന്ന ബാധ്യത ബഹുമാനപ്പെട്ട

സർക്കാരിനാണ് എന്ന് ഞാൻ പറയുന്നു. ഈ നന്ദി പ്രമേയത്തെ ശക്തമായി എതിർത്തുകൊണ്ട് നിർത്തുന്നു.

ശ്രീ. പി. ബാലചന്ദ്രൻ: സർ, പതിനഞ്ചാം കേരള നിയമസഭയിൽ നയപ്രഖ്യാപന പ്രസംഗം നടത്തിയ ബഹുമാനപ്പെട്ട ഗവർണ്ണർ ആരിഫ് മുഹമ്മദ് ഖാന്റെ പ്രസംഗത്തിനെ പരാമർശിച്ചുകൊണ്ട് ശ്രീമതി കെ. കെ. ശൈലജ ടീച്ചർ നടത്തിയ പ്രമേയത്തിലെ പരാമർശങ്ങളോട് പൂർണ്ണമായും യോജിക്കുകയാണ്. എന്തുകൊണ്ടാണ് വീണ്ടും ഇടതുപക്ഷ ഗവൺമെന്റ് അധികാരത്തിൽ വന്നത് എന്നുള്ളതിനെക്കുറിച്ചുള്ള വളരെ വലിയ രീതിയിലുള്ള അവതരണങ്ങൾ കഴിഞ്ഞ മൂന്ന് നാല് ദിവസങ്ങളിലായി നടന്നുകഴിഞ്ഞിരിക്കുകയാണ്. ഇന്ത്യ ഒരു സുവർണ്ണ ക്ഷേത്രമാണെങ്കിൽ അതിന്റെ മുന്നിൽ പുട്ടിയ ചെമ്പൻ കുതിരയാണ് കേരളം. ആ സുവർണ്ണ രഥത്തിന് മാതൃകയായി അതിന്റെ മുന്നിൽ പുട്ടിയ ചെമ്പൻ കുതിരയായ കേരളത്തിന്റെ കടിഞ്ഞാൺ എന്തുകൊണ്ട് വീണ്ടും കേരളജനത, ഈ ഭാർഗവക്ഷേത്രത്തിലെ മക്കൾ, സഖാവ് പിണറായിയുടെ കരങ്ങളിൽ ഏൽപ്പിച്ചു എന്നുള്ളതിന് രണ്ട് പ്രളയങ്ങളും കടന്നുപോയ ഓഖിയും നിപ്പയും ഇപ്പോൾ നാം നേരിട്ടുകൊണ്ടിരിക്കുന്ന കോവിഡും, ആ കാലത്ത് കേരളമക്കളെ ചേർത്തുപിടിച്ച് അവരെ അവരുടെ ദുരിതങ്ങളിൽനിന്നും സംരക്ഷിക്കാൻ കേരളത്തിൽ ഒരു ഗവൺമെന്റുണ്ട് എന്ന് അവർക്ക് ബോധ്യപ്പെട്ടതിന്റെ അടിസ്ഥാനത്തിലാണ് ഈ

രണ്ടാം വരവിന് വഴിയൊരുക്കിയത്. നയപ്രഖ്യാപന പ്രസംഗത്തിനുള്ള നന്ദിപ്രമേയത്തിൽ ബഹുമാന്യരായ കെ. കെ. ശൈലജ ടീച്ചർ അക്കാര്യങ്ങൾ സൂചിപ്പിച്ചിട്ടുണ്ട്. കേരളത്തിന്റെ വിവിധ രംഗങ്ങളിലുണ്ടായിട്ടുള്ള കഴിഞ്ഞ അഞ്ച് വർഷക്കാലത്തെ സമഗ്രമായ പുരോഗതിയുടെ ചിത്രം വിസ്താരഭയംകൊണ്ട് ഈ ചെറിയ സമയത്തിനുള്ളിൽ വരച്ചുകാട്ടാൻ പ്രയാസമാണ്. ഇവിടെ ബഹുമാനപ്പെട്ട അംഗം പി. ടി. തോമസ് ചില കാര്യങ്ങൾ ഉന്നയിക്കുകയുണ്ടായി. ഈ ഗവൺമെന്റ് ഒരു കമ്മ്യൂണൽ ഗവൺമെന്റാണ്, ഒരു കമ്മ്യൂണിസ്റ്റ് ഗവൺമെന്റ്ല്ല എന്നതാണ് അദ്ദേഹത്തിന്റെ പരാമർശം. ആ പരാമർശം നമുക്ക് പരിശോധിക്കാം. ഇത് കമ്മ്യൂണൽ ഗവൺമെന്റാണോ കമ്മ്യൂണിസ്റ്റ് ഗവൺമെന്റാണോ എന്ന് അദ്ദേഹത്തെ ബോധ്യപ്പെടുത്താൻ കേരളത്തിലെ സമകാലീന ചരിത്രത്തിൽനിന്നും ചീന്തിയെടുത്ത ചില ഏടുകൾ ഈ സഭയ്ക്ക് മുൻപാകെ വയ്ക്കാൻ ഞാൻ ആഗ്രഹിക്കുകയാണ്. ഇവിടെ ഏപ്രിൽ മാസം 6-ാം തീയതി തെരഞ്ഞെടുപ്പിന്റെ അന്ന് ഉച്ചയ്ക്ക് 12.30 മണിക്ക് പെരുന്നയിൽ നിന്ന് ഒരു സാമുദായിക സംഘടനയുടെ നേതാവ് ഇടതുപക്ഷം തോൽക്കണം എന്നുള്ള രീതിയിൽ ഒരു പത്രസമ്മേളനം നടത്തുകയുണ്ടായി. അദ്ദേഹത്തിന്റെ പേര് ഞാൻ ഇവിടെ പരാമർശിക്കുന്നില്ല. അദ്ദേഹത്തിന്റെ ബഹിഷ്കര പ്രാണനായി അറിയപ്പെടുന്ന... ബഹിഷ്കര പ്രാണൻ എന്നുപറയുന്നത് രാമായണത്തിലെ ഒരു



പ്രയോഗമാണ്. ശ്രീരാമന്റെ ബഹിഷ്കര പ്രാണനാണ് ലക്ഷ്മണൻ എന്ന് പറയുന്നുണ്ട്. ബഹിഷ്കര പ്രാണൻ എന്നുപറഞ്ഞാൽ പുറത്തുള്ള പ്രാണൻ. അദ്ദേഹത്തിന്റെ പുറത്തുള്ള പ്രാണനായി അറിയപ്പെട്ടിരുന്നത് കേരളത്തിന്റെ മുൻപ്രതിപക്ഷനേതാവ്, ഇപ്പോൾ രണ്ടാം നിരയിലിരിക്കുന്ന ശ്രീ. രമേശ് ചെന്നിത്തലയാണ്. ബഹുമാന്യനായ ശ്രീ. രമേശ് ചെന്നിത്തല, അദ്ദേഹം പ്രതിനിധാനം ചെയ്യുന്ന ഒരു പ്രസ്ഥാനം അധികാരത്തിൽ വരണമെന്ന് പരസ്യപ്രസ്താവന നടത്തിയ ഒരു സാമുദായിക സംഘടനയെ ഇടത്തേ ഒക്കത്തിരുത്തി. അതുപോലെതന്നെ 1941-ൽ മൗലാനാ മൗദൂദി സ്ഥാപിക്കുകയും പരിവാർ ശക്തികളിലൂടെ ഇസ്ലാമിക രാഷ്ട്രം സ്ഥാപിക്കുന്നതിനുവേണ്ടി ജിഹാദ് പ്രഖ്യാപിച്ച് പ്രവർത്തിക്കണമെന്ന് ആഹ്വാനം ചെയ്ത് കേരളത്തിലുൾപ്പെടെ പ്രവർത്തിച്ചുകൊണ്ടിരിക്കുന്ന ചില സംഘടനകളുമായി കോഴിക്കോട് എയർപോർട്ടിന് സമീപത്തുള്ള കെ.റ്റി.ഡി.സി.-യുടെ ടൂറിസ്റ്റ് ഹോമിലെ ശീതീകരിച്ച മുറിയിൽ സംഭാഷണം നടത്തി ഇടതുപക്ഷത്തിനെതിരെ സാമുദായിക വോട്ടുകൾ സംഘടിപ്പിക്കുന്നതിനുവേണ്ടി പരിശ്രമിച്ച മുസ്ലീം ലീഗിന്റെ നേതൃത്വം, അതിന് നേതൃത്വം കൊടുത്ത സെക്രട്ടറി ഉൾപ്പെടെ ഈ സഭയിലുണ്ട്. അവരെ വലത്തേ ഒക്കത്തിരുത്തിയല്ലേ കോൺഗ്രസ്സ് ഈ തെരഞ്ഞെടുപ്പിനെ നേരിട്ടത്. ഞങ്ങളാണോ നിങ്ങളാണോ കമ്മ്യൂണൽ? ഒരു

വിരൽ ഞങ്ങൾക്ക് നേരെ ചൂണ്ടുമ്പോൾ ബാക്കി മൂന്ന് വിരലുകൾ നിങ്ങളുടെ  
 നെഞ്ചിന് നേരെയെന്നെന്ന് മിസ്റ്റർ പി. ടി. തോമസ്, മറക്കരുത്. അങ്ങയുടെ  
 തലച്ചോറിൽ ഇപ്പോൾ തളിർത്തുവളരുന്നത് പഴയ വിമോചന സമരത്തിന്റെ  
 വകഭേദം വന്ന വൈറസുകളാണ്. അതുകൊണ്ടാണ് അദ്ദേഹം ചൈന ടിബറ്റിൽ  
 കയറി പ്രവർത്തിച്ചതിനെക്കുറിച്ച് പറഞ്ഞത്. പശുവും ചത്തു, മോരിലെ പുളിയും  
 പോയി, എന്നിട്ടും മുറുമുറപ്പ് മാറിയിട്ടില്ല. ഈ ചീട്ട് ഇവിടെ വിലപ്പോവില്ല.  
 നിങ്ങൾ കല്ലെടുക്കാനും കാല് വാരാനും കാല് പിടിക്കാനും മാത്രം  
 കമ്പിട്ടാൽപോരാ. ഇത്രയും പരിമിതമായ എണ്ണത്തിലേയ്ക്ക് കോൺഗ്രസ്സ്  
 ചുരുങ്ങിയതിന്റെ പ്രധാനകാരണം ജനാധിപത്യത്തിൽ ജനങ്ങളാണ്  
 യജമാനന്മാർ എന്ന് മറന്നുപോയതാണ്. അവരെ ഇടയ്ക്ക് കമ്പിട്ടുനിന്ന് തൊഴുന്നത്  
 ഇനിയുള്ള വളർച്ചയ്ക്ക് നല്ലതാണ്. ഞങ്ങൾക്ക് ശോഭനമായ ഭാവിയുണ്ട്,  
 എണ്ണത്തിൽ കുറവ് വന്നിട്ടുണ്ടെങ്കിലും തിരിച്ച് വന്നിട്ടുണ്ട് എന്ന് പറഞ്ഞത് ശ്രീ.  
 എൻ. ഷംസുദ്ദീനാണ്. അദ്ദേഹം നിരവധി കാലം ഈ സഭയിൽ അംഗമായിരുന്നു,  
 പരിണതപ്രജ്ഞനായ അംഗമാണ്. പക്ഷെ അദ്ദേഹത്തോട് ഞാൻ വിനീതമായി  
 പറയുന്നു, അലക്ഷകാരന്റെ കഴുതയുടെ ശോഭനമായ ഭാവിയാണ് ഇനി നിങ്ങളെ  
 കാത്തിരിക്കുന്നത്. എന്താണ് ആ കഴുതയുടെ ഭാവി? ഒരു സന്മാർഗ്ഗ കഥയാണ്,  
 കേട്ടുകൊണ്ട് കഴുപ്പമില്ല, നാളേയ്ക്ക് ഉപകരിക്കും. അലക്ഷകാരന് ഒരു

കഴുതയുണ്ടായിരുന്നു, വിഴുപ്പ് ചുമന്ന് ചുമന്ന് വയ്യാതായി. സായാഹ്നത്തിൽ ഈ കഴുത മറ്റൊരു വീട്ടിലെ കഴുതയുമായി പുല്ലുമേയുമ്പോൾ മറ്റേ വീട്ടിലെ കഴുത പറഞ്ഞു, "ചങ്ങാതി വിഴുപ്പ് ചുമന്ന് ചുമന്ന് നമ്മൾ തളർന്നു, നമുക്ക് കാട് കയറാം." അപ്പോൾ അലക്കുകാരന്റെ കഴുത പറഞ്ഞു, "വരട്ടെ നാളെ ഞാൻ മറുപടി പറയാം. സായാഹ്നത്തിൽ വേണമെങ്കിൽ നമുക്ക് രണ്ടുപേർക്കും ഒരുമിച്ച് കാട് കയറാം." പിറ്റേദിവസം മറ്റേ കഴുത കാത്തുനിന്നപ്പോൾ അലക്കുകാരന്റെ കഴുത ചിരിച്ചുകൊണ്ട് വന്ന് പറഞ്ഞു, "ഞാനില്ല ചങ്ങാതി, എനിക്ക് ശോഭനമായ ഒരു ഭാവിയുണ്ട്." കാട് കയറുന്നതിനുമുമ്പ് മറ്റേ കഴുത ചോദിച്ചു "എന്താണ് ചങ്ങാതി ശോഭനമായ ഭാവി?" അപ്പോൾ അലക്കുകാരന്റെ കഴുത പറഞ്ഞു, "ഇന്നലെ എന്റെ യജമാനന്റെ വീട്ടിൽ ഒരു സംഭവമുണ്ടായി. അദ്ദേഹത്തിന്റെ സുന്ദരിയായ മകൾ എസ്.എസ്.എൽ.സി. തോറ്റു." ഇപ്പോൾ എസ്.എസ്.എൽ.സി. തോൽക്കാനുള്ള പ്രയാസം എത്ര വലുതാണെന്ന് നിങ്ങൾക്കറിയാമോ, പരീക്ഷ എഴുതിയവരൊക്കെ ജയിക്കും. ഈ സുന്ദരിയായ പെൺകുട്ടി തോറ്റപ്പോൾ യജമാനൻ മകളോട് പറഞ്ഞു, നിന്നെ ഞാൻ ഏതെങ്കിലും കഴുതയുടെ കൂടെ കെട്ടിച്ചുവിടും എന്ന്. അത് ഈ കഴുത കേട്ടു. അപ്പോൾ കഴുത പറഞ്ഞു, "എനിക്ക് ശോഭനമായ ഒരു ഭാവിയുണ്ട്, ഈ കർക്കിടകം കഴിഞ്ഞുവരുന്ന ചിങ്ങത്തിൽ ഒരുപക്ഷേ താലിചാർത്തൽ നടക്കും,

എനിക്ക് സുഖമായി എന്റെ യജമാനന്റെ വീടിന്റെ കിടപ്പുമുറിയിലേയ്ക്ക് കടന്നുചെന്ന് ജീവിക്കാം.” ഈ ഒരു സ്വപ്നമാണ് ഇനി നിങ്ങൾക്ക് വെച്ചുപുലർത്താനുള്ളത്. കേരളത്തിലെ അദ്ധ്വാനിക്കുന്ന ജനങ്ങളോടെ വോട്ട് തേടിക്കൊണ്ടാണ് ഇത്രയും പ്രതിനിധികൾ ഇവിടെ എത്തിച്ചേർന്നത്. ആ വോട്ട് ചെയ്തവരെ നിങ്ങൾ പരിഹസിക്കരുത്. കിറ്റ് കൊടുത്തതും ഭക്ഷണം കൊടുത്തതും അവർക്ക് അനുകൂല്യങ്ങൾ എത്തിച്ചതുമായ വിഷയങ്ങൾ നിങ്ങൾ ബഹുമാനപ്പെട്ട കേരള ഹൈക്കോടതിയിൽ എത്തിക്കുകയും അതിനെ നിയമപരമായി ചോദ്യം ചെയ്യുകയും ചെയ്യൂ. പരസ്യമായി വോട്ട് തേടുന്നതിനുള്ള ഉപാധിയായി അതിനെ കോൺഗ്രസ്സ് നേതാക്കൾ ജനങ്ങളോട് വിശദീകരിച്ചു. ആ കോൺഗ്രസ്സിനോട് ഞങ്ങൾ പറയാം, പ്രിയപ്പെട്ട കോൺഗ്രസ്സേ, ഇതായിരുന്നില്ല കേരളത്തിലെ കോൺഗ്രസ്സും കോൺഗ്രസ്സ് പാരമ്പര്യവും. ഏഴ് തിരിയിട്ട് കത്തുന്ന നിലവിളക്കിന്റെ പ്രഭയോടെ ദേശീയ പ്രസ്ഥാനത്തിന്റെകാലത്ത് കത്തിനിന്നൊരു കോൺഗ്രസ്സിന്റെ ചരിത്രമുറങ്ങുന്നതാണ് കേരളത്തിലെ കോൺഗ്രസ് പ്രസ്ഥാനം. കേരള ചരിത്രത്തിൽനിന്ന്, ആ കോൺഗ്രസ്സിന്റെ മുഖത്തുനോക്കി യൂദാസിന്റെ പടവും ഉണ്ണിയേശുവിന്റെ പടവും വരയ്ക്കാം. ലിയനാർഡോ ഡാവിഞ്ചിയുടെ ഒരു കഥയുണ്ട്, ഡാവിഞ്ചിക്ക് പണ്ട് ഉണ്ണിയേശുവിന്റെ ചിത്രം വരയ്ക്കണമെന്ന് തോന്നി. വിശ്വപ്രസിദ്ധമായ 'The Last Supper' വരച്ച ഡാവിഞ്ചി Versatile genius

(ബഹുമുഖ പ്രതിഭ) ആണ്. അദ്ദേഹം കരുണ പൊഴിയുന്ന മുഖവും ലോകത്തിന്റെ മുഴുവൻ പാപവും കുരിശാക്കി സ്വന്തം ചുമലിലെടുക്കാനുള്ള ഒരു കുഞ്ഞുമുഖവും തേടി നടന്നപ്പോൾ ഇറ്റലിയുടെ തെരുവിൽ ഉമ്മറത്ത് കളിക്കുന്ന ഒരു കുഞ്ഞിനെ കണ്ടു. ആ കുഞ്ഞിന്റെ മുഖത്തുനോക്കി അയാൾ ഉണ്ണിയേശുവിന്റെ ചിത്രം വരച്ചു. വർഷങ്ങൾക്കുശേഷം ഡാവിഞ്ചിക്ക് യൂദാസിന്റെ ചിത്രം വരയ്ക്കണമെന്ന് തോന്നി. അദ്ദേഹം ഇറ്റലിയിലെ വീഥികളിൽ അലഞ്ഞു. അവസാനം ഒരു ബാറിന്റെ ഇരുണ്ട മൂലയിൽ സർപ്പ ദൃഷ്ടിയും ഒറ്റിക്കൊടുപ്പുക്കാരന്റെ ഇരുണ്ട നെറ്റിത്തടവുമുള്ള ഒരാളെ കണ്ടെത്തി. ഞാൻ നിങ്ങളുടെ മുഖത്തുനോക്കി ഒരു ചിത്രം വരയ്ക്കട്ടെയെന്ന് അയാളോടു ചോദിച്ചു. അയാൾ അതിന് സമ്മതിച്ചു. ചിത്രം വരച്ചതിനുശേഷം ഡാവിഞ്ചി അദ്ദേഹത്തോട് പറഞ്ഞു. ഞാൻ നിങ്ങളുടെ മുഖത്തുനോക്കി വരച്ചത് യൂദാസിന്റെ ചിത്രമാണ്, അതിൽ നിങ്ങൾക്ക് വിഷമമുണ്ടോ? അദ്ദേഹം പണത്തിനുവേണ്ടി കൈ നീട്ടിക്കൊണ്ടു പറഞ്ഞു: എനിക്കൊരു വിഷമവുമില്ല, വർഷങ്ങൾക്കുമുമ്പ് നിങ്ങൾ ഉണ്ണിയേശുവിന്റെ ചിത്രം വരച്ചതും എന്റെ മുഖത്ത് നോക്കിയാണ്, ഇപ്പോൾ എന്റെ മുഖത്തുനോക്കി യൂദാസിന്റെ ചിത്രവും വരച്ചു' എന്നാണ്. അതെ, കേരളത്തിലെ കോൺഗ്രസ്സിന്റെ മുഖത്തുനോക്കി ഉണ്ണിയേശുവിന്റെയും യൂദാസിന്റെയും ചിത്രങ്ങൾ വരയ്ക്കാവുന്ന പരിമിതിയിലേയ്ക്ക് നിങ്ങൾ പോയിരിക്കുന്നു. ഞങ്ങളാണത്രേ കമ്മ്യൂണൽ; എന്താണ് 'കമ്മ്യൂണൽ'

എന്ന വാക്കിന്റെ അർത്ഥം? ഈ രാജ്യത്തെ സഭാ അന്തപ്പരങ്ങളിലും വർഗ്ഗീയതമാത്രം വളർത്തുന്ന രാവണ കൊട്ടാരങ്ങളിലും അന്തിയുറങ്ങുകയും അവർക്കുവേണ്ടി കൊടിപിടിക്കുകയും ജയ് വിളിക്കുകയും ചെയ്യുന്നവരെ വളർത്തിയെടുക്കുകയും അവരുടെ വോട്ട് ഉപയോഗിച്ച് അധികാരത്തിൽ വരാൻ പിൻവാതിലിലൂടെ പരിശ്രമിക്കുകയും ചെയ്ത് പണിയെടുക്കുന്നവരുടെയും പടനയിക്കുന്നവരുടെയും ഇന്ത്യയിലെ വർഗ്ഗീയതയ്ക്കെതിരെ പോരാടിക്കുന്നവരുടെയും പക്ഷത്ത് ചേർന്നുനിന്ന് പ്രവർത്തിക്കുന്ന മുന്നണിപടയായി എൽ.ഡി.എഫ്. മാറിയപ്പോൾ അവരുടെ കൂടെനിന്ന ജനങ്ങളെ നോക്കി പരിഹസിക്കരുത്, ചരിത്രം നിങ്ങൾക്ക് മാപ്പുതരില്ല. ഈ ഡിപ്പസ് രാജാവിന്റെ കഥയിലെ രാജകുമാരനെപ്പോലെ, കുബേരനാണെങ്കിലും കുചേലനെപ്പോലെ, കണ്ണങ്ങെങ്കിലും അന്ധനെപ്പോലെ, കാതുങ്ങെങ്കിലും ബധിരനെപ്പോലെ, വടി ചെന്നിടം പാതയായി നിങ്ങൾ ചരിത്രത്തിൽനിന്ന് ഇങ്ങനെയാണ് പെരുമാറുന്നതെങ്കിൽ കടന്നുപോകേണ്ടി വരും. മറക്കേണ്ട; അങ്ങനെയൊരു ഈ ഡിപ്പസ് അശനിപാതം ഈ സംഘടനകൾക്ക് ഇല്ലാതിരിക്കണമെങ്കിൽ നിങ്ങൾ നിങ്ങളിലേയ്ക്ക് നോക്കി പ്രവർത്തിക്കുക. പിന്നിട്ട തെറ്റുകൾ തിരുത്താൻ തയ്യാറാവുക. ഞാൻ ഒരു കാര്യംകൂടി പറഞ്ഞ് അവസാനിപ്പിക്കുകയാണ്. ഇവിടെ അവതരിപ്പിച്ച അഞ്ച് വർഷക്കാലത്തെ

നയപ്രഖ്യാപനത്തിന്റെ ഉള്ളടക്കം സജീവമായി കേരളത്തിൽ നിലനിർത്താൻ വരുംദിവസങ്ങളിൽ ശ്രീ. കെ. എൻ. ബാലഗോപാൽ എന്ന ധനകാര്യ വകുപ്പുമന്ത്രി അവതരിപ്പിക്കുന്ന ബഡ്ജറ്റിലൂടെ സാധിക്കട്ടെ, അത്തരം നയങ്ങൾ ശാശ്വതമായി നടപ്പിലാക്കാൻ നമുക്ക് സാധിക്കുമെന്ന് വിശ്വസിക്കുന്നു. ഞാൻ എന്റെ വാക്കുകൾ ഉപസംഹരിക്കുന്നു.

ശ്രീ. പ്രമോദ് നാരായൺ: സർ, ശ്രീമതി കെ. കെ. ശൈലജ ടീച്ചർ അവതരിപ്പിച്ച നന്ദി പ്രമേയത്തെ സർവ്വാത്മനാ പിന്തുണയ്ക്കുന്നു. ഈ സഭയുടെ മഹനീയ പാരമ്പര്യത്തിന്റെ ഭാഗമാകാൻ എനിക്ക് അവസരം നൽകിയ റാന്നിയിലെ ജനങ്ങളോടുള്ള നന്ദിയും കെ. എം. മാണി സാർ ഉൾപ്പെടെയുള്ള മുൻഗാമികളോടുള്ള സ്നേഹാർദ്രമായ സ്മരണയും എന്റെ മനസ്സിൽ നിറയുകയാണ്. ഭരണപക്ഷത്തെയും പ്രതിപക്ഷത്തെയും പ്രഗത്ഭമതികളുടെ സാന്നിധ്യം എന്നേയും എന്റെ വാക്കുകളേയും കൂടുതൽ വിനയാന്വിതനാക്കുന്നു. തുടർഭരണമെന്ന ചരിത്ര സന്ദർഭത്തിലേയ്ക്ക് കേരളം എത്തിയതിനെക്കുറിച്ച് ചിന്തിക്കുമ്പോൾ, സാഹിത്യത്തിന് നോബൽ സമ്മാനം ലഭിച്ച T. S. Eliot-ന്റെ pandemic poetry-യുടെ കാലത്ത് എഴുതിയ 'The Waste Land' എന്ന കവിതയിലെ 'April is the cruelest month' എന്ന വരികളാണ് മനസ്സിലേയ്ക്ക് വരുന്നത്. 2016 ഏപ്രിൽ മാസത്തിലെയും 2021 ഏപ്രിൽ മാസത്തിലെയും തെരഞ്ഞെടുപ്പ്

കാലത്തിനിടയിൽ കേരളം താണ്ടിയ ദൂരങ്ങൾ കഠിന ദുരിതങ്ങളുടെയും മഹാസങ്കടങ്ങളുടേതുമായിരുന്നു. അതിനെയെല്ലാം അതിജീവിക്കാൻ മലയാളിക്ക് ലഭിച്ച ആത്മധൈര്യത്തിന് ഒരു പേരുണ്ട്. ആ ആത്മധൈര്യത്തിന്റെ മറുപേര് സഖാവ് പിണറായി വിജയൻ തന്നെയാണെന്ന് പറയുന്നതിൽ ഞങ്ങൾക്ക് അഭിമാനമുണ്ട്. കന്നിവിന്റെയും കരുതലിന്റെയും രാഷ്ട്രീയം കൂടുതൽ മേന്മയോടെ തുടരുന്നത് വരച്ചുകാട്ടുന്നതാണ് ഇവിടെ അവതരിപ്പിക്കപ്പെട്ട നയപ്രഖ്യാപന പ്രസംഗം. ആ നയപ്രഖ്യാപന പ്രസംഗത്തിൽ ഏറ്റവും പ്രസക്തമായി ഞാൻ കാണുന്നത്, ഇന്ത്യ കർഷക സമരത്തിൽ തിളയ്ക്കുമ്പോൾ അഞ്ച് വർഷംകൊണ്ട് കേരളത്തിലെ കർഷകരുടെ വരുമാനം 50% വർദ്ധിപ്പിക്കുമെന്ന പ്രഖ്യാപനമാണ്. അത് ഏറെ ആശ്വാസകരമാണ്. **ബേസ് പ്രൈസ് പ്രോഗ്രാം** - അതിൽ വിളകളുടെ വില വർദ്ധിപ്പിക്കുമെന്ന് പറയുമ്പോൾ റബ്ബർ കർഷകർക്ക് ഉൾപ്പെടെ അത് ആശ്വാസമേകുമെന്ന് ഞങ്ങൾ കരുതുന്നു. ഉൽപ്പാദന ചെലവിനനുസരിച്ച് കാർഷികോൽപ്പന്നങ്ങൾക്ക് അടിസ്ഥാന വില നിയമനിർമ്മാണത്തിലൂടെ ഉറപ്പാക്കുമെന്നും ഭാവിയിൽ അത് ഉണ്ടാകുമെന്നും ഞങ്ങൾ പ്രത്യാശിക്കുന്നു. സാംസ്കാരികമായ നമ്മുടെ രാഷ്ട്രീയത്തെയും സംസ്കാരത്തെയുമെല്ലാം സാങ്കേതികവിദ്യ മാറ്റിമറിക്കുന്ന ഒരു കാലമാണിത്. ഫ്രഞ്ച് ചിന്തകനായിരുന്ന Rene Descartes ഒരിക്കൽ പറഞ്ഞു, "I think, therefore I am". പുതിയ



കാലത്ത് അത് I Am Connected, Therefore I Am എന്ന് മാറുന്നു. ഭക്ഷണവും പാർപ്പിടവും പോലെ കണക്ടിവിറ്റിയെന്നത് ഒരു പൗരന്റെ മൗലികാവകാശമാണെന്ന് പ്രഖ്യാപിച്ച ഇന്ത്യയിലെ ആദ്യത്തെ സംസ്ഥാനം കേരളമാണ്. ഡിജിറ്റൽ രംഗത്തെ അസമത്വം ജനാധിപത്യത്തെ ആപത്കരമായി ബാധിക്കുമെന്ന ആശങ്കകളുടെ കാലത്ത് ഏറ്റവും വൃദ്ധനായ മനുഷ്യന്റെ കുടുംബത്തിലേയ്ക്കുപോലും ഹൈസ്പീഡ് കണക്ടിവിറ്റിയെന്ന് പ്രഖ്യാപിക്കുമ്പോൾ അത് വലിയ മാറ്റമാണ് സൃഷ്ടിക്കാൻ പോകുന്നത്. വിദ്യാർത്ഥി പ്രസ്ഥാനത്തിലൂടെ കടന്നുവന്ന ഒരാളാണ് ഞാൻ. ഞാൻ ഈ നയപ്രഖ്യാപനത്തിൽ ഏറ്റവും പ്രശോഭിതമായി കാണുന്നത് ആധുനിക വൈജ്ഞാനിക സമൂഹമായി കേരളത്തെ മാറ്റുമെന്ന പ്രഖ്യാപനത്തെയാണ്. കേരളത്തിന്റെ മാതൃസർവ്വകലാശാലയായിരുന്ന കേരള സർവ്വകലാശാലയുടെ ആദ്യത്തെ വൈസ് ചാൻസലറായി ആൽബർട്ട് ഐൻസ്റ്റീനെ രാജാവ് ക്ഷണിച്ചിരുന്നുവെന്ന് വായിച്ചിട്ടുണ്ട്. കോംഗ്രിഡ്ജ് പോലുള്ള സർവ്വകലാശാലകളെക്കുറിച്ച് കേട്ടറിഞ്ഞാൽ പോര. ആർട്ടിഫിഷ്യൽ ഇൻ്റലിജൻസ് മുതൽ ആയുർവേദം വരെയുള്ള മേഖലകളിൽ, വലിയൊരു സാധ്യതയിലേയ്ക്ക് മാറാൻ കേരളത്തിന് സാധിക്കണം. അതിനുള്ള ശ്രദ്ധേയമായ ചുവടുവയ്പ്പുകൾ ഈ നയപ്രഖ്യാപനത്തിൽ കാണാം. ഒരു വാക്കുകൂടി പറഞ്ഞുകൊണ്ട് ഞാൻ പ്രസംഗം അവസാനിപ്പിക്കാം. ഇന്ത്യ സ്വതന്ത്രമാകുമ്പോൾ

ഗാന്ധിജി പറഞ്ഞു, 'The purpose of democracy is to wipe out the tears from the eyes of a common man'. ഈ നയപ്രഖ്യാപനത്തിന്റെ സാരാംശമായി കാണുന്ന ഒരു വാചകം ഗവർണ്ണർ പറഞ്ഞു. ആ വാചകം ഇതാണ്, വികസനത്തിന്റെ നേട്ടങ്ങൾ എല്ലാ സാധാരണ മനുഷ്യരിലേയ്ക്കും എത്തിക്കാൻ കഴിയണം. സാധാരണ മനുഷ്യനെക്കുറിച്ചുള്ള കനിവിന്റെയും കരുതലിന്റെയും ആ വാക്കുകൾ. ഗാന്ധിജി പറഞ്ഞ ആ വാക്കുകൾ അതിനെ ചേർത്തുപിടിക്കുന്ന കടലിന്റെ ഉപ്പുപോലെ ഗാന്ധിയും നെഹ്റുവും ചിലരുടേത് മാത്രമല്ല എല്ലാവരുടേതുമാണെന്നുകൂടി പറഞ്ഞു വയ്ക്കുന്നതായി ഈ നയപ്രഖ്യാപനം മാറുന്നു. നന്ദി പ്രമേയത്തെ പിന്തുണയ്ക്കുന്നു.

ശ്രീ. മോൻസ് ജോസഫ്: സർ, ഞാൻ ഈ നന്ദിപ്രമേയത്തെ എതിർക്കുന്നു.

കേരളത്തിന്റെ ജനാധിപത്യ ശ്രീകോവിലിലേയ്ക്ക്, പുതിയ നിയമസഭയിലേയ്ക്ക്, 15-ാം കേരള നിയമസഭയിലേയ്ക്ക് നാമെല്ലാം കടന്നുവരുമ്പോൾ, ശക്തമായ രാഷ്ട്രീയ പോരാട്ടങ്ങൾക്കുശേഷമാണ് വരുന്നതെങ്കിലും കേരളത്തിന്റെ ഇന്നത്തെ സാഹചര്യങ്ങളുടെ മുമ്പിൽ ഭരണ-പ്രതിപക്ഷ ഭേദമന്യേ ഒന്നിച്ചു കൈകോർത്തുനിൽക്കേണ്ട ഒരു അനിവാര്യത തിരിച്ചറിയാനുള്ള സമീപനമാണ് കേരളത്തിലെ പ്രതിപക്ഷ കക്ഷികൾ സ്വീകരിച്ചിട്ടുള്ളത്. അതിന്റെ ഭാഗമായാണ് ഇവിടെ ഇന്ന് രാവിലെ നടന്ന ആരോഗ്യവകുപ്പിന്റെ ചർച്ചയിലുൾപ്പെടെ

ക്രിയാത്മകമായ പ്രതിപക്ഷമെന്ന വാക്കിനോട് നീതിപൂലർത്തിക്കൊണ്ട്, അത് അർത്ഥപൂർണ്ണമാക്കി മാറ്റിക്കൊണ്ട്, ഭരണബഞ്ചിൻനിന്നും ട്രഷറി ബഞ്ചിൻനിന്നും പ്രകോപനപരമായ സമീപനമുണ്ടായപ്പോൾപോലും ആത്മസംയമനത്തോടെ തികഞ്ഞ പക്വതയോടെ കേരളത്തിലെ പ്രതിപക്ഷ കക്ഷികൾ ഉന്നതമായ ജനാധിപത്യ സമീപനവും ഈ കാലഘട്ടത്തിന്റെ അനിവാര്യതയും ഉയർത്തിപ്പിടിച്ചുകൊണ്ട് ഈ നിലപാട് സ്വീകരിച്ചത് എന്തപരയുന്നതിൽ ഞങ്ങൾക്ക് അഭിമാനമുണ്ട്. തെരഞ്ഞെടുപ്പ് രംഗത്ത് വിജയിച്ച് എൽ.ഡി.എഫ്.-ന് അധികാരം ലഭിച്ചപ്പോൾ തിരുത്തലുകൾക്കുവേണ്ടിയുള്ള ഇടപെടലാണ് പ്രതിപക്ഷത്തിന്റെ ദൗത്യമായി ഞങ്ങളിപ്പോൾ ഏറ്റെടുക്കുന്നത്. ആ തിരുത്തലുകളിൽ ഗവൺമെന്റിന്റെ ശ്രദ്ധയിൽക്കൊണ്ടുവരുന്ന വിഷയങ്ങൾ കേരള ജനതയുടെ നന്മയ്ക്കുവേണ്ടി സ്വീകരിക്കേണ്ട പ്രശ്നങ്ങളാണെന്ന സമീപനത്തോടെ ഉൾക്കൊള്ളാനുള്ള മനസ്സ് ഗവൺമെന്റ് കാണിക്കണമെന്ന അഭ്യർത്ഥനയാണ് ഈ അവസരത്തിൽ എനിക്ക് മുന്നോട്ടുവയ്ക്കാനുള്ളത്. ഞങ്ങളെല്ലാം പ്രതിനിധാനം ചെയ്യുന്നത് കാർഷിക മേഖലയാണ്. കൃഷിക്കാർക്കുവേണ്ടിയുള്ള ഈ നയപ്രഖ്യാപനത്തിലെ സമീപനമെന്താണ്? കാർഷികമേഖല ഇന്ന് നേരിടുന്ന പ്രതിസന്ധി നമുക്കെല്ലാവർക്കും അറിയാം, കോവിഡ് കാലത്തിന്റെ പ്രതിസന്ധികൾ ഒരഭാഗത്ത്, അതുപോലെ പ്രളയക്കെടുതിയുമായി

ബന്ധപ്പെട്ടുണ്ടായ സാഹചര്യങ്ങൾ, വിളവെടുക്കാൻ കഴിയാതെയും കൃഷിനാശം സംഭവിച്ചും വിലയില്ലാതെയും വിപണിയില്ലാതെയുമുള്ള കർഷകന്റെ ബുദ്ധിമുട്ട് മറ്റൊരാൾക്കുമാത്രം കോവിഡിന്റെ പശ്ചാത്തലത്തിൽ ഇത്രയേറെ ഗുരുതരമായ ഒരു സ്ഥിതിവിശേഷം നിലനിൽക്കുമ്പോൾ, അതിജീവനത്തിന്റെ പാതയിൽ കേരളം നിൽക്കുമ്പോൾ കൃഷിക്കാർക്കുവേണ്ടി കൂടുതലായ കരുതലും പരിഗണനയും കൊടുക്കാൻ ഗവൺമെന്റ് മുന്നോട്ടുവരേണ്ടതായിട്ടുണ്ട്. ആ സമീപനം ഈ നയപ്രഖ്യാപനത്തിൽ ഇല്ലെന്നുള്ളത് ചേദകരമാണ്. അത് തിരുത്താനുള്ള സമീപനം ഗവൺമെന്റ് എടുക്കണം. കാർഷിക മേഖലയുമായി ബന്ധപ്പെട്ട ഏറ്റവും പ്രധാനപ്പെട്ട പ്രശ്നങ്ങളിൽ കൃഷിക്കാർക്ക് ആശ്വാസം കൊടുക്കാൻ കഴിയുന്നവിധത്തിലുള്ള നടപടികളാണ് ഗവൺമെന്റിന്റെ ഭാഗത്തുനിന്നും ഉണ്ടാകേണ്ടത്. ഇവിടെ 50 ശതമാനത്തോളം വരുമാന വർദ്ധനവ് ഉണ്ടാകുന്ന രൂപത്തിൽ നടപടികളുണ്ടാകുമെന്ന് ഗവൺമെന്റ് പറഞ്ഞിരിക്കുന്നു. അത് സ്വാഗതാർഹമാണ്. എന്നാൽ അതിനുള്ള നടപടികൾ എന്താണെന്ന് നയപ്രഖ്യാപനത്തിൽ പറയുന്നില്ല. കാർഷിക മേഖലയുടെ എല്ലാ രംഗത്തും തകർച്ചയാണെന്നാണ് ഞാൻ ചൂണ്ടിക്കാണിക്കുന്നത്. കൃഷിക്കാർ ജീവിക്കാൻ കഴിയാത്ത വിധത്തിൽ പ്രയാസപ്പെടുന്ന ഘട്ടത്തിൽ അവർക്ക് ആശ്വാസം കൊടുക്കാൻ കഴിയുന്ന വിധത്തിൽ കൈത്താങ്ങായി ഒരു കാർഷിക

കർമ്മപരിപാടി ഗവൺമെന്റ് പ്രത്യേകമായി ആവിഷ്കരിക്കേണ്ടതായിട്ടുണ്ട്. ഉദാഹരണത്തിന് നെല്ലിന്റെ കാര്യം, നെൽകൃഷി പ്രോത്സാഹിപ്പിക്കാൻ കഴിഞ്ഞ ഗവൺമെന്റും അതിനുമുമ്പുള്ള യു.ഡി.എഫ്. ഗവൺമെന്റും ഒന്നിച്ചുനിന്ന് പരിശ്രമിച്ചിട്ടുണ്ട്. നെല്ല് കൊയ്തുകഴിഞ്ഞാൽ ഒരുമാസവും രണ്ട് മാസവും പാടത്തിരിക്കുകയാണ്. നെല്ല് സംഭരണത്തിന് സ്ഥിരമായ ഒരു സംവിധാനംപോലും ഇന്ന് കേരളത്തിലില്ല. സ്ഥിരമായ ഒരു സംവിധാനം ഇക്കാര്യത്തിൽ ഉണ്ടാക്കാൻ നടപടി ഉണ്ടാകേണ്ടതുണ്ട്. റബ്ബർ കർഷകരുടെ കാര്യത്തിൽ, കെ. എം. മാണി സാരാണ് യു.ഡി.എഫ്. ഗവൺമെന്റിനുവേണ്ടി 150 രൂപയുടെ വിലസ്ഥിരതാ ഫണ്ട് കൊണ്ടുവന്നത്. ഇപ്പോൾ റബ്ബർ കർഷകർ ഉന്നയിക്കുന്ന 250 രൂപയുടെ ആവശ്യം അതുപോലെ നിൽക്കുകയാണ്. ഗവൺമെന്റ് ഇത്തരം കാര്യങ്ങളിൽ കാര്യമായ ഒരു പരിഗണന കൊടുക്കേണ്ടതായിട്ടുണ്ട്. ഇപ്പോൾ കൃഷിചെയ്യാനായി കൂടുതൽപേർ മുന്നോട്ടുവരുന്നുണ്ട്. ഈ കോവിഡ് കാലത്ത് കപ്പ കൃഷി ചെയ്യാൻ മധ്യതിരുവിതാംകൂറിൽ ഒരുപാട് ആളുകൾ മുന്നോട്ടുവന്നു. കോവിഡിന്റെ ബുദ്ധിമുട്ടുള്ള വീടുകളിലെല്ലാം കൊണ്ടുപോയി ശ്രമദാനമായി കപ്പ കൊടുക്കുകയും ചെയ്തിട്ടുണ്ട്. അതിന് തറവില നിശ്ചയിച്ചപ്പോൾ, നമ്മുടെ രജിസ്ട്രേഷന്റെ aims portal അനുസരിച്ച് ഇപ്പോൾ രജിസ്റ്റർ ചെയ്തിരിക്കുന്നത് ഏതാണ്

5 ശതമാനത്തിൽ താഴെ മാത്രമാണെന്നുള്ള കാര്യം ഞാൻ പരിശോധിച്ചിരുന്നു. സാധാരണക്കാരായ കൃഷിക്കാർക്ക് ഡിജിറ്റൽ സംവിധാനത്തെക്കുറിച്ചൊന്നും അറിയില്ല. അവർ അത് മനസ്സിലാക്കി വരുന്നതേയുള്ളൂ. അതുകൊണ്ട് കൃഷി വകുപ്പ് ഈ വിഷയത്തിൽ പ്രത്യേകമായൊരു ഇടപെടൽ നടത്തിക്കൊണ്ട് രജിസ്ട്രേഷന്റെ മാനദണ്ഡം ഒഴിവാക്കി കപ്പ കൃഷി ചെയ്തിട്ടുള്ള എല്ലാവർക്കും ഈ ആനുകൂല്യം കൊടുക്കാൻ കഴിയുന്ന വിധത്തിലുള്ള ഒരു സാഹചര്യം ഉറപ്പുവരുത്തണം. ഇങ്ങനെ കാർഷിക മേഖലയുമായി ബന്ധപ്പെട്ട് നിലനിൽക്കുന്ന പ്രതിസന്ധികൾക്ക് പരിഹാരമുണ്ടാക്കാൻ കഴിയുന്ന രൂപത്തിലുള്ള നടപടികൾകൂടി ഗവൺമെന്റിന്റെ ഭാഗത്തുനിന്നും കർഷകരും ജനങ്ങളും പ്രതീക്ഷിക്കുകയാണ്. അതനുസരിച്ച് ഉയർന്നുപ്രവർത്തിക്കാൻ കഴിയേണ്ടതായിട്ടുണ്ട്. ലൈഫ് പദ്ധതിയെപ്പറ്റി ബഹുമാനപ്പെട്ട ശ്രീ. എ. സി. മൊയ്തീൻ ഇവിടെ ചൂണ്ടിക്കാണിച്ചു. ഞങ്ങൾ അതിന്റെ വിവാദത്തിലേയ്ക്കൊന്നുമല്ല പോയത്. ലൈഫ് പദ്ധതിയിൽ രണ്ട് കാര്യങ്ങളെ പറഞ്ഞുള്ളൂ. ഒന്ന് അഴിമതിരഹിതമായി ലൈഫ് പദ്ധതി മുന്നോട്ടുപോകണം. രണ്ട്, ലൈഫ് പദ്ധതിയിൽ 5 വർഷം കൂടുമ്പോൾ ഒരു വീട് മാത്രം ഒരു വാർഡിൽ കിട്ടിയാൽ എങ്ങനെ ആളുകൾക്ക് ഇവിടെ ഈ പ്രശ്നം പരിഹരിക്കാൻ സാധിക്കും? ആയിരങ്ങളുടെ അപേക്ഷ നിൽക്കുകയാണ്. അർഹതപ്പെട്ട എല്ലാവർക്കും ലൈഫ് പദ്ധതിയിൽ വീട് കൊടുക്കണം.

ഗവൺമെന്റിന്റെ മുമ്പിൽ അത്തരത്തിലുള്ള ക്രിയാത്മകമായ നിർദ്ദേശങ്ങളാണ് മുന്നോട്ടുവയ്ക്കുന്നത്. ലൈഫ് പദ്ധതിയിൽ വീടില്ലാത്ത മുഴുവൻ പാവങ്ങൾക്കും വീട് കൊടുക്കാൻ കഴിയുന്ന ഒരു സാഹചര്യം ഉറപ്പുവരുത്തേണ്ടതുണ്ട്. ഞാൻ ചുരുക്കുന്നു.

ബി.ജെ.പി.-യുടെ വോട്ട് ആർ കേരളത്തിൽ മേടിച്ചുവെന്ന് പരിശോധിക്കാൻ അധികം ഗവേഷണം നടത്തേണ്ട കാര്യമില്ല. കേരളത്തിൽ ഇതുപോലെ വിവാദങ്ങളിലൂടെപോയ കഴിഞ്ഞ എൽ.ഡി.എഫ്. ഗവൺമെന്റ് പ്രതിപക്ഷനേതാവ് ശ്രീ. രമേശ് ചെന്നിത്തലയുടെ നേതൃത്വത്തിൽ കൊണ്ടുവന്ന അഴിമതിയാരോപണങ്ങൾ മുഴുവൻ നിലനിൽക്കുമ്പോഴും അതിനൊക്കെ വ്യക്തമായ മറുപടിപോലും തരാതെ ഇലക്ഷനിൽ എങ്ങനെ ജയിച്ചു? ഒറ്റക്കാര്യം നോക്കിയാൽ മതി. ബി.ജെ.പി. ആർക്ക് വോട്ട് ചെയ്തു. ബി.ജെ.പി.-യുടെ വോട്ട് കിട്ടിയിരുന്നെങ്കിൽ..... എൽ.ഡി.എഫ്.-ന് കിട്ടിയ നേട്ടത്തിൽ അത് ഉണ്ടെന്നുള്ളത് ഉറപ്പാണ്. ആ യാഥാർത്ഥ്യം എങ്ങനെ മറച്ചുവെച്ചാലും മറയില്ല. ഈ യാഥാർത്ഥ്യത്തിനുമുമ്പിലും കേരളത്തിലെ യു.ഡി.എഫ്. ശക്തമായി മുന്നോട്ടുപോകും അതിശക്തമായ പ്രവർത്തനങ്ങൾ നടത്തി ജനപക്ഷത്തുനിന്നുകൊണ്ട് യു.ഡി.എഫ്. കേരളത്തിൽ ഉജ്ജ്വലമായ തിരിച്ചുവരവ് നടത്തുമെന്നുകൂടി സൂചിപ്പിച്ചുകൊണ്ട് ഈ നന്ദിപ്രമേയത്തെ എതിർത്തുകൊണ്ട് ഞാൻ നിർത്തുന്നു.

ശ്രീ. ടി. ഐ. മധുസൂദനൻ: സർ, ഞാൻ ഈ നന്ദിപ്രമേയത്തെ അനുകൂലിക്കുന്നു. കേരളത്തിലെ ഈ നിയമസഭയിൽ ഞങ്ങളെപ്പോലുള്ള പുതിയ പ്രതിനിധികൾ സംസാരിക്കുമ്പോൾ വളരെ അഭിമാനം തോന്നുകയാണ്. കേരളത്തിന്റെ ചരിത്രം തിരുത്തിയെഴുതിയിട്ടുള്ള ഒരു തെരഞ്ഞെടുപ്പും ഒരു നിയമസഭയുമാണ് ഇന്ന് ഇവിടെയുള്ളത്. കേരളത്തിലെ പ്രമുഖനായ എഴുത്തുകാരൻ എൻ. എസ്. മാധവൻ പറഞ്ഞിട്ടുള്ള വളരെ ശ്രദ്ധേയമായിട്ടുള്ള ഒരു വിലയിരുത്തലുണ്ട്. അധികാരത്തിന്റെ പെൻഡുലത്തിന്റെ ആട്ടം നിന്നിരിക്കുന്നു. അധികാരത്തിന്റെ പെൻഡുലത്തിന്റെ ആട്ടം നിന്നിരിക്കുന്നുവെന്ന് എൻ. എസ്. മാധവൻ പറയുമ്പോൾ നെഞ്ച് പിടയ്ക്കുന്നത് അപ്പുറത്തിരിക്കുന്ന യു.ഡി.എഫ്.-ന്റെ പ്രതിനിധികൾക്കാണ്. കാരണം ഇനി കേരളത്തിൽ അവർക്ക് എന്താണ് മാർഗ്ഗമെന്നത് വളരെ ഗൗരവപൂർവ്വം ആലോചിക്കേണ്ട ഒരു കാലത്താണ് അവർ നിൽക്കുന്നത്. ഇവർ പറയുന്നുണ്ട്, ഈ നയരേഖയിൽ എന്താണുള്ളതെന്ന്. ഞങ്ങൾ ചോദിക്കട്ടെ ഈ നയരേഖയിൽ എന്താണ് ഇല്ലാത്തത്; ഇല്ലാത്ത ഏതെങ്കിലുമൊരു കാര്യം നിങ്ങൾ പറയുമോ? ഈ കേരളത്തിന്റെ നാളെയെക്കുറിച്ചിട്ടുള്ള എല്ലാ സ്വപ്നങ്ങളും ഇന്നലെകളിൽ നടപ്പിലാക്കിയതിന്റെ അനുഭവത്തിന്റെ കരുത്തുമായാണ് ഈ നയപ്രഖ്യാപന രേഖ ഈ സഭയിൽ അവതരിപ്പിക്കപ്പെട്ടിട്ടുള്ളത്. ഞാൻ അതിന്റെ വിശദാംശങ്ങളിലേയ്ക്കല്ല



പോകുന്നത്. കഴിഞ്ഞ ബജറ്റ്, കഴിഞ്ഞ 5 വർഷത്തെ ഗവൺമെന്റിന്റെ അവസാനത്തെ ബജറ്റിൽ അന്നത്തെ ധനകാര്യ വകുപ്പുമന്ത്രി ആ ബജറ്റ് അവതരിപ്പിച്ചതിൽ വളരെ മനോഹരമായ ഒരു കാര്യമുണ്ട്. കേരളത്തിലെ വിവിധയിടങ്ങളിലെ കുട്ടികളുടെ കവിതകളാണ് അദ്ദേഹം മനോഹരമായി ആ ബജറ്റ് രേഖയിൽ ഉൾപ്പെടുത്തിയത്. തിരുവനന്തപുരം ജില്ലയിലെ മടവൂർ എൻ.എസ്.എസ്. എച്ച്.എസ്.എസ്.-ലെ ആർ. എസ്. കാർത്തിക എന്ന കുട്ടിയുടെ വളരെ പ്രത്യുശാനിർഭരമായിട്ടുള്ള ഒരു കവിതയുണ്ട്. ബജറ്റ് രേഖയിൽ അദ്ദേഹം തുടങ്ങുന്നത് ആ കവിത ഉദ്ധരിച്ചുകൊണ്ടാണ്. ആ കവിതയിൽ പറയുന്നത് ഇങ്ങനെയാണ്.

'യുദ്ധം ജയിച്ചിടും

യുവ സൂര്യനുദിച്ചിടും

മുന്നോട്ടു നടന്നിടും നാമിനിയും

വിജയഗാഥകൾ ചരിത്രമായി വാഴിടും'

കേരളത്തിന്റെ വിജയഗാഥ ലോക ചരിത്രത്തിന്റെ ഭാഗമാകുമെന്ന പ്രത്യുശ പാഴായില്ലായെന്നുള്ളത് കേരളം ഈ 15-ാമത് നിയമസഭാ തെരഞ്ഞെടുപ്പ് നടന്നപ്പോൾ ഉറപ്പാക്കിയത് അഭിമാനത്തോടുകൂടി നമ്മൾ കാണുകയാണ്. ഈ നയരേഖയുടെ കാമ്പ് എന്താണെന്ന് നിങ്ങൾക്കെല്ലാവർക്കുമറിയാം. ഇടതുപക്ഷ

ജനാധിപത്യമുന്നണി ഗവൺമെന്റിന്റെ കാഴ്ചപ്പാട് ഈ നയരേഖയിൽ പറഞ്ഞിട്ടുണ്ട്. സാമ്പത്തിക വളർച്ചയുടെ ഗുണഫലങ്ങൾ ലഭിക്കാതെ വരുന്ന ഒരാളുപോലും ഈ നാട്ടിൽ ഉണ്ടാകരുത്. സമൂഹത്തിൽ ചില വിഭാഗങ്ങളെ പാർശ്വവൽക്കരിച്ചുകൊണ്ടുള്ള വേർതിരിവ് ഉണ്ടായിരുന്നു. വേർതിരിവ് ഉണ്ടാകരുത്, ഇതാണ് നയം. ഇതാണ് നിലപാട്. ആ നിലപാടിനെ അടിസ്ഥാനപ്പെടുത്തി നാടിന്റെ നാളെയുവേണ്ടിയിട്ടുള്ള കാഴ്ചപ്പാടാണ് 258 ഖണ്ഡികകളിലായി ഈ നയപ്രഖ്യാപന രേഖയിൽ ഗവർണ്ണർ മുന്നോട്ടു വച്ചിട്ടുള്ളത്. ഈ നയം കോൺഗ്രസ്സിന് മനസ്സിലാകുന്ന നയമല്ല, കോൺഗ്രസ്സിന്റെ നയം ബി.ജെ.പി.-യുടെ നയംതന്നെയാണ്. രണ്ടുതമ്മിൽ വലിയ വ്യത്യാസമില്ല. എന്നാൽ കേരളത്തിൽ ഇടതുപക്ഷ ജനാധിപത്യമുന്നണി ഗവൺമെന്റിന്റെ ഈ നയം കേന്ദ്ര സർക്കാർ നടപ്പിലാക്കുന്ന നവലിബറൽ നയങ്ങൾക്കെതിരായ ജനകീയമായിട്ടുള്ള ബദലാണ്. ആ ബദൽ അവതരിപ്പിച്ചതുകൊണ്ടാണ്, ആ ബദൽ ഈ നാട്ടിൽ നടപ്പിലാക്കിയതുകൊണ്ടാണ് എഴുത്തുകാരൻ ശ്രീ. എൻ. എസ്. മാധവൻ പറഞ്ഞിട്ടുള്ളത് ഇവിടെ സാർത്ഥകമാകുന്നത്.

പെൻഡുലം നിശ്ചലമായിരിക്കുന്ന നിലയിൽ ചരിത്രം ശുഭോദർക്കുമായി മുന്നോട്ടുപോകുന്ന സംസ്ഥാനമായി കേരളം മാറുന്നത് ഈ നയം അത്രമാത്രം ശരിയായ നയമായതുകൊണ്ടാണ്. വളരെ പരിണിതപ്രജ്ഞനായ

ശ്രീ. തിരുവഞ്ചൂർ രാധാകൃഷ്ണൻ കഴിഞ്ഞ ദിവസം അന്നത്തെ പത്രത്തിലെ 'സക്കറിയയുടെ ലേഖനം' ഉദ്ധരിച്ചുകൊണ്ടാണ് സംസാരിച്ചത്. അതിന് മുമ്പ് വന്നിട്ടുള്ള സക്കറിയയുടെ ലേഖനം ശ്രീ. തിരുവഞ്ചൂർ രാധാകൃഷ്ണൻ കണ്ടിട്ടുണ്ടോയെന്ന് എനിക്കറിയില്ല. ശ്രീ. തിരുവഞ്ചൂർ രാധാകൃഷ്ണൻ അതിൽ കുറച്ച് കണക്കുകൾ പറഞ്ഞു. ആ കണക്കുകൾ ഞങ്ങളിവിടെ പറയുന്നുണ്ട്. ആ പത്രത്തിന്റെ ഒരു ഭാഗത്ത് വന്നിട്ടുള്ളൊരു വാർത്ത ശ്രദ്ധിച്ചിരുന്നെങ്കിൽ ഈ നയപ്രഖ്യാപന രേഖയെ അദ്ദേഹം അംഗീകരിക്കുമായിരുന്നു. 'ആരാധികേ ഇതാ നിന്റെ ജീവിതം' എന്ന തലക്കെട്ടിൽ മാതൃഭൂമി പത്രത്തിൽ വന്നിട്ടുള്ള വാർത്തയുടെ ഒരു ഭാഗം ഞാനിവിടെ വായിക്കുകയാണ്. 'ഒരു പരിചയമില്ലാത്ത മുഖ്യമന്ത്രിക്ക് സന്ദേശമയയ്ക്കുമ്പോഴും പ്രതീക്ഷയുണ്ടായിരുന്നില്ല. അർദ്ധരാത്രിയാണ്. പക്ഷെ നിമിഷങ്ങൾക്കകം അതുകരമായ രീതിയിലാണ് അവിടെ ഇടപെടലുണ്ടായത്. ഒരു ജീവൻ രക്ഷിക്കാൻ കഴിഞ്ഞത്. കോവിഡ് ബാധിച്ച ഒരു സ്ത്രീയുടെ കാര്യം അമേരിക്കയിലിരുന്ന് സിനിമാനടനായ ബാബു ആന്റണി ഒരു മെസേജിലൂടെ കേരളത്തിലെ മുഖ്യമന്ത്രിക്ക് അയയ്ക്കുമ്പോൾ പരിചയമില്ലാത്ത നമ്പറിൽനിന്ന് വന്ന മെസേജെടുത്ത് അരമണിക്കൂറിനുള്ളിൽ ആ സ്ത്രീയുടെ അരികത്തേയ്ക്ക് കളക്ടർ ഉൾപ്പെടെയുള്ള ഉദ്യോഗസ്ഥന്മാരെ എത്തിക്കാൻ സാധിക്കുന്ന ഏറ്റവും ജീവകാരുണ്യപരമായിട്ടുള്ള, വിസ്തൃതമായ മനസ് കാണിച്ചത് കേരളത്തിലെ

മുഖ്യമന്ത്രിയാണ്. അദ്ദേഹത്തിന്റെ ആ മനസ്സാണ് കേരളം അംഗീകരിച്ചത്. ശ്രീ. എൻ. എ. നെല്ലിക്കുന്ന് ഞങ്ങളുടെ പരിസരത്തുള്ളയാളാണ്. അദ്ദേഹത്തിന്റെ വീട്ടിൽപോലും ശ്രീ. പിണറായി വിജയന് ആരാധകരുണ്ടെന്നും ബാധ്യതയുള്ളതുകൊണ്ടാണ് ഈ നയപ്രഖ്യാപനത്തിനെതിരായി ഞാൻ നിൽക്കുന്നുവെന്ന് പറഞ്ഞതെന്നും അദ്ദേഹം സത്യസന്ധമായി പറഞ്ഞിട്ടുണ്ട്. അദ്ദേഹത്തിന്റെ കൊച്ചുമക്കൾ അദ്ദേഹത്തോട് പറയുന്നത് ഈ മനുഷ്യനെയാണ് (ബഹുമാനപ്പെട്ട മുഖ്യമന്ത്രിയെ) കേരളത്തിന് വിശ്വസിക്കാൻ സാധിക്കുക എന്നാണ്. ഈ നാടിന്റെ നന്മയ്ക്കുവേണ്ടി, ജീവിതത്തിനുവേണ്ടി കേരളത്തെ നയിക്കുന്നതിന് ഒരു മുഖ്യ കാവൽക്കാരനുണ്ട് അത് കേരളത്തിന്റെ മുഖ്യമന്ത്രിയായ സഖാവ് പിണറായി വിജയനാണെന്ന് അഭിമാനത്തോടുകൂടി ഓരോ മലയാളിക്കും പറയാം. യു.ഡി.എഫ്.-കാരുടെ വീട്ടിലെ കുഞ്ഞുങ്ങൾപോലും അത് പറയുന്നുവെന്നുള്ള തിരിച്ചറിവ് നിങ്ങൾക്കുണ്ടാകണമെന്നാണ് ഞങ്ങൾ പറയുന്നത്.

ഇന്ദിരാഗാന്ധിയുടെ പേഴ്സണൽ സെക്രട്ടറിയായിരുന്ന പി. എസ്. നാരായണ അയ്യരുടെ മകളുടെ മകൾക്ക് കിട്ടിയ കൈത്താങ്ങിനെക്കുറിച്ച് മന്ത്രി ശ്രീ. കെ. രാധാകൃഷ്ണന്റെ ഒരനുഭവം ഇന്നലെ മാധ്യമങ്ങളിൽ വന്നു. ജീവിതത്തിന്റെ പ്രയാസങ്ങൾക്കിടയിൽ നിൽക്കുന്ന ഓരോ കുടുംബത്തിനും എങ്ങനെയാണ് ഈ

ഗവൺമെന്റ് താങ്ങും തണലുമായി നിൽക്കുന്നതെന്നതിന്റെ തെളിവാണ് അദ്ദേഹത്തിന്റെ അനുഭവം വായിക്കുമ്പോൾ നമുക്ക് മനസ്സിലാകുന്നത്.

ഞങ്ങൾ അക്രമരാഷ്ട്രീയം നടത്തുന്നവരാണെന്ന് ഇവിടെ ചിലർ പറയുന്നുണ്ട്. ശ്രീ. സണ്ണി ജോസഫ് ഞങ്ങളുടെ നാട്ടുകാരനായ പേരാവൂരുകാരനായിട്ടുള്ള എം.എൽ.എ. ആണ്. ഞാൻ അദ്ദേഹത്തെ വ്യക്തിപരമായി ആക്ഷേപിക്കുകയല്ല. അദ്ദേഹം അക്രമ രാഷ്ട്രീയത്തെക്കുറിച്ച് ഇവിടെ പറഞ്ഞു. ഞാൻ വരുന്നത് പയ്യന്നൂരിൽ നിന്നാണ്. പയ്യന്നൂരിൽനിന്ന് കേരള നിയമസഭയിൽ അംഗമായിരുന്നു സി. പി. നാരായണൻ. സഖാവ് സി. പി. നാരായണന്റെ സഹോദരനെ രാഷ്ട്രീയമായ പക തീർത്ത് കൊന്നതാണ്. ആ കൊലക്കേസിലെ പ്രതി ആരാണ്; കൊന്നതിന്റെ പിന്നിലെ ആൾ ആരാണെന്ന് പേരാവൂർ എം.എൽ.എ.-യ്ക്ക് പറയാൻ സാധിക്കുമോ? നിങ്ങളുടെ പൂർവ്വികരായി പേരാവൂർനിന്നും എം.എൽ.എ. ആയിട്ടുള്ള മനുഷ്യൻ ആ കേസിൽപ്പെട്ടിട്ടുള്ള ആളല്ലേ; നിങ്ങൾ ആലോചിച്ച് നോക്കൂ. ഞങ്ങൾ അദ്ദേഹത്തെ ഒന്നും പറയുന്നില്ല. ഒരാളുടെ പേരും ഞാൻ പറഞ്ഞിട്ടില്ല. കുഞ്ഞാലിയെ നമുക്കെല്ലാമറിയാം. ഇവിടെ മന്ത്രിയായിരുന്നൊരു മനുഷ്യൻ കുറച്ചുനാൾ മുമ്പല്ലേ കേരളത്തിലെ ഒരു പ്രധാനപ്പെട്ട പത്രത്തിന്റെ വാരന്ത്യപതിപ്പിൽ എഴുതിയത്, 'ഞങ്ങളെല്ലാം ആലോചിച്ചിട്ടാണ് കുഞ്ഞാലിയെ വെടിവെച്ച് കൊന്നതെന്ന്. അങ്ങനെ

കൊന്നവരല്ലേ നിങ്ങൾ? ഞാൻ വരുന്നത് പയ്യന്നൂരിൽ നിന്നാണ്. പയ്യന്നൂരിലാണ് 1970-ലെ നിയമസഭാ തെരഞ്ഞെടുപ്പിന്റെ ഘട്ടത്തിൽ കേരള ചരിത്രത്തിലാദ്യമായി രാമനെല്ലി ഗ്രാമപഞ്ചായത്തിന്റെ പ്രസിഡന്റായിരുന്ന 48 വയസ്സുള്ള സഖാവ് ഒ. കെ. കുഞ്ഞിക്കണ്ണനെ നിഷ്കരമായി വെട്ടിക്കീറി കശാപ്പ് ചെയ്ത് കൊന്നത്. ആരാണ് കൊന്നത്? എന്റെ മണ്ഡലത്തിന്റെ പാർശ്വത്തിലാണ് ചീമേനി, അഞ്ചുപേരെ ചൂട്ടുകരിച്ച് കൊന്നത് ഒരു തെരഞ്ഞെടുപ്പിന്റെ നാളുകളിലല്ലേ; അവിടെനിന്ന് പൊട്ടിക്കരഞ്ഞിട്ടുള്ള ഒരു മനുഷ്യൻ നടന്നുകയറി വന്നത് കേരളത്തിന്റെ മുഖ്യമന്ത്രിയുടെ കസേരയിലേക്കാണ്, തൃക്കരിപ്പൂർ മണ്ഡലത്തിൽ അന്ന് മത്സരിച്ച സഖാവ് ഇ. കെ. നയനാർ. അഞ്ചുപേരെ ചൂട്ടുകരിച്ച് കൊന്ന ചരിത്രം നിങ്ങൾക്ക് മറക്കാൻ സാധിക്കുമോ? നിലമ്പൂരിലെ കാര്യങ്ങൾ ഇവിടെ പറഞ്ഞു.

മി. ഡെപ്യൂട്ടി സ്പീക്കർ: യെസ്... യെസ്.... പ്ലീസ്.

ശ്രീ. ടി. ഐ. മധുസൂദനൻ: സർ, നിലമ്പൂരിലെ എം.എൽ.എ. ഇവിടെയുണ്ട്.

നിലമ്പൂരിലെ കോൺഗ്രസിന്റെ ഓഫീസിനുള്ളിലല്ലേ അവിടത്തെ ജോലിക്കാരിയായിരുന്ന ഒരു പാവത്തിനെ തല്ലിക്കൊന്ന് ചാക്കിൽകെട്ടി സൂക്ഷിക്കുന്നത് നമ്മൾ കണ്ടത്. എത്രയെത്ര കാര്യങ്ങൾ ഇവിടെ പറയാനുണ്ട്.

മി. ഡെപ്യൂട്ടി സ്പീക്കർ: സമയം കഴിഞ്ഞു. അങ്ങയുടെ പ്രസംഗം അവസാനിപ്പിക്കൂ.

ശ്രീ. ടി. ഐ. മധുസൂദനൻ: സർ, പഴകിത്തുരുമ്പിച്ചിട്ടുള്ള അക്രമരാഷ്ട്രീയമാണ് കമ്മ്യൂണിസ്റ്റുകാരുടെ രാഷ്ട്രീയമെന്ന് നിങ്ങൾ പറയുന്നു. കേരളത്തിലെ ജനങ്ങൾക്ക് ഞങ്ങളെക്കുറിച്ച് അങ്ങനെയെന്തെങ്കിലും പറയാൻ സാധിക്കുമോ? ആറുപേരുടെ ജീവൻ കഴിഞ്ഞ 8 മാസത്തിനുള്ളിൽ ഞങ്ങൾക്ക് നഷ്ടപ്പെട്ടിട്ടുണ്ട്.

മി. ഡെപ്യൂട്ടി സ്പീക്കർ: പ്ലീസ്, അങ്ങയുടെ പ്രസംഗം അവസാനിപ്പിക്കൂ.

ശ്രീ. ടി. ഐ. മധുസൂദനൻ: സർ, ഞാൻ പുതിയതായി സംസാരിക്കുന്ന ആളല്ലേ, ഞങ്ങളുടെ അരികത്താണ് കാഞ്ഞങ്ങാട് ഔഫ് അബൂൾ റഹ്മാൻ. ഔഫ് അബൂൾ റഹ്മാന്റെ കുട്ടി ജനിക്കുമ്പോൾ അച്ഛൻ ജീവനോടെയില്ലായെന്നത് ആർക്കാണ് കാണാതിരിക്കാൻ കഴിയുക; ഏത് മാർക്സിസ്റ്റ് അക്രമത്തെക്കുറിച്ചാണ് നിങ്ങൾ പറയുന്നത്? ഈ തിരുവനന്തപുരത്തല്ലേ മിഥിൽരാജ്, ഹക്ക് മുഹമ്മദ് എന്നീ രണ്ട് ചെറുപ്പക്കാർ നിഷ്കരമായി കശാപ്പ് ചെയ്യപ്പെട്ടത്.

മി. ഡെപ്യൂട്ടി സ്പീക്കർ: യെസ്... അങ്ങയുടെ പ്രസംഗം അവസാനിപ്പിക്കണം. സമയം കഴിഞ്ഞു.

ശ്രീ. ടി. ഐ. മധുസൂദനൻ: സർ, പറഞ്ഞ വാക്ക് പാലിച്ചിട്ടുള്ളതാണ് കേരളത്തിലെ ഗവൺമെന്റും മുഖ്യമന്ത്രിയും. ബി.ജെ.പി.-യുടെ അക്കൗണ്ട് ഞങ്ങൾ പൂട്ടിക്കുമെന്ന് മുഖ്യമന്ത്രി കഴിഞ്ഞ തെരഞ്ഞെടുപ്പ് ഘട്ടത്തിൽ പറഞ്ഞു. അങ്ങനെ പറയാൻ ഈ കോൺഗ്രസ്സുകാർക്ക് ധൈര്യമുണ്ടായിരുന്നോ; നിങ്ങൾക്ക് നാക്കുണ്ടായിരുന്നോ? ആ പറഞ്ഞ വാക്ക് കൃത്യമായി പാലിച്ചിട്ടുള്ളൊരു മുഖ്യമന്ത്രി...

മി. ഡെപ്യൂട്ടി സ്പീക്കർ: അവസാനിപ്പിക്കൂ. അടുത്ത അംഗത്തിനെ വിളിക്കുകയാണ്.

ശ്രീ. ടി. ഐ. മധുസൂദനൻ: സർ, ശ്രീ. പി. കെ. കുഞ്ഞാലിക്കുട്ടി സാഹിബ് ഇവിടെക്ക് വരുമ്പോൾ മുഖ്യമന്ത്രി പറഞ്ഞു പ്രതിപക്ഷത്തിരിക്കാൻ യോഗ്യനാണ് .....(മൈക്ക് ഓഫ്).....

ശ്രീമതി കാനത്തിൽ ജമീല: സർ, ശ്രീമതി കെ. കെ. ഗൈലജ ടീച്ചർ സഭയിൽ അവതരിപ്പിച്ച നന്ദിപ്രമേയത്തെ ഞാൻ സർച്ചാത്മനാ പിന്തുണയ്ക്കുകയാണ്. ചരിത്രം തിരുത്തിക്കുറിച്ച ഒരു സർക്കാരിന്റെ ഭാഗമാകാൻ, അംഗമാകാൻ സാധിച്ചതിൽ ഞാൻ ഏറെ അഭിമാനംകൊള്ളുകയാണ്. ജനങ്ങളുടെ പ്രശ്നങ്ങൾ പറയാനും അവയ്ക്ക് പരിഹാരം കാണാനും വികസനത്തിന്റെ



തുടർച്ചയ്ക്കുമായി എന്നെ ഈ പ്രൗഢമായ നിയമസഭയിലേയ്ക്ക് അയച്ച എന്റെ നിയോജകമണ്ഡലത്തിലെ ജനങ്ങളോട് ഞാൻ നന്ദി പറയുകയാണ്.

ഒരു കാലഘട്ടത്തിന്റെ മോചനം ഒരു കെട്ടുകാലത്തിന്റെ മോചനമായിരുന്നു. അതിൽ നിന്നുള്ള മോചനമെന്ന നിലയിൽ 'എൽ.ഡി.എഫ്. വരും എല്ലാം ശരിയാകും' എന്ന പ്രതീക്ഷാനിർഭരമായ മുദ്രാവാക്യവും ആശയറ്റ ജനങ്ങളുടെ മുന്തിലേയ്ക്ക് ഉറപ്പായും പ്രകടനപത്രികയുമായാണ് കഴിഞ്ഞ അഞ്ചുവർഷം മുൻ എൽ.ഡി.എഫ്. ഇറങ്ങിച്ചെന്നിട്ടുള്ളത്. ജനങ്ങൾ അർപ്പിച്ചിട്ടുള്ള വിശ്വാസം മുറുകെപ്പിടിച്ചുകൊണ്ട് ആ വിശ്വാസത്തിനും പിന്തുണയ്ക്കും ഞങ്ങൾ കൊടുത്തിട്ടുള്ളത് കേരളത്തിലാകമാനം എല്ലാ മേഖലയിലുമുള്ള വികസന ക്ഷേമപ്രവർത്തനങ്ങളാണ്. വികസനത്തിന്റെയും കരുതലിന്റെയും നിശ്ചയദാർഢ്യത്തിന്റെയും കരുത്ത് ഒരു ജനതയെന്നാകെ തിരിച്ചറിഞ്ഞിട്ടുള്ള അഞ്ച് വർഷങ്ങളായിരുന്നു നമുക്ക് മുന്നിലൂടെ കടന്നുപോയത്. കേരളത്തെ പിടിച്ചുലച്ച ഓഖിയും നൂറ്റാണ്ടിൽ നമ്മൾ കാണാത്ത രീതിയിലുള്ള പ്രളയവും ഇപ്പോഴും പിന്തുടരുന്ന വൈറസുമെല്ലാം വലിയ രീതിയിൽ ഗവൺമെന്റിനെ ബുദ്ധിമുട്ടിച്ചിട്ടുണ്ട്. മഹാപ്രതിസന്ധികൾ ഒന്നിനുപുറകെ ഒന്നായി വരുമ്പോൾ ഏതൊരു ഭരണാധികാരിയും പകച്ചുപോകുമായിരുന്നു. എന്നാൽ ജനങ്ങളെ മുന്നോട്ട് നയിച്ച് അവർക്ക് ആത്മവിശ്വാസവും ആശ്വാസവും നൽകി

അവർക്കുവേണ്ട രീതിയിലുള്ള എല്ലാ സഹായവും ചെയ്ത് ഒരു ക്യാമ്പ് നായി നിന്നുകൊണ്ട് ബഹുമാനപ്പെട്ട മുഖ്യമന്ത്രി ഈ ഗവൺമെന്റിനെ മുന്നോട്ട് നയിക്കുകയാണുണ്ടായത്. ദുരന്തമുഖങ്ങളിൽ ഒറ്റക്കെട്ടായി നിന്നുകൊണ്ട് കേരള ജനതയെ സഹായിക്കേണ്ടിയിരുന്ന പ്രതിപക്ഷം എന്തായിരുന്നു ചെയ്തത്? ദുരന്തങ്ങളിൽ പ്രതീക്ഷയർപ്പിച്ചുകൊണ്ട് ഇവിടത്തെ പ്രതിപക്ഷം നിലവിട്ട് തരംതാണപ്പോൾ അവർക്ക് ഈ നാട് കൊടുത്ത മുഖമടച്ചുള്ള അടിയായിരുന്നു ഇക്കഴിഞ്ഞ തെരഞ്ഞെടുപ്പിന്റെ ഫലം. ഈ സർക്കാരിന്റെ എല്ലാ ജനക്ഷേമപ്രവർത്തനങ്ങൾക്കും തുരങ്കം വച്ചുകൊണ്ടായിരുന്നു അഞ്ച് വർഷം പ്രതിപക്ഷം മുന്നോട്ട് പോയത്. എന്നിട്ട് എന്തായി? എല്ലാ രീതിയിലേയ്ക്കും ഉയർന്നു.

99 പേരുമായി ഈ നിയമസഭയിൽ വരാനും ചരിത്രം തിരുത്തിയെഴുതാനും ഞങ്ങൾക്ക് കഴിഞ്ഞു. 41 അംഗങ്ങളായി യു.ഡി.എഫ്. ചുരുങ്ങി. ഞങ്ങൾ ജനങ്ങൾക്ക് മുമ്പിൽവെച്ച പ്രകടനപത്രിക വെറും നാട്യപ്രകടനമായിരുന്നില്ലെന്ന് ജീവിതാനുഭവത്തിൽക്കൂടി തിരിച്ചറിഞ്ഞ ജനങ്ങളാണ് ഞങ്ങളുടെ കരുത്ത്, അതുമായി ഞങ്ങൾ മുന്പോട്ടുപോകും. എന്തെല്ലാം മാറ്റങ്ങളാണ്, വികസന പ്രവർത്തനങ്ങളാണ് നാട്ടിൽ നടന്നിട്ടുള്ളത്; കേരളത്തിന്റെ കടൽത്തീരമേഖലയ്ക്കുണ്ടായിട്ടുള്ള ഉണർവ് അവഗണിക്കാൻ കഴിയുമോ? ഓഖി

കാരണം വീട് നഷ്ടപ്പെട്ടവരെ സമാശ്വസിപ്പിച്ചുകൊണ്ട് പുനരധിവാസം നടത്തി. അവരുടെ ജീവനോപാധിയായ തൊഴിലുപകരണങ്ങൾ നഷ്ടപ്പെട്ടപ്പോൾ അത് നൽകിക്കൊണ്ട് അവരെ ചേർത്ത് പിടിച്ചതിന്റെ ഭാഗമായിട്ടാണ് 80 ശതമാനം കടലോര മേഖലയിലും ജയിച്ചുവരാൻ ഞങ്ങൾക്ക് കഴിഞ്ഞത്. ലോക്ഡൗണിൽ ജോലിയും കൂലിയും ഇല്ലാതിരുന്ന സമയത്ത് ഗവൺമെന്റ് നൽകിയ ഭക്ഷ്യ കിറ്റായിരുന്നു കേരളത്തിലെ പാവപ്പെട്ട ജനവിഭാഗത്തിന്റെ വീടുകളിലെ എല്ലാ അടുക്കളയിലും പുകഞ്ഞിട്ടുള്ളത്. എന്നാൽ ഭക്ഷ്യധാന്യ കിറ്റ് നൽകിയപ്പോൾ അത് വോട്ട് ലക്ഷ്യമാക്കിക്കൊണ്ടാണ്, തെരഞ്ഞെടുപ്പ് ലക്ഷ്യമാക്കിക്കൊണ്ടാണ് എന്നു പറഞ്ഞുകൊണ്ട് പ്രതിപക്ഷം കോടതിയിൽ പോയ കഥ നമുക്കറിയാം. പാവപ്പെട്ട ജനവിഭാഗത്തിന്റെ കഞ്ഞിയിലേക്ക് മണ്ണ് കോരിയിടുന്ന ഏർപ്പാടാണ് ഇവിടെയുള്ള പ്രതിപക്ഷം ചെയ്തിട്ടുള്ളത്. കേരളത്തിലെ ഏറ്റവും വലിയ വനിതാ പ്രസ്ഥാനമായ കുടുംബശ്രീയെ പരാജയപ്പെടുത്താനാണ് യു.ഡി.എഫ്. അധികാരത്തിൽ വന്നപ്പോൾ ജനശ്രീയെന്ന സംരംഭം കൊണ്ടുവന്നത്. കുടുംബശ്രീയെ വിഴുങ്ങുവാനുള്ള കടുവയായിരുന്നു ജനശ്രീ എന്ന് പറയുന്നത്. പുരുഷന്മാരും സ്ത്രീകളും ഒന്നിച്ചു നിന്നുകൊണ്ട് കടമെടുത്ത്, സ്ത്രീകളെ കടക്കണിയിലേയ്ക്കെത്തിക്കുവാൻ വേണ്ടി, ശ്രീ. എം. എം. ഹസ്സനെ നേതാവ് ഒരു പ്രസംഗത്തിൽ പറഞ്ഞിട്ടുള്ളൊരു കാര്യമായിരുന്നു ജനശ്രീയെന്ന്

പറയുന്നത്. പക്ഷേ, കേരളത്തിലെ സ്ത്രീകൾ അതിനെ തള്ളിക്കളഞ്ഞു. ഈ രീതിയിൽ എല്ലാ കാര്യത്തിനും തുരങ്കംവയ്ക്കുക എന്നതാണ് എക്കാലവും ഇവർ പുലർത്തിപ്പോന്നിരുന്നത്. ലോക്സഭയിന്റെ സമയത്ത് ഗവൺമെന്റ് ഏർപ്പെടുത്തിയ 20 രൂപയ്ക്കുള്ള ഭക്ഷണ സാധനങ്ങൾ, അതിഥി തൊഴിലാളികളെ സംരക്ഷിക്കാൻ വേണ്ടിയിട്ടുള്ള കമ്മ്യൂണിറ്റി കിച്ചൺ എന്നിവയെയെല്ലാംതന്നെ ഇവർ എതിർത്ത് തോൽപ്പിച്ചു. കഴിഞ്ഞ ദിവസം ഒരു സഭാംഗം പറഞ്ഞത്, കമ്മ്യൂണിറ്റി കിച്ചൺ ഗവൺമെന്റിന്റെ സപ്പോർട്ടോടുകൂടിയല്ല നടക്കുന്നത്, അത് നാട്ടിലെ സന്നദ്ധ സംഘടനയുടെ പേരിലാണെന്നാണ്. ഇതാണ് കേരളമെന്ന് നമ്മുടെ സഭാംഗം അറിയണം. ജനങ്ങൾ സഹായിച്ചതുകൊണ്ടാണ് കമ്മ്യൂണിറ്റി കിച്ചൺ നടത്തുവാൻ വേണ്ടി കഴിഞ്ഞത്. കേരളം നല്ല രീതിയിലുള്ള ഒരു മാതൃകയാണ് കാണിച്ചിട്ടുള്ളത്. അത് അതിന്റേതായിട്ടുള്ള രീതിയിൽ തിരിച്ചറിയേണ്ടതാണ്.

നമുക്കറിയാം, ദേശീയ പാതയുടെ കാര്യത്തിലെല്ലാം അറച്ച് നിന്നിട്ടുള്ളൊരു ഗവൺമെന്റായിരുന്നു യു.ഡി.എഫ്. ഗവൺമെന്റ്. യു.ഡി.എഫ് ഗവൺമെന്റ് എല്ലാ കാര്യത്തിലും പകച്ചുനിന്നപ്പോൾ നമ്മുടെ ഗവൺമെന്റ് ഇച്ഛാശക്തിയോടെ ദേശീയപാതയും അതുപോലെയുള്ള കാര്യങ്ങളെല്ലാംതന്നെ നടത്തി. വൈദ്യുതി മേഖലയിൽ, കഴിഞ്ഞ അഞ്ച് വർഷംകൊണ്ട് മിച്ച സംസ്ഥാനമാക്കാൻ കഴിഞ്ഞു.

ലോഡ്ഷെഡ്ഡിംഗും പവർകട്ടും കേരളത്തിലെ ജനങ്ങൾ മറന്നപോയി. ഒരു കമ്പനിയോ, വ്യവസായശാലയോ ലോഡ്ഷെഡ്ഡിംഗിന്റെയോ, പവർകട്ടിന്റേയോ പേരിൽ അടച്ചുപൂട്ടേണ്ടി വന്നില്ല. ഈ ഗവൺമെന്റിനെ കേരളത്തിലെ എല്ലാ വിഭാഗത്തിലുമുള്ള ജനങ്ങൾ നെഞ്ചിലേറ്റിയതാണ്. പൊതു വിദ്യാഭ്യാസ രംഗം ഏറ്റവും മികച്ച രീതിയിൽ കൊണ്ടുപോകാൻ കഴിഞ്ഞു. യു.ഡി.എഫ്-ന്റെ ഭരണകാലത്ത് വർഷാവസാനത്തിൽപ്പോലും യൂണിഫോമോ, ടെക്സ്റ്റ് ബുക്കോ നൽകാനായി കഴിഞ്ഞിട്ടില്ലായിരുന്നു. അത് അൺഎയ്ഡഡ് സ്കൂളുകൾ കൂണുപോലെ മുളച്ചുവന്ന കാലഘട്ടമായിരുന്നു. യു.ഡി.എഫ് ന്റെ ഭരണത്തിൽ അൺഎയ്ഡഡ് സ്കൂളിന് അംഗീകാരം ലഭിക്കാനായി പ്രദേശത്തുള്ള നേതാക്കന്മാർ കൃവായിരുന്നു.

ഇനിയെങ്കിലും നല്ലൊരു പ്രതിപക്ഷമായി മാറാൻ അവർക്ക് കഴിയണം. ക്രിയാത്മകമായിട്ടുള്ള പ്രതിപക്ഷമായിരിക്കുമെന്ന് പറയുമ്പോഴും കേന്ദ്രസർക്കാർ പിന്തുടരുന്ന വർഗ്ഗീയ/ഫാസിസ്റ്റ് നയങ്ങൾക്കെതിരെ, ഫെഡറൽ സംവിധാനം തകർക്കുന്ന ഏകാധിപത്യത്തിനെതിരെ ഒരു ചെറുവിരലനക്കുവാൻ ഇവർക്ക് കഴിയുമോ?

തെരഞ്ഞെടുപ്പ് വരുന്നതിന് മുമ്പ് ഏതെങ്കിലും റിസോർട്ട് ബുക്ക് ചെയ്ത് തെരഞ്ഞെടുപ്പ് കഴിഞ്ഞാൽ എം.എൽ.എ.-മാരെ എല്ലാവരെയും ഒരു ബസ്സിലാക്കി

റിസോർട്ടിൽ കൊണ്ടുപോയി അടച്ചുപൂട്ടേണ്ടുന്ന ഗതികേട് വന്നിട്ടുള്ളൊരു പാർട്ടിയാണ് കോൺഗ്രസ്. കോൺഗ്രസെന്ന് പറയുന്നത് ഇന്ത്യാരാജ്യത്തെ ഏറ്റവും വലിയ മതേതര പാർട്ടിയെന്ന് അവകാശപ്പെടാൻ മുൻകാലങ്ങളിൽ കഴിയുമായിരുന്നു.

മി. ചെയർമാൻ: സമയം കഴിഞ്ഞിരിക്കുന്നു. പ്ലീസ്... കൺക്ലൂഡ്...

ശ്രീമതി കാനത്തിൽ ജമീല: സർ, എന്നാൽ ഇന്ന് അതല്ല, പരാജയത്തിന്റെയും രാഷ്ട്രീയ നിലപാടിലായ്ക്കൂടെയും രീതിയിലേയ്ക്ക് കോൺഗ്രസ് മാറിയിരിക്കുകയാണ്.

മി. ചെയർമാൻ: സമയം കഴിഞ്ഞിരിക്കുന്നു. പ്ലീസ്... പ്ലീസ്...

ശ്രീമതി കാനത്തിൽ ജമീല: സർ, ഒരു മിനിട്ട് കൂടി നൽകണം. ഏറ്റവും വലിയ വർഗ്ഗീയ പാർട്ടിയെ കൂട്ടുപിടിച്ചുകൊണ്ടാണ് ഇവർ തെരഞ്ഞെടുപ്പിനെ നേരിട്ടിട്ടുള്ളത്. അതൊരിക്കലും ജനങ്ങൾക്ക് അംഗീകരിക്കാൻ കഴിയില്ലെന്നതാണ് ഈ തെരഞ്ഞെടുപ്പ് ഫലത്തിൽ കാണാൻ കഴിയുന്നത്.

മി. ചെയർമാൻ: പ്ലീസ്... കൺക്ലൂഡ്.

ശ്രീമതി കാനത്തിൽ ജമീല: സർ, ചങ്കുറപ്പോടെ നേതൃത്വം നൽകുന്ന കേരള സർക്കാർ, അചഞ്ചലമായി മതേതരത്വ നിലപാട് പുലർത്തുമ്പോൾ ഒരിക്കലും ഇവർക്കിവിടെ വളരുവാൻ കഴിയില്ലെന്നുള്ളതാണ് സത്യം.

മി. ചെയർമാൻ: യെസ്... സമയം കഴിഞ്ഞിരിക്കുന്നു. പ്ലീസ്... പ്ലീസ്.. ശ്രീ.

തോമസ് കെ. തോമസ്.

ശ്രീമതി കാനത്തിൽ ജമീല: സർ, സാമൂഹിക പാർട്ടി ലേബലിൽ ന്യൂനപക്ഷത്തിന്റെ രക്ഷകരായി സ്വയം കരുതി തങ്ങളുടെ സാമ്പത്തിക സാമ്രാജ്യങ്ങൾ സുരക്ഷിതമാക്കി എക്കാലവും ജയിച്ചുകയറാമെന്നുള്ള പുതി ഇനി ലിഗ് വയ്ക്കേണ്ടതില്ല. മതത്തിന്റെ പേരിലല്ല, മതേതരത്വം പറഞ്ഞുകൊണ്ട് വോട്ട് പിടിക്കണം. മതേതരത്വത്തിന്റെ പേരിൽ വോട്ട് പിടിക്കാത്തതുകൊണ്ട് എന്റെ മണ്ഡലത്തിൽ അനുഭവിച്ചിട്ടുള്ള സ്ഥിതി എനിക്കറിയാം.

മി. ചെയർമാൻ: പ്ലീസ്.. രണ്ട് മിനിട്ടധികരിച്ചു. പ്ലീസ്... കൺക്ലൂഡ്.

ശ്രീമതി കാനത്തിൽ ജമീല: സർ, മതത്തിന്റെ പേരിൽ എല്ലാ രീതിയിലും എന്നെ വ്യക്തിഹത്യ നടത്തിയ കാര്യം എനിക്കറിയാം. ഒരു മുസ്ലീം സ്ത്രീ ഒരിക്കലും .... (മൈക്ക് ഓഫ്)....

മി. ചെയർമാൻ: ശ്രീ. തോമസ് കെ. തോമസ്....

ശ്രീ. തോമസ് കെ. തോമസ്: സർ, നയപ്രഖ്യാപന പ്രസംഗത്തിന് ശ്രീമതി കെ. കെ. ശൈലജ ടീച്ചർ അവതരിപ്പിച്ച നന്ദി പ്രമേയത്തെ ഞാൻ പിന്തുണയ്ക്കുകയാണ്. കഴിഞ്ഞ സർക്കാർ നൽകിയ മുഴുവൻ വാഗ്ദാനങ്ങളും പാലിച്ചുകൊണ്ട് തുടർഭരണമെന്ന സ്വപ്നതുല്യമായ യാഥാർത്ഥ്യത്തിലേക്ക് കേരളം

അതിന്റെ യാത്ര തുടരുകയാണ്. എന്തുകൊണ്ടാണ് ഈ തുടർഭരണം സംസ്ഥാനത്തെ ജനങ്ങൾ നൽകിയെന്ന് നയപ്രഖ്യാപന പ്രസംഗത്തിൽ വ്യക്തമായി പറയുന്നു. ജനങ്ങളുടെ ആഗ്രഹത്തിനനുസരിച്ച് അവരുടെ പ്രതിസന്ധികളിൽ ജനങ്ങൾക്കൊപ്പം നിന്ന മുഖ്യമന്ത്രി ശ്രീ. പിണറായി വിജയനും ടീമിനും ലഭിച്ച ഒന്നാന്തരം വിധിയെഴുത്തായിരുന്നു ഈ ജനവിധി. രണ്ട് വെള്ളപ്പൊക്കം, ഓഖി ചുഴലിക്കാറ്റ്, നിപ്പ, കൊവിഡ്-19 മഹാമാരി എന്നിവയെയെല്ലാം അതിജീവിക്കുവാൻ ബഹുമാനപ്പെട്ട മുഖ്യമന്ത്രിയുടെ നേതൃത്വത്തിൽ നടത്തിയ ഏറ്റവും ജാഗ്രതയുള്ള പ്രവർത്തനങ്ങളാണ് തുടർഭരണത്തിന്റെ യാഥാർത്ഥ്യം. ജനങ്ങളെ സേവിച്ചാൽ അവർ ഒപ്പം നിൽക്കുമെന്ന് കാണിച്ചു. ദുരിതംപേറിയ കേരള ജനതയ്ക്ക് സൗജന്യ ഭക്ഷ്യധാന്യ കിറ്റ്, സാമൂഹ്യ കിച്ചൻ വഴി സൗജന്യ ഭക്ഷണം, ക്ഷേമ പെൻഷൻ വർദ്ധിപ്പിച്ച് കുടിശ്ശികയില്ലാതെ വിതരണം ചെയ്തത്, 20 രൂപയ്ക്ക് ഭക്ഷണം നൽകുന്ന ഹോട്ടലുകൾ, പ്രളയത്തിൽ വെള്ളം കയറിയ വീടുകൾ മുഴുവൻ വൃത്തിയാക്കുന്നതിന് 10,000 രൂപ വീതം ഗ്രാന്റ്, പ്രളയത്തിൽ തകർന്ന വീടുകൾക്ക് മതിയായ നഷ്ടപരിഹാരം തുടങ്ങി എല്ലാ വിഭാഗം ജനങ്ങളെയും കരുതലോടെ കാത്ത ഈ സർക്കാരിന് പിന്തുണയാവർത്തിച്ച് ജനങ്ങളുൾപ്പിച്ച വിശ്വാസമാണ് ഈ തുടർഭരണം. അടിസ്ഥാന സൗകര്യ മേഖലയിലേയ്ക്ക് നമ്മൾ



നോക്കണം. കേരളം ഇതുവരെ കണ്ടിട്ടില്ലാത്ത വിധം മുഴുവൻ റോഡുകളും BM&BC ( Bituminous Macadam & Bituminous Concrete) നിലവാരത്തിൽ ടാർ ചെയ്തും മുടങ്ങിക്കിടന്ന നൂറ് കണക്കിന് പാലങ്ങൾ പൂർത്തീകരിച്ചും പൊതുവിദ്യാലയങ്ങൾ അന്തർദേശീയ തലത്തിൽ ഉയർത്തുന്നതിന് അടിസ്ഥാന സൗകര്യങ്ങൾ നൽകിയും സ്മാർട്ട് ക്ലാസ് റൂമുൾപ്പെടെ വിപുലമായ സൗകര്യങ്ങൾ ഒരുക്കി നൽകിയുമാണ് കടുത്ത പ്രതിസന്ധിയിലൂടെ കടന്നുപോയിട്ടും കിഫ്ബിയിലൂടെയും മറ്റ് വികസന പ്രവർത്തനങ്ങളിലൂടെയും ഈ സർക്കാർ വളരെ കൃത്യമായ രീതിയിൽ കാര്യങ്ങൾ നടപ്പിലാക്കിയത്.

സഖാവ് പിണറായി വിജയനെക്കുറിച്ച് പറയുമ്പോൾ ഒരു മഹത്വചനം ഓർമ്മ വരികയാണ്. ആയിരക്കണക്കിന് വർഷങ്ങൾക്കുമുൻപ് ഒരു വ്യക്തിക്കുവേണ്ടിയുണ്ടായ പ്രവചനമാണ് ഇന്ന് ആരാധ്യനായ മുഖ്യമന്ത്രിക്കുവേണ്ടി പറഞ്ഞിരിക്കുന്നതെന്ന് തോന്നിപ്പോകുകയാണ്. ഇപ്രകാരമാണ് രാജാവിനെക്കുറിച്ച് എഴുതിയിരിക്കുന്നത്, "നിനക്ക് സമനായവൻ നിനക്ക് മുമ്പേ ജനിച്ചിട്ടില്ല. നിനക്ക് സമനായവൻ നിനക്ക് ശേഷം ജനിക്കുകയുമില്ല. നിന്റെ ജീവകാലത്ത് ഒരിക്കലും ഒരു വ്യക്തിയും നിന്റെ നേരെ നിൽക്കുകയില്ല" എന്ന് പ്രവചനം പറഞ്ഞിട്ടുണ്ടെങ്കിൽ , അത് സഖാവ് പിണറായി വിജയനു വേണ്ടി മാത്രം പറഞ്ഞൊരു വാഗ്ദത്തമാണെന്ന് എനിക്ക്

തോന്നിപ്പോകുകയാണ്. അദ്ദേഹത്തെ തകർക്കുവാൻ ഐ.എൻ.എ.യും കസ്റ്റംസും സി.ബി.ഐ.-യും ഇനി കടന്നുവരാൻ ആരുമില്ലാത്ത രീതിയിൽ കടന്നുവന്നു. ജനങ്ങൾക്കു വേണ്ടി നല്ല രീതിയിൽ പ്രവർത്തനം കാഴ്ചവച്ച സഖാവ് പിണറായി വിജയനെ ഒന്നു തൊടാൻ പോലും ആർക്കും സാധിച്ചില്ല എന്നുള്ളതാണ് സത്യം. നമ്മുടെ ജീവിതത്തിൽ സംഭവിക്കുന്ന സകല കാര്യങ്ങളുടെയും പിന്നിലൊരു രഹസ്യമുണ്ട്. ഒരു കാര്യവും വെറുതെ സംഭവിക്കുന്നില്ല. തുടർഭരണം വെറുതെ കടന്നുവരുന്നതല്ല. ഞാൻ ഓർക്കുകയാണ്, 2017 സെപ്റ്റംബർ മാസം കൂട്ടനാട്ടിൽ ഒരു പ്രദേശത്ത് നടന്ന മീറ്റിംഗിൽ എന്റെ സഹോദരനും മുൻ എം.എൽ.എ.യുമായിരുന്ന തോമസ് ചാണ്ടി പറഞ്ഞത് അടുത്ത പതിനഞ്ച് വർഷത്തേക്ക് ശ്രീ. പിണറായി വിജയൻ തന്നെയായിരിക്കും കേരളത്തിന്റെ മുഖ്യമന്ത്രിയെന്ന്. അക്ഷരാർത്ഥത്തിൽ അത് സത്യമായിരിക്കുകയാണ്. അദ്ദേഹത്തിന്റെ പ്രവചനം അതുപോലെ നടപ്പായിരിക്കുകയാണ്. ഇപ്പോൾ അഞ്ചുവർഷം കഴിഞ്ഞിട്ടുണ്ട്. എനിക്ക് പറയുവാനുള്ളത്, ഒരു കാരണവശാലും ശ്രീ. പിണറായി വിജയനെ തകർക്കാൻ അല്ലെങ്കിൽ അദ്ദേഹം നേതൃത്വം കൊടുക്കുന്ന ഗവൺമെന്റിനെ തൊടാൻ ആർക്കും സാധിക്കാത്തതിന്റെ പിന്നിലൊരു രഹസ്യമുണ്ട്. ജനങ്ങൾക്കുവേണ്ടി ജീവിക്കുകയും പ്രവർത്തിക്കുകയും ജനങ്ങളെമാത്രം കയ്യിലേന്തി നടക്കുകയും ചെയ്യുന്ന ഒരു സർക്കാരാണ്

ഇടതുപക്ഷ മുന്നണി സർക്കാരത്ത് പറയാതിരിക്കാൻ കഴിയുകയില്ല. ഈ സർക്കാർ നല്ല രീതിയിൽ മുന്നോട്ടുപോകുമെന്നതിൽ യാതൊരു സംശയവുമില്ല. ഇവിടെ പ്രസംഗിച്ച പല ആളുകളും സകല ഭാരവും പാപവും പേറുന്നവനാണ് യേശുക്രിസ്തുവെന്ന് പറഞ്ഞു. ഞാൻ കുട്ടനാട്ടിലെ എം.എൽ.എ.-യാണ്. കിഴക്ക് പെയ്യുന്ന സകലവെള്ളവും വന്നടിയുന്നത് കുട്ടനാട്ടിലാണ്. ഇതിന്റെയെല്ലാം പാപഭാരം പേറുന്നത് ഞങ്ങളാണ്. ഞങ്ങളെ സംബന്ധിച്ചിടത്തോളം ഏറ്റവും വലിയ പ്രതിസന്ധിയാണ് മഴക്കാലത്തുള്ളത്. ഒരു മഴ പെയ്തുകഴിഞ്ഞാൽ വെള്ളം ഒഴുകിപ്പോകാനുള്ള സംവിധാനമില്ല. ഈ ഗവൺമെന്റ് ഞങ്ങൾക്ക് തന്നിരിക്കുന്ന വാഗ്ദാനങ്ങളായ രണ്ടാം കുട്ടനാട് പാക്കേജ് ഉൾപ്പെടെ സകല കാര്യങ്ങളും നടപ്പിലാക്കുമെന്നും ആ രീതിയിൽ മുന്നോട്ടുപോകാൻ സാധിക്കുമെന്നും ഉറച്ചു വിശ്വസിക്കുന്നു. നയപ്രഖ്യാപനത്തിന്മേലുള്ള നന്ദിപ്രമേയത്തിന് പൂർണ്ണ പിന്തുണ നൽകിക്കൊണ്ട് എല്ലാവിധ ആംസകളും പറഞ്ഞുകൊണ്ട് നിർത്തുന്നു നന്ദി, സമസ്താരം.

ശ്രീ. പി. മമ്മിക്കുട്ടി: സർ, പതിനഞ്ചാം കേരള നിയമസഭയിലെ ഇടതുപക്ഷ ജനാധിപത്യമുന്നണി ഗവൺമെന്റിനുവേണ്ടി ബഹുമാന്യനായ ഗവർണ്ണർ നടത്തിയ നയപ്രഖ്യാപനത്തെയും അതിനെ ആസ്പദമാക്കി ശ്രീമതി കെ. കെ. ശൈലജ ടീച്ചർ ഇവിടെ അവതരിപ്പിച്ച നന്ദിപ്രമേയത്തെയും ഞാൻ

അനുകൂലിക്കുന്നു. കേരളചരിത്രത്തിൽ ആദ്യമായൊരു ഇടതുപക്ഷമുന്നണി ഗവൺമെന്റിന്റെ തുടർഭരണം സാധ്യമായ നിയമസഭയിൽ, നന്ദിപ്രമേയവുമായി ബന്ധപ്പെടുന്ന ചർച്ച നടക്കുമ്പോൾ ഈ ഗവൺമെന്റിന്റെ ഭാഗമാകാൻ കഴിഞ്ഞതിൽ ഞങ്ങൾക്കൊക്കെ അഭിമാനമുണ്ട്. ഇടതുപക്ഷ ജനാധിപത്യമുന്നണി ഗവൺമെന്റ് എങ്ങനെയാണ് അധികാരത്തിൽ വന്നതെന്ന് യു.ഡി.എഫ്.-നെ സംബന്ധിച്ച് ഇപ്പോഴും സംശയം തീർന്നിട്ടില്ല. ഏപ്രിൽ ആറാം തീയതി നടന്ന പൊതു തിരഞ്ഞെടുപ്പിൽ കേരളത്തിലെ ലക്ഷോപലക്ഷം വരുന്ന വോട്ടർമാരായ കൃഷിക്കാർ, തൊഴിലാളികൾ, പട്ടിണിപ്പാവങ്ങൾ, വിദ്യാർത്ഥികൾ, സ്ത്രീകൾ, വ്യവസായികൾ, തൊഴിലാളികൾ എന്നിങ്ങനെ സമൂഹത്തിന്റെ നാനാ മേഖലയിലുള്ള ജനങ്ങൾ നിസ്സീമമായ പിന്തുണ നൽകിയാണ് ഈ ഗവൺമെന്റിനെ തിരഞ്ഞെടുത്തത്. അതുസംബന്ധിച്ച് ഗവേഷണം നടത്തുവാൻ പോകേണ്ട കാര്യമില്ല. ഗവേഷണം നടത്തുന്ന കാര്യത്തിൽ യു.ഡി.എഫ്. അഗ്രഗണ്യൻമാരാണ്. കഴിഞ്ഞ അഞ്ചുവർഷക്കാലമായി സ്വീകരിച്ച നിങ്ങളുടെ നിലപാടും നയസമീപനവുമാണ് നിങ്ങളുടെ ശത്രുക്കളായി മാറിയത്. ആരാണ് നിന്റെ ശത്രുവെന്നു ചോദിച്ചാൽ, നീ തന്നെയാണ് നിന്റെ ശത്രു. പാവപ്പെട്ട മനുഷ്യർക്കും കർഷക, തൊഴിലാളി ജനവിഭാഗങ്ങൾക്കും നിരാലംബരും നിരാശരമായ ആളുകൾക്കും നൽകിയിരുന്ന 600 രൂപ പെൻഷൻ പോലും

സ്ഥിരമായി നൽകാൻ കഴിയാതെ പട്ടിണിയിലേയ്ക്കും വറുതിയിലേയ്ക്കും വലിച്ചിഴച്ച നിങ്ങളെ, 2014-ലെ തെരഞ്ഞെടുപ്പിൽ കേരളത്തിലെ ജനങ്ങൾ ഒഴിവാക്കി. ആ സന്ദർഭത്തിൽ എൽ.ഡി.എഫ്.ന്റെ പ്രകടന പത്രികയിൽ പറഞ്ഞ കാര്യമായിരുന്നു യു.ഡി.എഫ്. സർക്കാർ ബാക്കിവച്ച 17 മാസത്തെ 600 രൂപ പ്രകാരമുള്ള പെൻഷനും അതിനുപുറമെ 5 വർഷംകൊണ്ട് അത് 1000 രൂപയായി വർദ്ധിപ്പിക്കുമെന്നത്. ഈ ഗവൺമെന്റിന്റെ കാലാവധി അവസാനിക്കുന്ന അവസരത്തിൽ ക്ഷേമ പെൻഷൻ 1600 രൂപയല്ലേ വാങ്ങിയത്? അതിന്റെ ഗുണം ലഭിച്ചത് ഇടതുപക്ഷത്തോടൊപ്പമുള്ള ജനങ്ങൾക്കു മാത്രമല്ല. കഴിഞ്ഞ കാലങ്ങളിൽ നിങ്ങൾക്കൊക്കെ വോട്ടുരേഖപ്പെടുത്തിയ പാവപ്പെട്ട ജനവിഭാഗങ്ങളും തൊഴിലാളികളും അവരുടെ ജീവിതാനുഭവത്തിന്റെ അടിസ്ഥാനത്തിൽ മാറി ചിന്തിച്ച് വോട്ടുചെയ്തു. അതാണ് നിങ്ങളുടെ പരാജയത്തിന്റേയൊരു കാരണം. 'ലൈഫ് പദ്ധതി സംബന്ധിച്ച് ഇവിടെ പറഞ്ഞു. പാവപ്പെട്ടർക്ക് കയറിക്കിടക്കാനുള്ള ഒരു വീട് എന്ന സ്വപ്നം സാക്ഷാത്കരിക്കാൻ വേണ്ടിയുള്ള പദ്ധതി ആവിഷ്കരിച്ചപ്പോൾ അതിലും നിങ്ങൾ പോയി ഇടകോലിട്ടു. ശ്രീ. എ. സി.മൊയ്തീൻ ഇവിടെ സൂചിപ്പിച്ചതുപോലെ, ഒന്നും കൊടുക്കാൻ നിങ്ങൾ പറയില്ല. ലൈഫ് പദ്ധതി, കിഫ്ബി തുടങ്ങി മറ്റു പദ്ധതികളൊന്നും വേണ്ട, അതെല്ലാം അടച്ചുപൂട്ടും, അതിന്റെ കഥകഴിക്കുമെന്ന നിലപാട് സ്വീകരിക്കുന്നവർക്ക് ബുദ്ധിയും

വിവേകവുമുള്ള ആരെങ്കിലും വോട്ട് ചെയ്യുമോ? നിങ്ങളുടെ നിലപാടുകളുടെയും സമീപനത്തിന്റെയും അടിസ്ഥാനത്തിൽ കല്ലും നെല്ലും തിരിച്ചറിയാൻ കഴിയുന്ന കേരളീയ സമൂഹത്തിലെ ആബാലവൃദ്ധം ജനങ്ങളുണ്ട്. അവർ ഇടതുപക്ഷ ജനാധിപത്യ മുന്നണിക്ക് അനുകൂലമായി വോട്ട് ചെയ്തതിന്റെ അടിസ്ഥാനത്തിലാണ് ഈ വിജയമുണ്ടായത്. നിങ്ങൾ നിലപാട് തിരുത്താതിരുന്നാൽ നിങ്ങളുടെ സ്ഥിതി ഇനിയും പരിതാപകരമാകും. ഞാൻ മറ്റ് വിശദാംശങ്ങളിലേയ്ക്ക് കടക്കുന്നില്ല. കോൺഗ്രസിനെ സംബന്ധിച്ചുള്ള വലിയ കാര്യങ്ങളൊക്കെ ഇവിടെ പറഞ്ഞു. എന്തേ നിങ്ങൾ പണ്ഡിറ്റ് ജവഹർലാൽ നെഹ്റുവിനെ ഉദാഹരണമായി പറയുന്നത്; മറ്റ് നേതാക്കന്മാർ ഒന്നുമില്ലെന്നാണ്. പണ്ഡിറ്റ് ജവഹർലാൽ നെഹ്റു കോൺഗ്രസിന് നേതൃത്വം കൊടുത്ത ആളാണ്. അദ്ദേഹം രാജ്യത്തിന്റെ പ്രധാനമന്ത്രിയായിരുന്നു. അങ്ങനെ നേതൃത്വം കൊടുത്ത നെഹ്റുവിനെ അനവസരത്തിൽ ഉദ്ധരിക്കുന്ന നിങ്ങൾ, കോൺഗ്രസുകാരാണെന്ന് പറയുന്ന നിങ്ങൾ അദ്ദേഹത്തിന്റെ നയസമീപനങ്ങളിൽ നിന്ന് വ്യതിചലിക്കുമ്പോൾ അത് ചൂണ്ടിക്കാണിക്കേണ്ട ബാധ്യത ഞങ്ങൾക്കുണ്ട് എന്നുള്ളതുകൊണ്ടാണ്. അല്ലാതെ മറ്റ് നേതാക്കന്മാരില്ലാത്തതുകൊണ്ടല്ല, നേതാക്കന്മാർ ധാരാളമുണ്ട്. കോൺഗ്രസ് എന്നുപറഞ്ഞാൽ,....., ഞങ്ങളുടെ നാട്ടിലൊക്കെ പറയുന്നൊരു ഭാഷയുണ്ട്.

പ്രത്യേകിച്ച് പൊന്നാനിയിൽ പറയുന്നൊരു ഭാഷയാണ്. പൊന്നാനിയിൽ 85 വയസ്സായ വൃദ്ധനായ കാരണവർ വീട്ടിൽനിന്ന് പുറത്തേയ്ക്കിറങ്ങുമ്പോൾ ഭാര്യയോട വിളിച്ചു പറയും, 'ആ പുതിയാപ്പിള കടയങ്ങോട്ടെടുക്കുമോ' എന്ന്. അദ്ദേഹത്തിന്റെ 25-ാമത്തെ വയസ്സിൽ, ഇവരെ കല്യാണം കഴിക്കുന്ന സമയത്ത് പുതിയാപ്പിളയായിരുന്നപ്പോൾ വാങ്ങിയ കടയാണ് അത് എന്നാണ് അദ്ദേഹത്തിന്റെ ധാരണ. പക്ഷേ ആ കടയുടെ കമ്പി, ശീല, കാല് എന്നിവ പലതവണ മാറ്റിയിട്ടും കാരണവരുടെ ധാരണ ഇതിപ്പോഴും പുതിയാപ്പിള കടയാണെന്നാണ്. അതാണ് കോൺഗ്രസ്. കോൺഗ്രസിന്റെ കമ്പി, വില്ല്, ശീലകൾ എന്നിവ മാറ്റി. അങ്ങനെയുള്ള കോൺഗ്രസ്സിനെ സംബന്ധിച്ച് കാര്യങ്ങൾ പറയുമ്പോൾ അതിനെ ഉൾക്കൊള്ളാനും ശ്രദ്ധിക്കാനും തയ്യാറാകാതെ, വിമർശിക്കുന്നവരെ ആ രൂപത്തിൽ പരാമർശിക്കപ്പെടുന്നത് ശരിയായൊരു നടപടിയല്ലെന്നാണ് എനിക്ക് പറയാനുള്ളത്. നിങ്ങളുടെ തെരഞ്ഞെടുപ്പ് പരാജയവുമായി ബന്ധപ്പെട്ട ഒട്ടേറെ കാര്യങ്ങളുണ്ടെങ്കിലും ഞാനതൊന്നും വിശദീകരിക്കുന്നില്ല. ബി.ജെ.പി.-ക്കാരുമായുള്ള ധാരണയുടെ അടിസ്ഥാനത്തിലാണ് ഇടതുപക്ഷത്തിന് വിജയമുണ്ടായതെന്നാണ് നിങ്ങളുടെ ഒരു വിലയിരുത്തൽ. ഞാനത് പറയാൻ ഉദ്ദേശിച്ചതല്ല, ബഹുമാന്യനായ മോൻസ് ജോസഫ് വീണ്ടും അത് ആവർത്തിച്ചതുകൊണ്ടാണ് ഞാൻ ഇത്

ആവർത്തിക്കാൻ കാരണം. ബി.ജെ.പി.യുമായി കൂട്ടുകെട്ടുണ്ടാക്കിയതാരാണെന്ന് നാട്ടുകാർക്ക് നന്നായി അറിയില്ലേ? ആരാണ് അവരുമായി രഹസ്യവും പരസ്യവുമായ ബാധവമുണ്ടാക്കിയതെന്ന് ആളുകൾക്കറിയില്ലേ? അറിയാമല്ലോ. കേരളത്തിലെ തെരഞ്ഞെടുപ്പ് രാഷ്ട്രീയ ചരിത്രത്തിന്റെ താളുകൾ പുറകോട്ടു മറിച്ച് നോക്കിയാൽ അവിടെക്കാണാം ബേപ്പൂരം വടകരയും. അവിടെനിന്ന് തുടങ്ങിയതാണ്. അങ്ങനെയുള്ള ആളുകൾ ഇപ്പോൾ പറയുന്നു ഇവിടെ ജനങ്ങൾ വോട്ട് ചെയ്ത് ജയിപ്പിച്ചപ്പോൾ അത് അംഗീകരിക്കാൻ തയ്യാറാകാതെ പറയുന്നത് ബി.ജെ.പി.ക്കാരുമായി ധാരണയുണ്ടാക്കിയതിന്റെ അടിസ്ഥാനത്തിലാണ് എൽ.ഡി.എഫ്.ന്റെ വിജയം എന്നാണ്. കുറുക്കനും കോഴിയും തമ്മിൽ മുന്നണിയുണ്ടാക്കി എന്നു പറയുന്നതിനു സമാനമല്ലേ ഇടതുപക്ഷവും ബി.ജെ.പിയും തമ്മിൽ കൂട്ടുകെട്ടുണ്ടാക്കിയെന്ന് പറയുന്നത്? പരാജയത്തിന്റെ യഥാർത്ഥ കാരണം കണ്ടുപിടിച്ച് തിരുത്തുന്നതിനു പകരം ബി.ജെ.പി.യുമായി ഞങ്ങൾ ധാരണയുണ്ടാക്കിയെന്ന് പറയുന്നു. നിങ്ങൾ പത്തോളം മണ്ഡലങ്ങളിൽ ബി.ജെ.പി.യുമായി ധാരണയുണ്ടാക്കിക്കൊണ്ട് വിജയിച്ചു. കോൺഗ്രസിന് ജയിക്കാൻ ബി.ജെ.പി.യുടെ വോട്ട് വേണമെന്നുണ്ടെങ്കിൽ ആ വോട്ട് കച്ചവടം നടത്തിയിട്ടുണ്ട്. കോൺഗ്രസ് ജയിക്കാത്ത മണ്ഡലങ്ങളിൽ കോൺഗ്രസിന്റെ വോട്ട് ബി.ജെ.പി.ക്ക് കൊടുത്തിട്ടുണ്ട്. ഞാൻ മത്സരിച്ച ഷൊർണ്ണൂർ നിയോജക



മണ്ഡലത്തിൽ യു.ഡി.എഫ്.ന്റെ വോട്ട് ബി.ജെ.പിക്കാണ് പോയത്. എൽ.ഡി.എഫ്.ന്റെ വോട്ട് കുറഞ്ഞില്ല. കഴിഞ്ഞതവണ 64000 വോട്ടുണ്ടായിരുന്ന അവിടെ എനിക്ക് 74000 വോട്ട് കിട്ടി. കോൺഗ്രസ് ജയിക്കാൻ സാധ്യതയില്ലാത്ത സ്ഥലങ്ങളിൽ ബി.ജെ.പി.ക്ക് വോട്ടു ചെയ്തു. ബി.ജെ.പി.യുടെ വോട്ട് കിട്ടിയാൽ ജയിക്കാൻ സാധ്യതയുള്ളിടത്ത് അവർ നിങ്ങൾക്കും മാറി വോട്ട് ചെയ്തു. മറ്റ് കാര്യങ്ങളെ സംബന്ധിച്ച് ഞാൻ വിശദീകരിക്കുന്നില്ല. ഈ തെരഞ്ഞെടുപ്പ് പരാജയവുമായി ബന്ധപ്പെട്ടുകൊണ്ട് ഒരു കഥ ഓർമ്മ വരുന്നു. വോളിബോൾ ടൂർണമെന്റിനു പോയ സ്കൂൾ ടീം തിരിച്ചു വന്ന്, പിറ്റേ ദിവസം ഹെഡ്മാസ്റ്റർ ടീം ക്യാപ്റ്റനെ വിളിച്ച്, ഇന്നലെ കളിക്കാൻ പോയിട്ട് കളിയുടെ അവസ്ഥയെന്താണെന്ന് ചോദിച്ചു. അപ്പോൾ ക്യാപ്റ്റൻ പറഞ്ഞു; സർ ആദ്യത്തെ ഗെയിമിൽ നമ്മൾ തോറ്റു, രണ്ടാമത്തെ ഗെയിമിൽ അവർ ജയിച്ചു. അപ്പോൾ മൂപ്പർ പറഞ്ഞു, എന്നാൽ മൂന്നാമത്തേതിൽ നമ്മൾ ജയിച്ചല്ലോയെന്ന്. ആ രീതിയിലാണ് കോൺഗ്രസിന്റെ തെരഞ്ഞെടുപ്പ് വിശകലനവുമായി ബന്ധപ്പെട്ട കാര്യം. ആദ്യത്തെ ഗെയിമിൽ തോറ്റു, രണ്ടാമത്തെ ഗെയിമിലും തോറ്റു. മറ്റൊരു കാര്യംകൂടി പറഞ്ഞ് ഞാൻ അവസാനിപ്പിക്കുകയാണ്. ഇവിടെ ബി.ജെ.പി. വർഗ്ഗീയ കൂട്ടുകെട്ടിനെ സംബന്ധിച്ച് പറഞ്ഞു. ഞാൻ താമസിക്കുന്നതിന് തൊട്ടടുത്ത പ്രദേശത്ത്, ഏലംകുളം പഞ്ചായത്തിൽ

ജമാഅത്തെ ഇസ്ലാമി ഉൾപ്പെടെയുള്ള ആളുകളെ കൂട്ടുപിടിച്ച് ഭരണം നടത്തുന്ന ആളുകളാണ് എൽ.ഡി.എഫ്.നെ നോക്കി, സി.പി.ഐ.(എം.)നെ നോക്കി, വർഗ്ഗീയ, ജാതീയ, സമുദായക്കാരമായി കൂട്ടുകൂടി ഈ തെരഞ്ഞെടുപ്പിൽ വിജയമുണ്ടാക്കിയെന്ന് പ്രഖ്യാപിക്കുന്നത്. അതൊക്കെത്തന്നെ അടിസ്ഥാന രഹിതമാണ്. ശ്രീമതി കെ. കെ. ശൈലജ ടീച്ചർ അവതരിപ്പിച്ച നന്ദിപ്രമേയത്തെ ഞാൻ അനുകൂലിക്കുന്നു.

ശ്രീ. പി. കെ. കുഞ്ഞാലിക്കുട്ടി: സർ, ബഹുമാന്യനായ ഗവർണ്ണർ അവതരിപ്പിച്ച നയപ്രഖ്യാപന പ്രസംഗത്തിന്മേലുള്ള നന്ദിപ്രമേയത്തെ ഞാൻ എതിർക്കുകയാണ്. ഒരു തെരഞ്ഞെടുപ്പ് വിജയമുണ്ടായി, അതും തുടർഭരണം. അതിൽ തീർച്ചയായും ഭരണകക്ഷിക്ക് ആഹ്ലാദിക്കാനുള്ള എല്ലാ അധികാരവും അവകാശമുണ്ട്, അത് അവർ ചെയ്യുന്നതിൽ വിരോധവുമില്ല. പക്ഷെ, അതിന്റെ ഒരാലസ്യത്തിൽ ഇരിക്കാവുന്ന അവസ്ഥയല്ല നാട്ടിലുള്ളത്. അത് ഏത് പൗരനും ചൂണ്ടിക്കാണിക്കാനുള്ള അവകാശമുണ്ട്, പ്രതിപക്ഷത്തിനും ആ അവകാശമുണ്ട്. കൊവിഡ് എന്ന് നമുക്ക് എളുപ്പം പറഞ്ഞുപോകാം. പക്ഷെ, നാട് നിശ്ചലമായിക്കിടക്കുകയാണ്. ആളുകൾ എങ്ങനെയാണ് ജീവിക്കുന്നത് എന്നറിഞ്ഞുകൂട. നമ്മളിപ്പോൾ ഒരു വാഹനത്തിൽ കയറി റോഡിലൂടെ പോകുമ്പോൾ ഇരുഭാഗത്തേയ്ക്കും നോക്കിയാൽ കാണുന്ന ആ ശൂന്യതയും

നിശ്ചലാവസ്ഥയുമുണ്ടല്ലോ, അത് ഒരു ദിവസത്തേക്ക് പണ്ട് സംഭവിച്ചാൽ, ഒരു ഹർത്താലോ ബന്ദോ വന്നാൽ നമുക്ക് സഹിക്കാൻ കഴിയുമായിരുന്നില്ല. ഇന്നിപ്പോൾ എന്നും അങ്ങനെയാണ്. നിശ്ചലമായി, ശൂന്യമായി, വിജനമായി, ഭീതിജനകമായി പട്ടാപ്പകൽ പോലും കിടക്കുകയാണ്. ആ അവസ്ഥയിൽ ഇങ്ങനെ ഒരാലസ്യത്തിൽ ഇരിക്കാൻ കഴിയുമോ? ഗുരുതരമായ പ്രത്യാഘാതങ്ങളാണ് ഉണ്ടാകാൻ പോകുന്നതെന്ന് ഗവർണ്ണറുടെ പ്രസംഗത്തിൽ പറഞ്ഞിട്ടുണ്ട്. വളർച്ചാ നിരക്ക് 3.82 ശതമാനം കുറയും. വലിയ കുറവാണ് GDP യിലുണ്ടാകാൻ പോകുന്നത്. അതമാത്രമല്ല, ഉയർന്ന വരുമാനക്കമ്മിയും ധനക്കമ്മിയുമുള്ള ഒരു സീരിയസ് അവസ്ഥ ഉണ്ടാകാൻ സാധ്യതയുണ്ട് എന്നുള്ളത് ബഹുമാനപ്പെട്ട ഗവർണ്ണർ തന്നെ ഇവിടെ പറഞ്ഞിട്ടുണ്ട്. അതിന്റെ ഫലമായി ഡെവലപ്പ്മെന്റുണ്ടാകാതെയാകും. അതുപോലെയുള്ള നൂറ് നൂറ് പ്രശ്നങ്ങൾ ഇതിന്റെ ഫലമായി രാജ്യത്തുണ്ടാകും. അതുകൊണ്ടുതന്നെ ഗുരുതരമായ പ്രത്യാഘാതങ്ങൾ ഉണ്ടാകാവുന്ന ഒരു സാഹചര്യത്തിലൂടെ നമ്മൾ കടന്നുപോകുകയാണ്. അതുകൊണ്ട് വളരെ ആലസ്യത്തോടുകൂടി രണ്ടാം വിജയം ആഹ്ലാദിക്കാനുള്ള സമയമില്ല. കൊവിഡിന്റെ കാര്യത്തിൽ ഞങ്ങൾ സർക്കാരിനോട് സഹകരിക്കുമെന്ന് വെറുതെ പറയുന്നതല്ല. ഇതിങ്ങനെ തുടർന്നാൽ എന്താകുമെന്ന് എല്ലാവർക്കും ഭീതിയുണ്ട്. രണ്ടാം തരംഗം

വന്നതിന്റെ ഗ്യാപ്പ് വളരെ കുറവായിരുന്നു. രണ്ട് തെരഞ്ഞെടുപ്പുകൾ വന്നതുകൊണ്ട് നമ്മളുടേതിൽ, അതാണ് സത്യം. പക്ഷേ മൂന്നാം തരംഗവും അതിനുശേഷം വേറൊരു തരംഗവും ഉണ്ടാവുമോ ഇല്ലയോ എന്നറിയില്ല. അപ്പോഴേക്കും നമ്മുടെ സാമ്പത്തിക സ്ഥിതി എവിടെയെത്തും? ചില നേട്ടങ്ങളുടെ അവകാശവാദങ്ങളൊക്കെ വളരെ വലുതാക്കി ഇങ്ങനെ പറഞ്ഞുകൊണ്ടിരിക്കുന്നതിൽ വലിയ കാര്യമില്ല. കേരളത്തിന്റെ നേട്ടം ഇന്നോ ഇന്നലെയോ ഉണ്ടായതല്ല. ഇവിടെ ഹെൽത്ത് ഇൻഫ്രാസ്ട്രക്ചർ ഇന്ത്യയിലെ മറ്റു സംസ്ഥാനങ്ങളെ അപേക്ഷിച്ച് വളരെ കൂടുതലാണ്. നമ്മുടെ മരണനിരക്ക് ഒരല്പം കുറഞ്ഞു നിൽക്കുന്നതിന്റെയൊക്കെ കാരണമിതാണ്. ബഹുമാനപ്പെട്ട മുഖ്യമന്ത്രി കേരളത്തിന്റെ നേട്ടത്തെക്കുറിച്ച് അവതരിപ്പിക്കാൻ ലോകമുഴുവനും പോയിട്ടുണ്ട്. കഴിഞ്ഞ കാലങ്ങളിൽ വ്യവസായ മന്ത്രിമാരൊക്കെ പോയിട്ടുണ്ട്. ഞാൻ മൂന്നു പ്രാവശ്യം വ്യവസായ വകുപ്പുമന്ത്രിയായിരുന്ന സമയത്ത് ലോകമുഴുവനും ചെന്നുപറഞ്ഞിട്ടുള്ള ഏറ്റവും വലിയ നേട്ടം കേരളത്തിന്റെ ആയുർദൈർഘ്യവും ഹെൽത്ത് ഇൻഫ്രാസ്ട്രക്ചറും വേൾഡ് സ്റ്റാൻഡേർഡ് ജീവിതവുമൊക്കെയാണ്. അതിന്റെ ഒരു നേട്ടം കൊണ്ട് കൊവിഡിന്റെ കാര്യത്തിൽ മറ്റു സംസ്ഥാനങ്ങളിലുണ്ടായതുപോലുള്ള വലിയൊരു ഓക്സിജൻ പ്രതിസന്ധിയും മറ്റുമൊന്നിമിവിടെയുണ്ടായില്ല. അത് ഒരു ദിവസം കൊണ്ട് ഒരു

ഗവൺമെന്റിന്റെ ഭരണകാലത്ത് ഉണ്ടായതല്ല; അത് ക്രമേണ വന്നതാണ്. നിങ്ങളെപ്പോഴും പറയുന്നതുപോലെ 1957 മുതൽ ഇങ്ങോട്ടുള്ള എല്ലാ ഗവൺമെന്റിന്റെ കാലത്തുമുള്ള ഒരു പങ്കാളിത്തം അതിലുണ്ട്. പക്ഷെ, കൊവിഡ് ഉണ്ടാക്കിക്കൊണ്ടിരിക്കുന്ന ഇംപാക്ട് വളരെ കൂടുതലാണ്. നിങ്ങൾ പ്രഖ്യാപിച്ച കൊവിഡ് പാക്കേജിന് ഒരർത്ഥവുമില്ലെന്ന് ഞാൻ പറയുന്നില്ല. പക്ഷെ, ആ ഇരുപതിനായിരം കോടി രൂപയിൽ അത്യാവശ്യം കൊടുത്തുതീർക്കാനുണ്ടായിരുന്ന കുടിശ്ശികയൊക്കെ കൊടുത്തുവീട്ടി, ബാക്കി നാലോ അഞ്ചോ കോടി രൂപയാണ് നിങ്ങൾ ഈ അവസ്ഥ അഭിമുഖീകരിക്കാൻ വേണ്ടി മാറ്റിവെച്ചിരിക്കുന്നത്. ഇത് മതിയാകില്ല. മുമ്പ് മലയാളികൾ ഇവിടെ ജോലി ലഭിച്ചില്ലെങ്കിൽ, ലോകത്തെവിടെ ജോലി കിട്ടുന്നുവോ അവിടേയ്ക്ക് പോകുമായിരുന്നു. എംപ്ലോയ്മെന്റ് ജനറേഷൻ ഉൾപ്പെടെയുള്ള ഭാവനാപൂർണ്ണമായ പരിപാടികൾ പുതിയ ഗവൺമെന്റിനില്ലായെങ്കിൽ ഗവർണ്ണറുടെ പ്രസംഗത്തിൽ പറഞ്ഞതുപോലെ ഒരു സീരിയസ് ആയിട്ടുള്ള സാഹചര്യത്തിലേയ്ക്ക് നമ്മൾ പോകും. ഓരോ ഗവൺമെന്റിനും അതിന്റേതായ കോൺട്രിബ്യൂഷൻ ഉണ്ട്. ബഹുമാനപ്പെട്ട കെ. കെ. ശൈലജ ടീച്ചർ നന്ദിപ്രമേയം അവതരിപ്പിച്ചപ്പോൾ വളരെ കൂടുതലായി അവകാശപ്പെട്ടത് നമ്മൾ ഹൈടെക്കായി എന്നാണ്. ഹൈടെക്കായതിൽ കഴിഞ്ഞ ഗവൺമെന്റിന്റെ

പങ്കിലേ? ഞങ്ങൾ ഗ്രാമങ്ങളിൽ അക്ഷയ കേന്ദ്രങ്ങൾ തുടങ്ങിയപ്പോൾ നാട്ടുകാരെ മുഴുവൻ കമ്പ്യൂട്ടർ പഠിപ്പിക്കാൻ പോവുകയാണോ; അതറിയാവുന്ന കുറച്ചു പേർ പോരേ; നാട്ടുകാർ മുഴുവൻ ഐ.ടി. സാക്ഷരത ഉള്ളവരായി മാറണോ; കമ്പ്യൂട്ടർ പഠിക്കണോ എന്നെല്ലാം ചോദിച്ച ആളുകളുണ്ട്. ഞാൻ പറയട്ടെ, ഈ പറഞ്ഞ അക്ഷയയിലൂടെയൊക്കെ കേരളത്തിന്റെ ഹെൽത്ത് ഇൻഫ്രാസ്ട്രക്ചറും ഐ.ടി. സാക്ഷരതയുമൊക്കെ വളർത്തിക്കൊണ്ടുവന്നതിൽ ഞങ്ങൾക്കും അവകാശമുണ്ട്. നമ്മുടെ ആരോഗ്യ രംഗത്ത് ഇപ്പോൾ നേട്ടങ്ങളുണ്ട്. കുട്ടികൾ ഡിജിറ്റലായി പഠിക്കുന്നു. ഇനി സാമ്പത്തിക ഭദ്രത വരുത്തുന്ന കാര്യത്തിൽ കൂടി നേട്ടമുണ്ടാക്കേണ്ടതുണ്ട്. ബഹുമാനപ്പെട്ട മുഖ്യമന്ത്രിയുടെ നേതൃത്വത്തിൽ അതിനുള്ള പ്രവർത്തനങ്ങൾ ഒന്നും ഇപ്പോൾ കാണുന്നില്ല. എല്ലാം സാധാരണയായി പോകുന്ന ഒരു രീതി മാത്രമേ കാണുന്നുള്ളൂ. സാമ്പത്തിക രംഗത്ത് വളരെ ഗൗരവമുള്ള അവസ്ഥ ഉണ്ടാകുമെന്നാണ് എനിക്ക് അതു സംബന്ധിച്ച് പറയാനുള്ളത്. ഇവിടെ ഒരുപാട് ആളുകൾ രാഷ്ട്രീയം പറഞ്ഞു. ഈ തെരഞ്ഞെടുപ്പിൽ ഇടതുപക്ഷത്തിനുണ്ടായത് അസാധാരണ സാഹചര്യത്തിൽ നേടിയ ഒരസാധാരണ വിജയം മാത്രമാണ്. ബുദ്ധിമുട്ടിലായ നാട്ടുകാർ വിചാരിച്ചത്, ഇനിയിപ്പോൾ പുതിയ പരീക്ഷണങ്ങൾക്കൊന്നും പോകണ്ട, ഈ സാഹചര്യം ഇതുപോലെതന്നെ കൈകാര്യം ചെയ്യട്ടെ എന്നാണ്. അങ്ങനെ

വിജയം നേടുന്ന ആദ്യത്തെ കൂട്ടരൊന്നമല്ല നിങ്ങൾ. 1977-ൽ, അടിയന്തരാവസ്ഥക്കാലത്ത് ഒരസാധാരണ സാഹചര്യത്തിൽ ഞങ്ങൾ അധികാരത്തിൽ വന്നവരാണ്. അടിയന്തരാവസ്ഥ നല്ലതാണോ ചീത്തയാണോ എന്നല്ല പറയുന്നത്. ഒരസാധാരണ സാഹചര്യത്തിൽ നിങ്ങൾക്ക് തുടർഭരണം കിട്ടിയെന്നേയുള്ളൂ. അത് ജനങ്ങളുടെ ഒരു നിസ്സഹായ അവസ്ഥയിൽ സംഭവിച്ചതാണ്. എന്നാലും ഇന്നലെ പലരും പറഞ്ഞപോലെ വലിയ വ്യത്യാസമൊന്നുമില്ല.

ചില രാജ്യങ്ങളിൽ വോട്ട് നിശ്ചയിക്കുന്നത് ശതമാനക്കണക്കിലാണ്. അത് നിങ്ങൾ എപ്പോഴെങ്കിലും നോക്കിയിട്ടുണ്ടോ? ശതമാനക്കണക്കിനാണ് വ്യത്യാസമെങ്കിൽ സി.പി.ഐ.(എം.)-ന് 25.38%. കോൺഗ്രസിന് 25.12%, ഞങ്ങൾക്ക് 8%-ത്തിലധികം. ബി.ജെ.പി.-യെ മാറ്റിനിർത്തിയാൽ ഇടതുപക്ഷവും യു.ഡി.എഫ്.-വും തമ്മിൽ വലിയ വ്യത്യാസമില്ല. ചെറിയ വ്യത്യാസങ്ങൾ മാത്രമാണ് ഉള്ളത്. ശതമാനക്കണക്കിന് കൂട്ടിയാലും നിങ്ങൾക്ക് ഭരണത്തിൽ ഇരിക്കാം. ഭരണം നേടാൻ വേണ്ടി ഇവിടെ ആരാണ് വിഭാഗീയത സൃഷ്ടിച്ചതെന്നും വേണ്ടാത്തതൊക്കെ പറഞ്ഞുവെന്നുള്ളതുമാണ് മനസ്സിലാക്കേണ്ടത്. ഞങ്ങൾ നിരന്തരം ഒരു സംശയവുമില്ലാത്ത വിധം മതേതര സമീപനം എടുത്തവരാണ്. ഒരു കാലത്തും ഒരു കോമ്പ്രമൈസും ചെയ്തിട്ടില്ല.

ഞങ്ങളുടെ സമീപനങ്ങൾക്ക് മൂർച്ഛ പോരായ്മയെന്ന് പറഞ്ഞ് പോയവരാണ് ഒറ്റയ്ക്കും തെറ്റയ്ക്കും പാർട്ടിയും അര പാർട്ടിയും മൂക്കാൽ പാർട്ടിയുമൊക്കെയായി ജയിച്ച് അപ്പുറത്തിരിക്കുന്നവരിൽ പലരും. ഞങ്ങളെ സംബന്ധിച്ചിടത്തോളം മതേതര കാഴ്ചപ്പാടിന് ഒരു കുറവും വരുത്തിയിട്ടില്ല. കഴിഞ്ഞ തെരഞ്ഞെടുപ്പ് കാലത്ത് ന്യൂനപക്ഷങ്ങളുടെ ഇടയിൽ വിഭാഗീയത സൃഷ്ടിക്കാൻ നോക്കി. സത്യത്തിൽ അത് എല്ലാവർക്കുമറിയാം. പക്ഷേ ആരും പറഞ്ഞില്ല, അതാണ് സത്യം. ബഹുമാനപ്പെട്ട മുഖ്യമന്ത്രി ഇവിടെയുണ്ട്. സച്ചാർ കമ്മിറ്റി റിപ്പോർട്ട് പ്രകാരമുള്ള ഒരു വിഷയമാണ്. അതിന്റെ ഓർഡർ പാലോളി കമ്മിറ്റി ഇറക്കിയതാണ്. തെറ്റിദ്ധരിക്കേണ്ട ആവശ്യമില്ല, അത് സച്ചാർ കമ്മിറ്റിയാണ്, ബാക്ക്വേർഡാണ്. ന്യൂനപക്ഷങ്ങൾക്കുള്ള സ്കീം നമുക്ക് വേറെയുണ്ടാക്കാം. അതുവേണമെങ്കിൽ ജനസംഖ്യാനുപാതികമായി ചെയ്യാമെന്ന് ഭരിക്കുന്ന നിങ്ങൾക്ക് പറയാമായിരുന്നു. ഇലക്ഷൻ കാലത്ത് രണ്ടുകൂട്ടരും രാഷ്ട്രീയം പറഞ്ഞ് കൊണ്ടിരിക്കുന്നതിനിടയിൽ അങ്ങനെയൊരു വിശദീകരണം പ്രതീക്ഷിക്കുന്നില്ല. പക്ഷേ അത് പറഞ്ഞിരുന്നവെങ്കിൽ ഇവിടെ കമ്മ്യൂണൽ ഡിവൈഡ് ഒഴിവാകുമായിരുന്നു. ന്യൂനപക്ഷങ്ങളുടെ ഇടയിലും സമുദായത്തിലും അനാവശ്യമായ, അൺഹെൽത്തിയായിട്ടുള്ള എത്ര ചർച്ചയാണ് നടന്നത്. ഇതൊക്കെ ഉണ്ടാക്കി വയ്ക്കുന്ന മുറിവ് എത്ര മോശമാണ്. രാഷ്ട്രീയമായ



മുതലെടുപ്പിന് ഇത് ആരുപയോഗിച്ചുവെന്നുള്ളത് ആത്മപരിശോധന നടത്തണമെന്നാണ് എനിക്ക് പറയാനുള്ളത്. ആരാണ് ഇപ്പോൾ സാമൂഹികമായ വേർതിരിവുണ്ടാക്കിയത്? ഒരു വെൽഫെയർ പറയും ബാക്കിയുള്ളത് പറയും, പിന്നെ ഞങ്ങളുടെ പേരിൽ പറയും. ഞങ്ങളെ തോൽപ്പിക്കാൻ വേണ്ടി പൊന്നാനിയിൽ ഒരിക്കൽ ന്യൂനപക്ഷ വർഗ്ഗീയത പ്രോത്സാഹിപ്പിച്ചുകൊണ്ട് ഏതൊക്കെ ചണ്ടിപണ്ടാരങ്ങളെയാണ് ഞങ്ങൾക്കെതിരായി കൊണ്ടിട്ടതെന്ന് ഇപ്പോൾ ഓർക്കുന്നത് നന്നായിരിക്കും. ഞാൻ പേരൊന്നും പറയാതിരിക്കുകയാണ്. ലോകത്തുള്ള സകല ആളുകളെയും കൊണ്ടുവന്ന് മതേതര പാർട്ടിയായ ലീഗിനെ തോൽപ്പിക്കാൻ വേണ്ടി അശ്രാന്ത പരിശ്രമം ചെയ്തിട്ട് ഒരു ഗുണവുമുണ്ടായില്ല. അപ്പോൾ അതാത് കാലഘട്ടത്തിൽ മാറിമാറി എല്ലാതരം വിഭാഗീയ വർഗ്ഗീയതകളെയും പരീക്ഷിച്ചുനോക്കിയത് ഞങ്ങളല്ല നിങ്ങൾ തന്നെയാണെന്നാണ് ഞാൻ പറഞ്ഞതിന്റെ അർത്ഥം. ഞങ്ങൾ അതിനെ നേരിട്ടുകൊണ്ട് വന്ന പാർട്ടിയാണ്. വടകരയ്ക്ക് പകരമാണ് ഞാൻ പൊന്നാനിയിലെ കാര്യം പറഞ്ഞത്. ഇപ്പോൾ കേരളത്തിൽ ഇതേവരെ ഉണ്ടായിരുന്ന സൗഹൃദാന്തരീക്ഷത്തിൽ കുറച്ച് തകരാറുകൾ വന്നിട്ടുണ്ട്. ആ തകരാറുകൾ റിപ്പയർ ചെയ്യേണ്ട ഉത്തരവാദിത്വം നിങ്ങൾക്കാണ്. അതിനുവേണ്ടി ബഹുമാനപ്പെട്ട മുഖ്യമന്ത്രി ശ്രമിക്കുന്നുണ്ടെന്ന് വിചാരിക്കുന്നു. പൗരത്വ ഭേദഗതി

ബിൽ നമ്മൾ എല്ലാവരും ഒരുമിച്ചുനിന്ന് എതിർക്കുന്ന ഒരു കാര്യമാണ്. ഇപ്പോൾ കേന്ദ്ര ഗവൺമെന്റ് ചില സംസ്ഥാനങ്ങളിൽ ഇൻഡയറക്ടായി പിൻവാതിലിലൂടെ അത് നടപ്പിലാക്കുന്നുണ്ട്. ഈ ഗവൺമെന്റ് അത് വളരെ ഗൗരവത്തിൽ എടുക്കേണ്ടതാണ്. ഇവിടെ പൗരത്വ ഭേദഗതി ബിൽ അനുവദിക്കുകയില്ലെന്ന് നമ്മൾ ഉറപ്പിച്ച് പറഞ്ഞിട്ടുണ്ട്. അത് വാക്കുകൊണ്ട് മാത്രം പോരാ. നമ്മൾ കോടതിയിൽ പോയി അത് തടയാൻ നോക്കുകയാണ്. അതുപോലെ ഈ ഗവൺമെന്റും പറഞ്ഞത് ഓർക്കണം. അത് ഇൻഡയറക്ടായി നടപ്പിലാക്കുമ്പോൾ സംസ്ഥാനത്ത് എന്താണ് ചെയ്യേണ്ടതെന്ന് എല്ലാ കക്ഷികളുമായി ആലോചിച്ച് ചെയ്യണമെന്നാണ് എനിക്ക് ഈ സന്ദർഭത്തിൽ പറയാനുള്ളത്.

ഇലക്ഷൻ വിജയം നിങ്ങൾക്കുണ്ടായി. അസാധാരണമായ സാഹചര്യത്തിൽ നേടിയ അസാധാരണ വിജയം. ഇനിയങ്ങോട്ട് അസാധാരണമായ നമ്മുടെ സാമ്പത്തിക സ്ഥിതിയെയും ഭാവിയിലെയും കുറിച്ച് ഗൗരവപൂർവ്വമായ ഒരു സമീപനം എടുക്കണമെന്നാണ് പറയാനുള്ളത്. കൊവിഡിന്റെ കാര്യത്തിൽ ഞങ്ങൾ സഹകരണം പറഞ്ഞപ്പോൾ സഹകരണം വേണ്ട എന്നുള്ള സമീപനമാണ് നിങ്ങളുടെ ഭാഗത്തുനിന്നുണ്ടായത്. ആ നിലയിലുള്ള ഒരു സമീപനം എടുത്താൽ അത് ഗുണകരമാകില്ലെന്ന് പറഞ്ഞുകൊണ്ട്

നയപ്രഖ്യാപന പ്രസംഗത്തിന്മേലുള്ള ഈ നന്ദിപ്രമേയത്തെ ഒരിക്കൽ കൂടി എതിർക്കുന്നു.

ശ്രീ. എം. രാജഗോപാലൻ: സർ, ബഹുമാനപ്പെട്ട ഗവർണ്ണർ സഭയിൽ ചെയ്ത നയപ്രഖ്യാപന പ്രസംഗത്തിന് നന്ദി രേഖപ്പെടുത്തിക്കൊണ്ട് ശ്രീമതി കെ. കെ. ശൈലജ ടീച്ചർ അവതരിപ്പിച്ച നന്ദിപ്രമേയത്തെ ഞാൻ സർവ്വാത്മന പിന്താങ്ങുകയാണ്. പ്രതിപക്ഷ ഉപനേതാവുകൂടിയായ ബഹുമാനപ്പെട്ട ശ്രീ. പി. കെ. കുഞ്ഞാലിക്കുട്ടി സാഹിബിന് ആരെങ്കിലും അനസ്തേഷ്യ ഇൻജക്ഷൻ നൽകിയോയെന്ന് ഞങ്ങൾ സംശയിച്ചുപോകുകയാണ്. എല്ലാം നിശ്ചലമായി കിടക്കുകയാണെന്നാണ് അദ്ദേഹത്തിന്റെ പ്രതികരണം. അസാധാരണമായ സാഹചര്യത്തിലെ വിജയമാണ് ഇടതുപക്ഷ ജനാധിപത്യമുന്നണി നേടിയത്. മലപ്പുറം ജില്ലയിൽ 2011-ൽ ലീഗിന് 20 സീറ്റും 2016-ൽ 18 സീറ്റും 2021-ൽ 15 സീറ്റുമായി ചുരുങ്ങിയത് ജനങ്ങൾക്ക് വിവരം ഇല്ലാത്തത് കൊണ്ടാണോ? കഴിഞ്ഞ കാലങ്ങളിലെ ഭൂരിപക്ഷം പരിശോധിച്ചാൽ മലപ്പുറം ജില്ലയിൽ ഒന്നാം സ്ഥാനവും രണ്ടാം സ്ഥാനവും മൂന്നാം സ്ഥാനവും ലീഗിനാണ്. എന്നാൽ ഈ തെരഞ്ഞെടുപ്പിലൂടെ ആദ്യത്തെ പത്ത് സീറ്റ്കൊടുത്താൽപ്പോലും ലീഗിന്റെ പ്രതിനിധി വരുന്നില്ലെന്ന കാര്യമാണ് വെളിവാകുന്നത്. ലോക്സഭ ഇലക്ഷനേക്കാൾ ഈ നിയമസഭ തെരഞ്ഞെടുപ്പിൽ

നിങ്ങൾക്ക് ജില്ലയിൽ ഒന്നുകാൽ ലക്ഷം വോട്ട് കുറഞ്ഞു. മുസ്ലീം ജനവിഭാഗം തന്നെ ലീഗിനെ കൈവിട്ടുകൊണ്ടിരിക്കുകയാണെന്നുള്ള ഏറ്റവും ശക്തമായ തെളിവാണ് കേരളത്തിൽ ഉണ്ടായിക്കൊണ്ടിരിക്കുന്നത്. ശ്രീ. പി. കെ. കുഞ്ഞാലിക്കുട്ടി സാഹിബിന്റെ പഴയൊരു അഭിപ്രായ പ്രകടനത്തെ സംബന്ധിച്ച് ഞങ്ങൾക്കെല്ലാം ഖേദമുണ്ട്. ബി.ജെ.പി. അല്ല സി.പി.ഐ. (എം.) ആണ് ഞങ്ങളുടെ ശത്രുക്കളെന്ന് പരസ്യമായി കേരളത്തിൽ വന്ന് പ്രഖ്യാപിച്ചു. ഇസ്ലാംമത വിശ്വാസികൾ ഇതിനെ പിന്തുണയ്ക്കുമോ? അങ്ങനെ ഞങ്ങളുടെ ശത്രുക്കളാണ് സി.പി.ഐ.(എം.) എന്നുപറഞ്ഞുകൊണ്ട് മൗലികവാദികൾക്ക് വർഗ്ഗീയ കോമരങ്ങളുമായി കൈകോർക്കാൻ യാതൊരു മടിയുമുണ്ടായിരുന്നില്ല. സി.പി.ഐ.(എം.) മുഖ്യശത്രുവാണെന്ന പരാമർശം ഇസ്ലാം മതവിശ്വാസികളെന്നല്ല ലീഗ് അനുയായികൾ പോലും പ്രതീക്ഷിച്ചിരുന്നില്ല. അവരത് മുഖവിലയ്ക്കെടുത്തില്ല. ഈ ബാധവമാണ് പൗരത്വ ഭേദഗതി നിയമത്തിന്റെ കാര്യത്തിലും നിങ്ങളെ നിശബ്ദരാക്കുന്നത്. നിങ്ങളുടെ ഒത്താശയോടെ കേരളത്തെ ഗുജറാത്താക്കുന്നതിന്റെ ചവിട്ടുപടിയായി സംഘികൾ പ്രഖ്യാപിച്ച നിയമം അവരുടെ വാട്ടർലൂ ആയിത്തീർന്നത് സംസ്ഥാന തെരഞ്ഞെടുപ്പ് ചരിത്രത്തിലെ ഏറ്റവും തിളക്കമുള്ള ഏടുകളിലൊന്നായി ഇവിടെ മാറുകയായിരുന്നു. ഞങ്ങളെ ആട്ടിപ്പായിക്കാൻ നോക്കുന്ന വർഗ്ഗീയ ഫാസിസ്റ്റുകളെ

ചെറുത്തുതോൽപ്പിക്കുന്ന നിങ്ങളെ കൈവെടിയാൻ ഞങ്ങളില്ലെന്നാണ് മുസ്ലീം മതവിശ്വാസികളായ സഹോദരിമാർ അകത്തളങ്ങളിൽ നിന്ന് അരങ്ങത്തേയ്ക്ക് വന്ന് ഇടതുപക്ഷ ജനാധിപത്യമുന്നണി പ്രവർത്തകരോട് ഈ തെരഞ്ഞെടുപ്പ് കാലയളവിൽ പറഞ്ഞത്. അവർ എൽ.ഡി.എഫ്.-ന് അനുകൂലമായി വോട്ട് ചെയ്തു. ഇതാണ് കേരളത്തിലെ പുതിയ അനുഭവം. ഇന്ദിരാ ഭവനിലെ ഒട്ടും സുഖകരമല്ലാത്ത വിശേഷങ്ങളുമായി സഭാതലത്തിലേയ്ക്ക് എത്തിയ കോൺഗ്രസ് അംഗങ്ങൾ ഉൾപ്പെടെയുള്ള പ്രതിപക്ഷം ഇവിടെ നടത്തിയ പ്രസംഗത്തിൽ നിന്നും ജനവിധിയുടെ പാഠം ഉൾക്കൊള്ളാൻ തയ്യാറാകാത്തവരാണെന്ന് തെളിഞ്ഞിരിക്കുകയാണ്. പ്രശസ്ത ചിന്തകൻ വാൾട്ടർ ക്രിസ്റ്റൻ ഒരിക്കൽ പറഞ്ഞു, 'പരാജയം ഒരു കുറ്റമേയല്ല. എന്നാൽ പരാജയത്തിൽ നിന്ന് പാഠം പഠിക്കാതിരിക്കൽ ഒരു കുറ്റം തന്നെയാണ്'. ഇന്നത്തെ യു.ഡി.എഫ്.-നെ മുന്നിൽ കണ്ടുകൊണ്ടാണോ അദ്ദേഹം പ്രതികരിച്ചതെന്നാണ് ഞാൻ സംശയിക്കുന്നത്. ഇത്തവണ പഠിച്ചില്ലെങ്കിലും ചില കാരണങ്ങൾ കണ്ടെത്തിയതായി വാർത്ത വന്നു. തെരഞ്ഞെടുപ്പ് പരാജയം പഠിക്കാൻ ഹൈക്കമാന്റ് നിയോഗിച്ച അശോക് ചവാൻ കമ്മിറ്റി ഓൺലൈനിൽ തെളിവെടുപ്പ് നടത്തിയപ്പോൾ പ്രതിപക്ഷത്തെ മുൻനേതാവും അഞ്ചുകൊല്ലം പ്രതിപക്ഷത്തെ നയിച്ച ബഹുമാനപ്പെട്ട രമേശ് ചെന്നിത്തല പറഞ്ഞത് തോൽക്കാനുള്ള കാരണം

സംഘടനാ ദൗർലഭ്യംമൂലം ബൃത്തുകൾ നിർജ്ജീവമായതും സ്ത്രീകൾ പോലും കൊടുക്കാൻ കഴിയാത്തതുകൊണ്ടാണെന്നുമാണ്. എന്നാൽ ശ്രീ. രമേശ് ചെന്നിത്തല ഇങ്ങനെ പറഞ്ഞപ്പോൾ, സർക്കാരിനെതിരെ അദ്ദേഹം ഉന്നയിച്ച പല ആരോപണങ്ങൾക്കും വിശ്വാസ്യത ഉണ്ടായിരുന്നില്ലെന്നും ഓരോ ആരോപണങ്ങളും ജനങ്ങൾ തള്ളിക്കളയുകയായിരുന്നുവെന്നാണ് മറുപക്ഷം എം.എൽ.എ.- മാരും പാർട്ടി നേതാക്കളും പറഞ്ഞത്. ബഹുമാനപ്പെട്ട പി. ടി. തോമസ്, മലിനപ്പെട്ട കടപ്രയാർ നദി നമുക്ക് ശുദ്ധീകരിക്കാം. എന്നാൽ ആകെ മലിനപ്പെട്ടിരിക്കുന്ന കെ.പി.സി.സി.-യുടെ അവസ്ഥയെന്താണ്? കേരള പ്രദേശ് കോൺഗ്രസ് കമ്മിറ്റിയെ കേരള കട്ടപാറ കോൺഗ്രസ് കമ്മിറ്റി എന്നാക്കി മാറ്റിയില്ലേ നിങ്ങൾ എല്ലാവരും കൂടി. ആകാശവാണിയിൽ മുൻ കൗതുക വാർത്തകളുണ്ടായിരുന്നു. ഇന്നത് വീണ്ടും പ്രക്ഷേപണം ചെയ്തിരുന്നുവെങ്കിൽ ഒരുപക്ഷേ കേരളത്തിലെ കോൺഗ്രസിന് വേണ്ടി അവർ ഏറ്റവും കൂടുതൽ സമയം നീക്കിവയ്ക്കേണ്ടി വരുമായിരുന്നു. അഞ്ച് കൊല്ലക്കാലം ജനവിരുദ്ധ രാഷ്ട്രീയം കൈകാര്യം ചെയ്ത നിങ്ങൾ വാശാന പെരുമഴയുമായിട്ടാണ് ഈ തെരഞ്ഞെടുപ്പിനെ നേരിട്ടത്. ജീവിച്ചിരിക്കുമ്പോൾ അയൽവാസിക്ക് തന്റെ പുന്തോപ്പിൽ നിന്ന് ഒരു പൂവ് പോലും നൽകാത്തവൻ അയൽവാസി മരിക്കുമ്പോൾ വലിയ പുഷ്പചക്രം നൽകുന്നുവെന്നത് ഒരു ഹ്രസ്വ പഴമൊഴിയാണ്.

അധികാരത്തിൽ ഉണ്ടായിരുന്നപ്പോൾ സാമൂഹിക പെൻഷനുകൾ വർദ്ധിപ്പിക്കാതെയും കൃത്യസമയത്ത് കൊടുക്കാതെയുമിരുന്ന നിങ്ങൾ ഈ തെരഞ്ഞെടുപ്പിൽ ജനങ്ങളോട് പറയുകയാണ്, ഞങ്ങൾ അധികാരത്തിൽ വന്നാൽ കുടുംബത്തിന് 6,000/- രൂപ, ഭാര്യയ്ക്ക് 3,000/- രൂപ എന്നാക്കെ. ഇത് ഈ പഴമൊഴിയെ അനുസ്മരിപ്പിക്കുന്നതാണ്. അത് ജനം തള്ളിക്കളഞ്ഞു. അതേസമയം ഉള്ളത് സമയത്ത് കൊടുക്കുന്ന എൽ.ഡി.എഫ്. സർക്കാർ ക്ഷേമപെൻഷൻ വർദ്ധിപ്പിക്കുമെന്ന് പറഞ്ഞപ്പോൾ ജനങ്ങളത് വിശ്വസിച്ചു. ഈ സർക്കാരിന് അനുകൂലമായി അവർ വോട്ട് ചെയ്തു. ഈ തെരഞ്ഞെടുപ്പിൽ എൽ.ഡി.എഫ്.-ന്റെ വിജയത്തെ ഒരു ചൈനീസ് പഴമൊഴിയിലൂടെ നമുക്ക് സ്വാഗതം ചെയ്യാം. പ്രതികൂല സാഹചര്യങ്ങളോട് പൊരുതിനേടുന്ന വിജയമാണ് ഏറെ ആസ്വാദ്യകരം. പ്രതിപക്ഷത്തെ രണ്ട് മുന്നണികളും വിശ്വാസത്തെ മുൻനിർത്തിയാണ് ഈ തെരഞ്ഞെടുപ്പിൽ വോട്ട് ചോദിച്ചത്. വിശ്വാസം എന്നുപറഞ്ഞാൽ ആചാരമാണ്. വിശ്വാസമാണ് വിഷയമെങ്കിൽ ജനങ്ങൾക്ക് ആശയക്കുഴപ്പം ഉണ്ടായില്ല. തെരഞ്ഞെടുപ്പ് യോഗത്തിൽ ശരണം വിളിച്ച പ്രധാനമന്ത്രിയെയും പോളിംഗ് ബുത്തിലേയ്ക്കുള്ള യാത്രയിൽ വിശ്വാസത്തിന്റെ ഒരു ഡോസ് കുത്തിവയ്ക്കാൻ ശ്രമിച്ച സുകുമാരാദികളെയും അതിനൊപ്പം നിന്ന സ്ഥാനാർത്ഥികളെയും ജനം ഒരുപോലെ നിരാകരിക്കുന്നതാണ് ഈ

തെരഞ്ഞെടുപ്പിൽ കേരളം കണ്ടത്. വിശ്വാസ സംരക്ഷണത്തിനും ഭരണഘടനാപരമായ അസാധ്യമായ കരട് നിയമവുമായി വന്ന കോൺഗ്രസ്സിനെയും ഇവിടെ നിരാകരിക്കപ്പെട്ടു. രാഷ്ട്രീയമായ അശ്ശീലങ്ങളെ ഇടച്ചമാറ്റി മതാതീതമായ രാഷ്ട്രീയ ചിന്തയാൽ ഭരണഘടനാപരമായ ഉത്തരവാദിത്വബോധത്തോടെ ഈ തെരഞ്ഞെടുപ്പിൽ രാഷ്ട്രീയ കേരളം പ്രതികരിക്കുകയായിരുന്നു. മനോരമാദികളാകട്ടെ നിറഞ്ഞാടുകയായിരുന്നു. ഇടതുപക്ഷ രാഷ്ട്രീയത്തിന്റെ അന്ത്യത്തിനുവേണ്ടി എൽ.ഡി.എഫ്.-നെതിരെ പ്രതികൂട് തീർത്ത് വിചാരണ നടത്തി അവർ തന്നെ 'കേരളം വലത്തോട്ട്' എന്ന് വിധി കൽപ്പിച്ചു. പക്ഷെ, അതിനപ്പുറമായിരുന്നു കേരളീയരുടെ ജനമനസ്സ്. എന്റെ മണ്ഡലമുൾപ്പെടെ രാഷ്ട്രീയ ഭ്രമിശാസ്ത്രമറിയാത്ത ചില കൂപമണ്ഡലങ്ങൾ നടത്തിയ പ്രീപോൾ സർവ്വെയും പോസ്റ്റ്പോൾ സർവ്വെയും ജനം വലിച്ച് തോട്ടിലെറിഞ്ഞു. അവരുടെ കണക്ക് ശരിയായിരുന്നെങ്കിൽ ഞങ്ങളുടെ കൂട്ടത്തിൽ ഇവിടെ 30 പേരെങ്കിലും ചുരുങ്ങിയത് എത്തുമായിരുന്നില്ല.

2016-ൽ തൃക്കരിപ്പൂർ മണ്ഡലത്തിൽ എനിക്ക് 16,000 വോട്ടിന്റെ ഭൂരിപക്ഷമുണ്ടായിരുന്നു. ഇത്തവണ അത് 26,000 വോട്ടായി തൃക്കരിപ്പൂരിലെ പ്രബുദ്ധരായ ജനങ്ങൾ ഇടതുപക്ഷ ജനാധിപത്യമുന്നണിക്ക് വോട്ട് നൽകി. 100 ബയണറുകളെക്കാൾ ശക്തിയുള്ളതാണ് 4 പത്രങ്ങളെന്ന് ഒരിക്കൽ നെപ്പോളിയൻ



പറഞ്ഞിട്ടുണ്ട്. വയലാറിലും കരിവെള്ളൂരിലും ബയണറുകളെ അതിജീവിച്ച ചെങ്കൊടി പ്രസ്ഥാനത്തിൽ പിറന്നവീണവരാണ് ഈ അംഗങ്ങളിൽ പലരും. കുതിരശക്തിയുള്ള വലതുപക്ഷ മാധ്യമപ്പടയുടെ ശരിയുടെ നീതിയുടെ തെളിമയാർന്ന രാഷ്ട്രീയ നിലപാടിന്റെ പ്രതിരോധ കോട്ട തീർത്ത് തകർത്തുവിട്ട കാഴ്ചയാണ് ഈ തെരഞ്ഞെടുപ്പിൽ കേരളം ദർശിച്ചത്. വിജയകാരണങ്ങൾ പലതാണ്. ഒന്ന്, ഇക്കഴിഞ്ഞ കാലയളവിൽ പിണറായി സർക്കാർ നടത്തിയിട്ടുള്ള വികസന ക്ഷേമ പ്രവർത്തനങ്ങൾക്കുള്ള അംഗീകാരമാണ് ഈ തെരഞ്ഞെടുപ്പിൽ നേടിയെടുത്തിട്ടുള്ള ഉജ്ജ്വലമായ വിജയം. രണ്ട്, ദുരിതകാലത്ത് ചേർത്തുപിടിക്കാനും അവരുടെ രക്ഷയ്ക്കും അവർക്ക് സാന്ത്വനവചസ്സേകി പരിഹാരങ്ങൾ നിർദ്ദേശിച്ചും ജനങ്ങളോടൊത്ത് നിൽക്കാൻ തയ്യാറുള്ള, സന്നദ്ധതയുള്ള ഒരു നാടിന്റെ കാവൽക്കാരനായ മുഖ്യമന്ത്രിയും സർക്കാരും ഒപ്പമുണ്ടെന്നുള്ള ഒരു ജനതയുടെ തിരിച്ചറിവാണ് ഈ തെരഞ്ഞെടുപ്പിൽ ഇടതുപക്ഷത്തെ വിജയിപ്പിക്കാൻ അവരെ പ്രേരിപ്പിച്ചത്.

മതന്യൂനപക്ഷ വിഭാഗങ്ങൾക്ക് കേരളത്തിലെ മുഖ്യമന്ത്രിയിലും ഇടതുപക്ഷജനാധിപത്യ മുന്നണിയിലുമുണ്ടായ വിശ്വാസ്യതയാണ് പൗരത്വ നിയമഭേദഗതി ബിൽ ഉൾപ്പെടെയുള്ളവ ചർച്ച ചെയ്യപ്പെട്ടപ്പോൾ നടത്തിയ പോരാട്ടത്തിലൂടെ ദർശിക്കാൻ കഴിയുന്നത്. സ്വയം പ്രഖ്യാപനം നടത്തുന്ന

മുസ്ലീംലീഗിൽ നിന്ന് വ്യത്യസ്തമായി ഇടതുപക്ഷ മതനിരപേക്ഷ ശക്തികൾ മതനിരപേക്ഷതയുടെ രാഷ്ട്രീയം കൈകാര്യം ചെയ്യുന്ന ഇടതുപുരോഗമന ശക്തികൾ, പുരോഗമന രാഷ്ട്രീയ പ്രസ്ഥാനങ്ങൾ, കമ്മ്യൂണിസ്റ്റ് പ്രസ്ഥാനങ്ങൾ അവർ എടുക്കുന്ന രാഷ്ട്രീയ നിലപാടുകൾക്കുള്ള അംഗീകാരം കൂടിയാണ് ഇത്. കേരളത്തിലെ മതന്യൂനപക്ഷ വിഭാഗങ്ങളിൽ ഉണ്ടായിട്ടുള്ള വിശ്വാസ്യതമൂലമാണ് ഈ തെരഞ്ഞെടുപ്പിൽ ഉജ്ജ്വലമായ വിജയം ഇടതുപക്ഷത്തിന് കൈവരിക്കാൻ കഴിഞ്ഞത്. ഇതിനുമപ്പുറം വർത്തമാനകാല ഇന്ത്യയിൽ ഒരു സംസ്ഥാന ഗവൺമെന്റിന് ഭരണനിർവ്വഹണം നടത്തിക്കൊണ്ടുപോകാൻ ഒരുപാട് പരിമിതികളുണ്ട്. എന്നാൽ ആ പരിമിതികളെയെല്ലാം മറികടന്നുകൊണ്ട് വളരെ കൃത്യതയോടുകൂടി പ്രായോഗിക ബദലുകൾ സൃഷ്ടിച്ചുകൊണ്ടുള്ള ഭരണമുന്നേറ്റത്തിനുള്ള ഒരു അംഗീകാരമാണ് ഈ തെരഞ്ഞെടുപ്പ് വിജയം. രാജ്യരക്ഷയ്ക്കായി ഇടതുമതേതര ശക്തികളുടെ ശക്തമായ സാന്നിധ്യവും മുന്നേറ്റവും ഈ കാലം നമ്മോട് ആവശ്യപ്പെടുന്നു. ഉദാരവത്കരണത്തിന്റെയും ആഗോളീകരണത്തിന്റെയും സ്റ്റീംറോളർ ജനകോടികളെ ചതച്ചുരക്കുമ്പോൾ ബദലുകൾ സൃഷ്ടിച്ചുകൊണ്ട് ഇവിടെ ഇടതുപക്ഷ ജനാധിപത്യമുന്നണി മുന്നോട്ടുപോകുകയാണ്. ഇടതുപക്ഷം ഒരു രാഷ്ട്രീയ പ്രതിനിധാനമാണ്. ഈ ഗവൺമെന്റ് ദരിദ്രരുടെയും തൊഴിലാളികളുടെയും സാധാരണക്കാരായ

ജനതയുടെയും ഹൃദയപക്ഷത്താണ്; ഇനിയും മുന്നോട്ട് കുതിക്കുകതന്നെ ചെയ്യും. കളമ്പടിച്ചവരുന്ന ഈ ജനകീയ അശ്വത്തെ പിടിച്ചുകെട്ടാൻ നിങ്ങൾക്കാവില്ല. വരും നാളുകളിൽ ഇടതുപക്ഷ ജനാധിപത്യമുന്നണി ഏറ്റവും ഉജ്ജ്വലമായിട്ടുള്ള ഇടപെടലുകളുമായിട്ടാണ് മുന്നോട്ടുപോകുന്നത്. ഇവിടെ നയപ്രഖ്യാപന പ്രസംഗത്തിൽ 30,000 യുവസംരംഭകർക്ക് ഇതിനകം തൊഴിലവസരം ലഭ്യമാക്കാൻ കഴിഞ്ഞ സ്റ്റാർട്ട് അപ് മിഷന്റെ ശാക്തീകരണത്തെക്കുറിച്ചാണ് പറഞ്ഞത്. വിശപ്പരഹിത കേരളമെന്ന ലക്ഷ്യത്തിൽനിന്ന് പോഷകാഹാര സുരക്ഷയിലേയ്ക്കുള്ള മുന്നേറ്റം, അടിസ്ഥാനാവശ്യങ്ങൾ നിറവേറ്റാനുള്ള സർക്കാരിന്റെ ജാഗ്രത വിളംബരം ചെയ്യുന്നു.

പൊതു വിദ്യാഭ്യാസരംഗത്ത് കൈവരിക്കാനായ ഉൽകൃഷ്ടത ഉന്നത വിദ്യാഭ്യാസരംഗത്തേയ്ക്കും വ്യാപിപ്പിക്കാനുള്ള നയം മാനവവിഭവശേഷി വികസനത്തിലൂടെ നാടിന്റെ വികസനം സാധ്യമാകും. ഇവിടെ അഞ്ചുവർഷം കൊണ്ട് അഞ്ചുലക്ഷം പേർക്ക് തൊഴിൽ നൽകുമെന്ന് പ്രഖ്യാപിക്കുകയുണ്ടായി. അങ്ങനെ വന്നപ്പോൾ കേരളത്തിലെ സമസ്തവിഭാഗം ജനങ്ങളും ഇടതുപക്ഷത്തിന് അനുകൂലമായി വോട്ടുചെയ്തു. അത് യുവജനങ്ങൾക്കും തൊഴിലാളികൾക്കും കൃഷിക്കാർക്കും സമസ്ത വിഭാഗം ജനങ്ങൾക്കും ഈ സർക്കാരിലുണ്ടായിട്ടുള്ള വിശ്വാസ്യതയാണ്. വരും നാളുകളിലും ഉജ്ജ്വലമായ മുന്നേറ്റം നടത്താൻ

ഇടതുപക്ഷ ജനാധിപത്യമുന്നണിക്ക് കഴിയുമെന്നുള്ള കാര്യത്തിൽ തർക്കമില്ല. അതുകൊണ്ട് ഈ നന്ദിപ്രമേയത്തെ ഞാൻ അനുകൂലിക്കുകയാണ്.

പ്രതിപക്ഷനേതാവ് (ശ്രീ. വി. ഡി. സതീശൻ): സർ, ഇവിടെ ബഹുമാനപ്പെട്ട ഗവർണ്ണർ നടത്തിയ നയപ്രഖ്യാപന പ്രസംഗത്തിന് നന്ദിപ്രമേയം അവതരിപ്പിച്ചത് ബഹുമാനപ്പെട്ട കെ. കെ. ശൈലജ ടീച്ചറാണ്. ആ നന്ദിപ്രമേയത്തെ ഞാൻ ശക്തിയായി എതിർക്കുകയാണ്. 20-ാം നൂറ്റാണ്ടിലുണ്ടായ ഏറ്റവും വലിയ സംഭവം രണ്ടാം ലോകമഹായുദ്ധമാണ്. രണ്ടാം ലോകമഹായുദ്ധത്തിനുശേഷം ലോകത്ത് കാലഗണന നിശ്ചയിച്ചിരിക്കുന്നത് രണ്ടാം ലോകമഹായുദ്ധത്തിനുമുമ്പും രണ്ടാം ലോകമഹായുദ്ധത്തിനുശേഷവും എന്നാണ്. കാരണം അതിനുശേഷമാണ് ലോകത്തിലെ സാമ്പത്തികക്രമവും രാഷ്ട്രീയ ക്രമവും മാറിയത്. എല്ലാ വേൾഡ് ഓർഡറും ചെയ്ഞ്ച് ചെയ്ത് സെക്കന്റ് വേൾഡ് വാറിനുശേഷമാണ്. ലോകത്തെ നമ്മളിനു വിലയിരുത്തുമ്പോൾ രണ്ടാം ലോകമഹായുദ്ധത്തിനുമുമ്പും രണ്ടാം ലോകമഹായുദ്ധത്തിനുശേഷവും എന്നാണ് വിലയിരുത്തുക.

21-ാം നൂറ്റാണ്ടിൽ വന്ന ഈ മഹാമാരി ലോകത്തെ മുഴുവൻ കയ്യിലെടുത്ത് അമ്മാനമാടിക്കൊണ്ട് വിരൽത്തുമ്പിൽ നിർത്തിക്കൊണ്ട് മനുഷ്യന്റെ അതുവരെയുള്ള ശാസ്ത്രത്തിലും മറ്റു കാര്യങ്ങളിലുമുണ്ടായ മഹാ

വിജയങ്ങളെപ്പോലും ചെറുതാക്കിക്കൊണ്ടിരിക്കുകയാണ്. മഹാമാരിയുടെ ഈ തേരോട്ടം, ഇനിയും രോഗികൾ ഉണ്ടാകുമെന്നും മരണങ്ങൾ ഉണ്ടാകുമെന്നും വൈറസുകൾ വരുമെന്നുമുള്ള മുന്നറിയിപ്പുകൾ ലോകത്ത് വലിയ മാറ്റങ്ങൾ ഉണ്ടാക്കിയിരിക്കുന്നു. 21-ാം നൂറ്റാണ്ടിലെ കാലഗണന കോവിഡിനുമുമ്പും കോവിഡിനോടൊപ്പവും കോവിഡിനുശേഷവും എന്നരീതിയിൽ മാറാൻ പോകുകയാണ്. നമ്മൾ കോവിഡിനോടൊപ്പമാണ്. നമ്മൾ ആ അവസരത്തെ ശ്രദ്ധിക്കണം. ഇതുവരെയുള്ള നയസമീപനമല്ല ഒരു വകുപ്പുമായി ബന്ധപ്പെട്ട് സ്വീകരിക്കേണ്ടത്. കാരണം ഈ മഹാമാരി എല്ലാത്തിലും മാറ്റങ്ങൾ വരുത്തിയിരിക്കുന്നു. ഇതുവരെയുള്ള സമീപനത്തോടുകൂടി ഒരു പബ്ലിക് പോളിസി നമുക്ക് ഉണ്ടാക്കാൻ കഴിഞ്ഞു. ഇന്നത്തെ സാഹചര്യം വരാനിരിക്കുന്ന സാഹചര്യങ്ങൾ എല്ലാം മനസ്സിൽ വച്ചുകൊണ്ടാണ് പബ്ലിക് പോളിസിയുണ്ടാക്കേണ്ടത്. നമ്മൾ പൊതുപ്രവർത്തകരാണ്, ജനപ്രതിനിധികളാണ്. നമ്മളാണ് പബ്ലിക് പോളിസിയുണ്ടാക്കുന്നതിന് നേതൃത്വം കൊടുക്കേണ്ട ആളുകൾ. ഉദ്യോഗസ്ഥരുടെ കൈകളിൽ അതിന്റെ ഡ്രാഫ്റ്റ് രൂപം കൊണ്ടാലും ജനങ്ങളുടെ ഭാഗത്തുനിന്ന് പബ്ലിക് പോളിസി ഉണ്ടാകുമ്പോൾ ജനങ്ങളുടെ ഭാഗത്തുനിന്ന് നിർദ്ദേശങ്ങൾ കൊടുക്കേണ്ടതും ഏതു പോളിസി നടപ്പാക്കുമ്പോഴും അത് സാധാരണക്കാരായ ജനങ്ങളെ

എങ്ങനെയാണ് ബാധിക്കുന്നതെന്ന് അവരുടെകൂടെ നിന്ന് നാം ചിന്തിക്കണം. ഏതു വകുപ്പുമായി ബന്ധപ്പെട്ട് ഒരു പബ്ലിക് പോളിസി വന്നാലും ആ ചിന്ത രാഷ്ട്രീയ പ്രവർത്തകരായ പൊതുപ്രവർത്തകരായ ജനപ്രതിനിധികളായ നമ്മുടെ മനസ്സിലുണ്ടാകണം. ആ ഒരു കാഴ്ചപ്പാട് ഗവർണ്ണറുടെ നയപ്രഖ്യാപന പ്രസംഗത്തിലുണ്ടായില്ല എന്നുള്ള ഒരു ദുഃഖം ഞാനിവിടെ പങ്കുവയ്ക്കുകയാണ്.

ഇന്ന് ഏറ്റവും പ്രധാനമായി കരുതേണ്ടത് ആരോഗ്യനയം തന്നെയാണ്. ആരോഗ്യനയത്തിൽ അടിസ്ഥാനപരമായ മാറ്റമുണ്ടാക്കണം. നമ്മളിപ്പോഴും പഴയ പ്രതാപം പറഞ്ഞുനിൽക്കുകയാണ്. രാജഭരണ കാലത്തും മിഷണറിമാരുടെ കാലത്തും കേരളത്തിലെ ആരോഗ്യരംഗത്ത് പ്രത്യേകമായ മാറ്റങ്ങളുണ്ടായിരുന്നെന്ന് നമുക്ക് വിസ്മരിക്കാൻ കഴിയില്ല. 1957 മുതൽ കേരളത്തിലുണ്ടായ ജനകീയ ഗവൺമെന്റുകളെല്ലാം മറ്റ് സംസ്ഥാനങ്ങളെക്കാൾ മെച്ചപ്പെട്ട ഒരാരോഗ്യ സംവിധാനം കേരളത്തിലുണ്ടാക്കുന്നതിനുവേണ്ടി വലിയ പങ്ക് വഹിച്ചിട്ടുണ്ട്. ശ്രീമതി കെ. കെ. ശൈലജ ടീച്ചറുടെ പ്രസംഗത്തിൽ അക്കാര്യങ്ങളെല്ലാം സൂചിപ്പിച്ചു. പക്ഷെ, കാലം വളരെ വേഗത്തിൽ മാറുകയാണ്. ഞാൻ ഇന്ന് രാവിലെ പ്രസംഗത്തിൽ സൂചിപ്പിച്ചതുപോലെ, എന്നെ സങ്കടപ്പെടുത്തിയ ഒരു കാര്യം നമ്മൾ വിചാരിച്ചിട്ടുപോലും മരണത്തിൽ നിന്ന് ഒരു രോഗിയെ രക്ഷിക്കാൻ കഴിയാത്ത തരത്തിലേയ്ക്ക് കാര്യങ്ങൾ പോകുന്നു.

ജനപ്രതിനിധിയായ ഞാൻ 12 ആശുപത്രികളിൽ വിളിച്ചിട്ടുപോലും ഒരു വെന്റിലേറ്റർ ബെഡ് കിട്ടാത്തൊരു ദിവസമുണ്ട്. ഞാൻ പറഞ്ഞ രോഗി സൗകര്യങ്ങളില്ലാത്ത ഒരാശുപത്രിയിൽ കിടന്ന് മരിച്ചു. ഞാനിത് ഗവൺമെന്റിനെ കുറ്റപ്പെടുത്താൻവേണ്ടി പറയുന്നതല്ല. ജനപ്രതിനിധി എന്ന നിലയിൽ ഞാനത് ആലോചിച്ചു. നമുക്ക് അങ്ങനെയൊരു സംവിധാനത്തിലേയ്ക്ക്, രോഗങ്ങൾ കുറേക്കൂടി പടർന്നിരുന്നെങ്കിലോ; ഇതിനേക്കാൾ കൂടുതൽ ആളുകൾ മരിക്കുന്ന....., ഇത് ആരുടെയും കുറവല്ല. പെട്ടെന്നുണ്ടാകുന്നതല്ലേ; ഇതിനൊരു ദീർഘവീക്ഷണം വേണം. കാരണം ഇനിയും വൈറസുകൾ ഉണ്ടാകുമെന്ന് ഗ്ലോബൽ വൈറസ് നെറ്റ്‌വർക്ക് മുന്നറിയിപ്പ് തരുന്നു. നാല്പത്തിയഞ്ചോളം വൈറസുകളുണ്ട്. ഈ വൈറസിന് എപ്പോഴും മ്യൂട്ടേഷൻ വന്ന് നമ്മളിലേയ്ക്ക് വരാൻ സാധ്യതയുണ്ടെന്നാണ് പറയുന്നത്. ഇതിലൂടെ നമുക്ക് കുറേ പാഠങ്ങൾ പഠിക്കാനുണ്ട്. ഏത് വന്നാലും നമുക്ക് നേരിടുന്നതിനുവേണ്ടി നമ്മുടെ ആരോഗ്യ സംവിധാനങ്ങളെ സജ്ജമാക്കുന്നതിനുവേണ്ടി ഇതുവരെയുള്ള നയങ്ങൾ നമ്മളൊന്ന് മാറ്റി എഴുതേണ്ട? ഞാൻ നല്ല അർത്ഥത്തിലാണ് പറയുന്നത്, ആ നയങ്ങൾ നമുക്ക് മാറ്റിയെഴുതണം.

അതുപോലെ വിദ്യാഭ്യാസ നയം, ഞാൻ കഴിഞ്ഞദിവസം ഇവിടെ സൂചിപ്പിച്ചു. നമ്മുടെ മാതാപിതാക്കളുടെ ഫസ്റ്റ് പ്രയോറിറ്റി കുട്ടികളുടെ

വിദ്യാഭ്യാസമാണ്. ഒരു വർഷമായി അതുസംബന്ധിച്ച ഉത്കണ്ഠയാണ്. ഒന്നാം ക്ലാസിൽ ചേർന്ന കുട്ടിക്കുപോലും സ്കൂളിൽ പോകാൻ സാധിച്ചിട്ടില്ല. അതിനെക്കുറിച്ച് നമ്മളാലോചിക്കണം. ഓൺലൈൻ ക്ലാസുകളെക്കുറിച്ച് പരാതി ഉണ്ടായിട്ടില്ല. പക്ഷെ, ഓൺലൈൻ ക്ലാസുകളുടെ സക്ലസ് റേറ്റ് എന്താണെന്ന് നമ്മൾ പരിശോധിക്കണം. വിദ്യാഭ്യാസ വിദഗ്ദ്ധരെ വെച്ചുകൊണ്ട് നിലവിലുള്ള സംവിധാനം എങ്ങനെ മെച്ചപ്പെടുത്താൻ കഴിയുമെന്ന് നമ്മൾ ആലോചിക്കേണ്ട? ഇതിങ്ങനെ പോയാൽ മതിയോ? ഈ വർഷവും ഇങ്ങനെ പോയാൽ തുടർച്ചയായി രണ്ട് വർഷങ്ങൾ, ഹയർ സ്റ്റഡീസിന് പോകേണ്ട കുട്ടികൾക്കും ഉയർന്ന ക്ലാസുകളിലേയ്ക്ക് പോകേണ്ട കുട്ടികൾക്കുമാവശ്യമായ അടിസ്ഥാനപരമായ വിജ്ഞാനം ലഭ്യമാകുന്നുണ്ടോ; അവരുടെ മാനസികാവസ്ഥ എന്താണ്; സ്കൂളിൽ പോകാതെ വീട്ടിലിരുന്ന് ഫോണിന്റെയും ടി.വി.-യുടെയും മുന്നിലിരുന്ന് പഠിക്കുമ്പോൾ അവർക്കുണ്ടാകുന്ന മാറ്റം, ഇതിനെക്കുറിച്ച് ചൊക്കെ നമ്മൾ പഠിക്കണം. ഒരു വർഷം കഴിഞ്ഞു. അക്കാര്യം പരിശോധിക്കണം. വിദ്യാഭ്യാസ രംഗത്ത് വരുത്തേണ്ട മാറ്റങ്ങൾ, പല രാജ്യങ്ങളും പല രീതിയിൽ സ്കൂളിലിരുത്തി ഷിഫ്റ്റായും അകലം പാലിച്ച് ഒറ്റയ്ക്ക് ഒരു കുട്ടി ഇരിക്കുന്നതാണെന്നുള്ള രീതിയിലുള്ള സംവിധാനങ്ങളാണ് ഏർപ്പെടുത്തിയിരിക്കുന്നത്. നമുക്ക് കുട്ടികൾ കൂടുതലുണ്ടെന്ന് ശരിയാണ്. മറ്റ് രാജ്യങ്ങളിലേതുപോലുള്ള സംവിധാനങ്ങൾ



നടപ്പിലാക്കുകയെന്നത് അത്ര എളുപ്പമല്ല. പക്ഷെ, നമ്മുടേതായ സാഹചര്യത്തിൽ ഇതിനെ എങ്ങനെ മെച്ചപ്പെടുത്താൻ കഴിയുമെന്ന് ഗൗരവമായി ആലോചിക്കണം. അടിസ്ഥാനപരമായ മാറ്റം വിദ്യാഭ്യാസ നയത്തിലുണ്ടാകണം.

കൃഷിയുടെയും വ്യവസായത്തിന്റെയും കാര്യത്തിലൊക്കെ ഇങ്ങനെയുള്ള ആലോചനകളുണ്ടാകണം. നമ്മുടെ സംസ്ഥാനം ടൂറിസ്മുകളെ ആകർഷിക്കുന്ന സംസ്ഥാനമാണെന്ന് നമ്മൾ പറയാറുണ്ട്. ഹോസ്പിറ്റാലിറ്റി ഇൻഡസ്ട്രി തകർന്ന് തരിപ്പണമായി. എത്ര സ്ഥാപനങ്ങളാണ് അടച്ചുപൂട്ടിപ്പോയത്. അതുമായി ബന്ധപ്പെട്ട് ടാക്സി, ഓട്ടോറിക്ഷ തൊഴിലാളികളെല്ലാം ദുരിതത്തിലാണ്. കഴിഞ്ഞ പത്തോ പതിനഞ്ചോ വർഷത്തിനിടയിൽ എത്രയോ ആളുകൾ എത്രയോ രൂപ കേരളത്തിൽ സ്വകാര്യ മേഖലയിൽ ഇൻവെസ്റ്റ് ചെയ്തു, ആ സ്ഥാപനങ്ങളെല്ലാം അടച്ചുപൂട്ടി അവരുടെ ജീവനക്കാരുൾപ്പെടെയുള്ളവർക്ക് തൊഴിൽ നഷ്ടമുണ്ടായിരിക്കുന്നു. ഹോസ്പിറ്റാലിറ്റി ഇൻഡസ്ട്രി കേരളത്തിന്റെ അടിമാനമാണ്. ലോകത്തിന്റെ ടൂറിസം ഡെസ്റ്റിനേഷനാക്കി കേരളത്തെ മാറ്റുമെന്ന് അഭിമാനിച്ചിരുന്ന ആളുകളാണ് നമ്മൾ. ആ ടൂറിസത്തെ ലോകത്തിന്റെ ടൂറിസം ഡെസ്റ്റിനേഷനാക്കി മാറ്റാൻ വേണ്ടി മാറിമാറി വന്ന ഗവൺമെന്റുകളുടെ പരിശ്രമത്തിനൊടുവിൽ കേരളത്തിലെ ഹോസ്പിറ്റാലിറ്റി ഇൻഡസ്ട്രി തകർന്ന് തരിപ്പണമായി കിടക്കുന്നു. ഒരു സ്പെഷ്യൽ പാത്രം നിലത്തുവീണാൽ എന്നതുപോലെ

കൂട്ടിയോജിപ്പിക്കാൻ പോലും കഴിയാതെ ചിതറി കിടക്കുന്നു. അതുമായി ബന്ധപ്പെട്ട് പ്രത്യക്ഷമായും പരോക്ഷമായും ജീവിക്കുന്നവരുടെ സങ്കടങ്ങൾ എത്ര വലുതാണ്. തൊഴിൽ നഷ്ടപ്പെട്ട, ജീവിതത്തിന്റെ രണ്ടറ്റവും കൂട്ടിമുട്ടിക്കാൻ പ്രയാസപ്പെടുന്ന സാധാരണക്കാരായ കൂലിത്തൊഴിലാളികളുടെയും മറ്റെല്ലാവരുടെയും ജീവിതത്തിൽ അത് കടന്നുവന്നിരിക്കുന്നു. നമ്മുടെ ഇക്കോണമിയെക്കുറിച്ച് ബഹുമാനപ്പെട്ട പ്രതിപക്ഷ ഉപനേതാവ് ഇവിടെ സൂചിപ്പിച്ചു. നമ്മുടെ ഇക്കോണമി തകരുന്നു. നമുക്ക് നികുതി വരുമാനമുണ്ടാകുന്നില്ല. ലോകത്ത് ഇത്തരം ഘട്ടങ്ങളുണ്ടായപ്പോൾ അതിനെ മറികടക്കാനെന്താണ് ചെയ്തത്? നമ്മൾ കെയ്സിയൻ തിയറിയെക്കുറിച്ച് സംസാരിക്കും. 1930-ലെ ഗ്രേറ്റ് ഡിപ്രഷൻ മുതൽ ഇത്തരം ഘട്ടങ്ങളെ നേരിട്ടത്, ഇപ്പോഴും ലോകരാജ്യങ്ങൾ നേരിടുന്നത്, ജോൺ മെയ്യാഡ് കെയ്സിന്റെ കെയ്സിയൻ തിയറി വച്ചുകൊണ്ടാണ്. കാരണം നമ്മൾ മാർക്കറ്റിലേക്ക് പണം പമ്പ് ചെയ്ത് മാർക്കറ്റിനെ ഉത്തേജിപ്പിക്കണം. മാർക്കറ്റ് തകർന്നിരിക്കുന്നു, കച്ചവടങ്ങളില്ല. അതാണ് ജനജീവിതം സ്തംഭനാവസ്ഥയിലെന്ന് പറഞ്ഞത്. ബഹുമാന്യനായ പ്രതിപക്ഷ ഉപനേതാവ് പറഞ്ഞതിനെ തെറ്റിദ്ധരിക്കണ്ട. അത് നിങ്ങളുണ്ടാക്കിയതാണെന്നല്ല അദ്ദേഹം പറഞ്ഞതിന്റെ അർത്ഥം. അത് യാഥാർത്ഥ്യമാണ്. നിയമസഭയിൽ സംസാരിക്കുമ്പോൾ

യാഥാർത്ഥ്യബോധത്തോടുകൂടി സംസാരിക്കേണ്ട? കടകൾ മുഴുവൻ അടച്ചുപൂട്ടിയിരിക്കുന്നു. എന്തിനാണ് കറൻസി? എന്റെ കയ്യിൽനിന്ന് നിങ്ങളുടെ കയ്യിലേയ്ക്കും, നിങ്ങളുടെ കയ്യിൽനിന്ന് മൂന്നാമന്റെ കയ്യിലേയ്ക്കും കൈമാറ്റം ചെയ്യപ്പെടേണ്ട മാധ്യമമാണ് കറൻസി. എവിടെയെങ്കിലും ഒരു സ്ഥലത്തിരുന്നാൽ അതിന് കടലാസിന്റെ വിലയേയുള്ളൂ. നമ്മുടെ മാർക്കറ്റിനെ ഉത്തേജിപ്പിക്കേണ്ട? അതുകൊണ്ടാണ് ഞങ്ങൾ കേന്ദ്രതലത്തിലും സംസ്ഥാന തലത്തിലും ഡയറക്ട് ബെനിഫിറ്റ് ട്രാൻസ്ഫർ വേണമെന്ന നിർദ്ദേശം വച്ചത്. നേരിട്ട് ആളുകൾക്ക് പണം കൊടുക്കണം. സ്വകാര്യ മേഖലയിൽനിന്നും സർക്കാർ മേഖലയിൽനിന്നും ശമ്പളം വാങ്ങുന്നവരല്ലാതെയുള്ള കേരളത്തിലെ 60 ലക്ഷം കുടുംബങ്ങളെ സഹായിക്കാൻ ഡയറക്ട് ബെനിഫിറ്റ് ട്രാൻസ്ഫർ കൊടുക്കണം. അതിന് കേന്ദ്ര ഗവൺമെന്റിന്റെയും സംസ്ഥാന ഗവൺമെന്റിന്റെയും സഹായം വേണം. പതിനായിരം രൂപ പാവപ്പെട്ട ഒരു കുടുംബത്തിന് കൊടുത്താൽ അതിലൊരു രൂപ ബാക്കിലിടുമോ? എത്ര കുടുംബങ്ങൾക്ക് കൊടുക്കണമെന്ന് ഗവൺമെന്റാണ് ആലോചിക്കേണ്ടത്. ആ രൂപ അവരെന്താണ് ചെയ്യാൻ പോകുന്നത്; ആ പതിനായിരം രൂപയും വിപണിയിൽ ചെലവഴിക്കും. അങ്ങനെ വിപണി സജീവമാകും. ഇതുപോലെ പതിനായിരം കോടി രൂപ കൊടുത്താൽ അതിൽ ശരാശരി പതിനഞ്ച് ശതമാനം, അതായത് ആയിരത്തി അഞ്ഞൂറുകോടി രൂപ

ആദ്യത്തെ സർക്കുലേഷനിൽതന്നെ ടാക്സായി സർക്കാരിലേയ്ക്ക് വരും. അതാണ് ഡയറക്ട് ബെനിഫിറ്റ് ട്രാൻസ്ഫറിനെക്കുറിച്ച് ലോകത്തിലെ സാമ്പത്തിക ശാസ്ത്രജ്ഞന്മാർ പറയുന്നത്. മാർക്കറ്റിൽ പണമുണ്ടാകും, ആളുകളുടെ കയ്യിൽ പണമുണ്ടാകും, വിപണി സജീവമാകും, പണം കൈമാറ്റം ചെയ്യപ്പെടും, ആദ്യത്തേതുകളിൽ 15 ശതമാനം ജി.എസ്.ടി. ആയി സർക്കാരിലേയ്ക്ക് വരും. രണ്ടാമുന്നോട് മാസം കഴിയുമ്പോൾ ഈ പണം വീണ്ടും മാർക്കറ്റിൽ ആരോ ഏഴോ പ്രാവശ്യം റൊട്ടേറ്റ് ചെയ്യും. ഓരോ റോട്ടേഷനിലും ശരാശരി പതിനഞ്ച് ശതമാനം വെച്ച് സർക്കാരിലേയ്ക്ക് നികുതിയായി തിരിച്ചുവരും. അപ്പോൾ പല ഗുണങ്ങളുണ്ട്. നേരത്തെ സൂചിപ്പിച്ചതുപോലെ, ആളുകളുടെ കയ്യിൽ പണം വരും, വിപണി സജീവമാകും, സർക്കാരിന്റെ വരുമാനം വർദ്ധിക്കും, എല്ലായിടത്തും ഉല്പാദനം വർദ്ധിക്കും. പല രീതിയിലുള്ള മാറ്റങ്ങളുണ്ടാകും. നമ്മൾ അതിനെക്കുറിച്ചൊക്കെ ആലോചിക്കേണ്ട? കേരള സർക്കാർ കേന്ദ്ര സർക്കാരിന്റെ മുന്നിൽ അത്തരം പ്രൊപ്പോസലുകൾ വയ്ക്കേണ്ട? ഈ വിപണിയെ സജീവമാക്കാൻവേണ്ട നടപടികൾ സ്വീകരിക്കണം. ഇന്നത്തെ നമ്മുടെ പരിതാപകരമായ അവസ്ഥയിൽനിന്നും സാധാരണക്കാരായ പാവങ്ങളെ രക്ഷിക്കാനുള്ള നടപടിയുണ്ടാകണം. ഞാൻ നേരത്തെ പറഞ്ഞതുപോലെ കൊവിഡ് മൂലം അനാഥമാക്കിയ കുടുംബങ്ങളെ സഹായിക്കണം. അവർ ഏത്

കാറ്റഗറിയാണെന്നത് ഗവൺമെന്റാണ് തീരുമാനിക്കേണ്ടത്. ഞങ്ങൾ നിർദ്ദേശം വയ്ക്കുന്നത് ശരിയല്ല, ഗവൺമെന്റ് തീരുമാനിക്കണം. ആരെയൊക്കെ സഹായിക്കാൻ സാധിക്കും? കൊവിഡ് മരണംമൂലം ഒരു കുടുംബം അനാഥമായാൽ അവരെ ചേർത്തുപിടിക്കേണ്ട ഉത്തരവാദിത്വം നമുക്കില്ലേ? ഏത് ഘട്ടംവരെ നമുക്ക് സഹായിക്കാൻ സാധിക്കും? ഇതൊക്കെ പറഞ്ഞാലും പല സ്വകാര്യ ആശുപത്രികളിൽ നിന്നും വരുന്ന ബില്ലുകളെക്കുറിച്ചൊക്കെ അറിയാമല്ലോ? എത്ര വലിയ തുകയാണ് ബില്ലുകളായി വരുന്നത്. വീടും സ്ഥലവും മുഴുവൻ പണയപ്പെടുത്തി കുടുംബനാഥനെ രക്ഷിക്കാൻ ശ്രമം നടത്തിയ എത്രയോ കുടുംബങ്ങളെ നമുക്കെല്ലാവർക്കുമറിയാം. എനിക്കുമാത്രമാണോ? നിങ്ങൾക്കെല്ലാവർക്കും അറിയാം. ഈ സാമ്പത്തിക പ്രയാസങ്ങൾക്കും ബുദ്ധിമുട്ടുകൾക്കുമിടയിൽ ഒരാളുടെ ജീവൻ രക്ഷിക്കാൻ, ഒരു ജീവിതകാലം ആ കുടുംബം ഉണ്ടാക്കിയതുമുഴുവൻ പണയപ്പെടുത്തി ഇനി മുന്നോട്ടുപോകാൻ കഴിയാതെ നിൽക്കുന്ന ആ കുടുംബങ്ങളെക്കുറിച്ച് നമ്മൾ ആലോചിക്കണമെന്ന് ഞാൻ വിനയപൂർവ്വം അഭ്യർത്ഥിക്കുന്നു. എനിക്ക് മറ്റൊരു കാര്യം പറയാനുള്ളത്, ഇപ്പോൾ മൺസൂൺ തുടങ്ങി. രണ്ടുവർഷമായി ജൂൺ മാസം വലിയ പ്രശ്നമില്ലാതെ പോയി. പക്ഷേ ജൂലൈ-ആഗസ്റ്റ് മാസങ്ങൾ അപകടകാരികളാണ്. നിരവധി മുന്നറിയിപ്പുകൾ വന്നു. ഇത്തവണ നമ്മുക്കൊരു അപകടമുണ്ട്. Pandemic

situation is coupled with flood. അങ്ങനെ രണ്ടും കൂടി ഒരുമിച്ചുവന്നാൽ, നമുക്ക് മാർഗ്ഗനിർദ്ദേശങ്ങളൊക്കെയുണ്ടെങ്കിലും അതൊന്നും പ്രായോഗികമല്ല. 2018-ലെ പ്രളയത്തിൽ ജനപ്രതിനിധി എന്നനിലയിൽ ഒന്നരലക്ഷംപേരെ ക്യാമ്പിൽ താമസിപ്പിച്ച ആളാണ് ഞാൻ. അതിന് ഏകോപനം നടത്തിയ ഒരാളാണ്. ഞാനതിനെക്കുറിച്ച് ഭയപ്പെടുന്നു. അങ്ങനെയൊരു അന്തരീക്ഷമുണ്ടായാൽ അതിന്റെ പത്തിലൊന്ന് ആളുകൾ, പതിനയ്യായിരംപേർ വന്നാൽ കൊവിയെന്ന് മഹാമാരിയുടെ സാഹചര്യത്തിൽ നമ്മൾ അവരെ എങ്ങനെ പുനരധിവസിപ്പിക്കും; എവിടെ കൊണ്ടുപോയി താമസിപ്പിക്കും.

കാലാവസ്ഥാ വ്യതിയാനം അറബിക്കടലിലുണ്ടാകുന്ന മാറ്റങ്ങളെക്കുറിച്ച് അപകടകരമായ രീതിയിലുള്ള മുന്നറിയിപ്പുകൾ നൽകുന്നു. ഞങ്ങളിന്നലെ തീരപ്രദേശത്തെക്കുറിച്ചും കടലെടുക്കുന്നതിനെക്കുറിച്ചുമൊക്കെ ചർച്ച ചെയ്തു. പുഴകളെല്ലാം നിറഞ്ഞുകവിയാനുള്ള സാഹചര്യങ്ങൾ ഉണ്ടാകുന്നു, ചെറിയ മഴ പെയ്താൽപോലും വലിയ പ്രശ്നങ്ങളാകുന്നു. പശ്ചിമഘട്ട മലനിരകളിൽ നൂറുകണക്കിന്, ഒരുപക്ഷേ ആയിരക്കണക്കിന് എന്ന് വിശേഷിപ്പിക്കാൻ കഴിയുന്ന മലയിടിച്ചിലുകൾ, ആളുകൾ മുഴുവൻ, ഗ്രാമങ്ങൾ മുഴുവൻ ഒഴുകിപ്പോകുന്ന അവസ്ഥയുണ്ടാകുന്നു. നമുക്കതിന് മുന്നറിയിപ്പ് വേണം. ഡിസാസ്റ്റർ മാനേജ്മെന്റ് പോളിസിയിൽ മാറ്റം വേണം. അതൊക്കെയല്ലേ നയപരമായ പ്രഖ്യാപനമെന്ന്

പറയുന്നത്. സ്ഥലജലവിഭ്രാന്തിയുണ്ടെന്ന് ഞാൻ പരിഹസിച്ചുപറഞ്ഞതല്ല. ബഡ്ജറ്റിൽ പറയേണ്ട കാര്യങ്ങൾ ബഡ്ജറ്റിലും നയപ്രഖ്യാപനത്തിൽ പറയേണ്ട കാര്യങ്ങൾ നയപ്രഖ്യാപനത്തിലും വേണം. ബഡ്ജറ്റിൽ പറയേണ്ട കാര്യങ്ങളല്ല നയപ്രഖ്യാപനത്തിൽ വരേണ്ടത്. അതൊക്കെ നിങ്ങൾ പരിശോധിക്കേണ്ടതായിരുന്നു. ഒരു പോളിസിയുടെ ഇംപ്ലിമെന്റേഷനാണ് ബഡ്ജറ്റിൽ വരുന്നത്. പോളിസിയാണ് നയപ്രഖ്യാപനത്തിൽ പ്രഖ്യാപിക്കുന്നത്. ഒരു പദ്ധതി കൊണ്ടുവന്നാൽ ആ പദ്ധതി എവിടെയൊക്കെ നടപ്പാക്കുമെന്നുവരെ നയപ്രഖ്യാപനത്തിലുണ്ട്. ഞാൻ പരിഹസിച്ചതല്ല. അങ്ങനെയൊരു സ്ഥലജലവിഭ്രാന്തി ഉണ്ടാകാൻ പാടില്ല. ഇത്തരം കാര്യങ്ങളിൽ, കേരളത്തിനെ ഒരുമിച്ചുകൊണ്ടുപോകാൻ ഇന്നത്തെ പ്രത്യേക സാഹചര്യത്തിൽ ജനങ്ങളെല്ലാം പരിഭ്രാന്തരായി, മുന്നോട്ടുള്ള ജീവിതത്തെക്കുറിച്ച് ഒരു ഉറപ്പില്ലാതെ, ജീവിതത്തിനുമീതെ അനിശ്ചിതത്വം പെയ്തിറങ്ങുന്ന ഒരു കാലത്ത് നമ്മളായിരിക്കണം അവർക്ക് ആശ്വാസം. നമ്മളായിരിക്കണം അവർക്ക് താങ്ങായും തണലായും നിൽക്കേണ്ടത്. അതിനുവേണ്ടിയുള്ള നയപരിപാടികൾ രൂപീകരിച്ചാൽ പൂർണ്ണമായും ഞങ്ങളുടെ പിന്തുണയുണ്ടാകും. ഞങ്ങൾ അതിന് സഹകരിക്കും. നല്ല കാര്യങ്ങൾക്ക് സഹകരിക്കും. ഇവിടെ ക്രിയാത്മകമെന്ന വാക്ക് ക്ലിഷേ വന്ന വാക്കാണ്. നിങ്ങളുടെ പ്രതിപക്ഷനേതാക്കളും പണ്ട്

പറഞ്ഞിട്ടുണ്ട്. അതിനെയാണു പരിഹസിക്കണ്ട. പക്ഷേ എടുക്കുന്ന നിലപാടുകൾ ശ്രദ്ധിച്ചാൽ മതി. നമുക്ക് ഏത് ചർച്ചയും വഴിതെറ്റിച്ച് കൊണ്ടുപോകാൻ വളരെ എളുപ്പമാണ്. ഇന്ന് അറിഞ്ഞോ അറിയാതെയോ ബഹുമാനപ്പെട്ട ആരോഗ്യ വകുപ്പുമന്ത്രിയുടെ നാവിൽനിന്നും വീണ ഒരു വാക്കാണ് രാവിലത്തെ ചർച്ചയെ വഴിതെറ്റിച്ച് കൊണ്ടുപോയത്. ഞങ്ങൾ ആഗ്രഹിച്ചല്ല വന്നത്. ഞങ്ങൾ ആ ചർച്ച വളരെ നന്നായി, ഭംഗിയാക്കി അവസാനിപ്പിക്കണം എന്നുതീരുമാനിച്ചു, ബഹുമാനപ്പെട്ട പ്രതിപക്ഷ ഉപനേതാവ് പറഞ്ഞതുപോലെ ഞങ്ങൾ എല്ലാവരും കൂടിയാലോചിച്ചാണ് ആ തീരുമാനമെടുത്ത് വന്നത്. ദൗർഭാഗ്യവശാൽ അത്തരം സംഭവങ്ങളുണ്ടായി. അത് എപ്പോഴും ശ്രദ്ധിക്കേണ്ടതാണ്. ഞങ്ങൾ പ്രതിപക്ഷമാണ് എന്ന് മറന്നുകൊണ്ടല്ല ഞങ്ങൾ നിൽക്കുന്നത്. ഞങ്ങൾ പ്രതിപക്ഷമാകും. ഞങ്ങൾ ചിലപ്പോൾ ചില ഘട്ടങ്ങളിൽ ആളിക്കത്തും. ഇതിലൊന്നും ഒരാൾക്കും സംശയംവേണ്ട. ചെയ്യേണ്ടി വരുന്ന ഘട്ടങ്ങളിൽ അത് ചെയ്യേണ്ടിവരും. പക്ഷേ ഇപ്പോൾ നമ്മുടെ സമീപനം അതല്ല. ഇപ്പോഴത്തെ സാഹചര്യങ്ങൾക്കാണ് ഞങ്ങൾ പിന്തുണ കൊടുത്തിരിക്കുന്നത്. അതിലൊന്നും ആരും തെറ്റിദ്ധരിക്കണ്ടെന്ന് ഞാൻ വിനയപൂർവ്വം സൂചിപ്പിക്കുകയാണ്.



ഞാൻ ഒരുകാര്യംകൂടി പറഞ്ഞുകൊണ്ട് അവസാനിപ്പിക്കുകയാണ്. ഇവിടെ ഒരുപാട് രാഷ്ട്രീയ കാര്യങ്ങളൊക്കെ സംസാരിച്ചു. ഈ തെരഞ്ഞെടുപ്പിൽ നിങ്ങൾക്ക് ഉണ്ടായിരിക്കുന്നത് ഉജ്ജ്വലമായ വിജയമാണ്. ആ വിജയത്തിൽ ബഹുമാനപ്പെട്ട മുഖ്യമന്ത്രിയേയും പുതിയതായി തെരഞ്ഞെടുക്കപ്പെട്ടവന്മാരുമായും മന്ത്രിമാരെയും ഭരണകക്ഷിയിലും പ്രതിപക്ഷത്തും ഉൾപ്പെടെയുള്ള മുഴുവൻ എം.എൽ.എ.-മാരെയും ഞങ്ങൾ അനുഗ്രഹിക്കുകയാണ്. എല്ലാവരും വിജയിച്ചുവന്ന ആളുകളാണ്. ഇവിടെ പലരും സംസാരിച്ചപ്പോൾ അവർ തോൽപ്പിച്ച സ്ഥാനാർത്ഥികളെക്കുറിച്ച് മോശമായി പറഞ്ഞു. അങ്ങനെ ചെയ്യരുത്. ഞാൻ റിക്വസ്റ്റ് ചെയ്യുകയാണ്. നമ്മൾ തോൽപ്പിച്ച... നമ്മളിൽ എത്രപേർ തോറ്റിരുന്നു; ഓരോരുത്തരും പല കാലങ്ങളിൽ, പല കാരണങ്ങൾകൊണ്ട് തോറ്റു. ഈ നിയമസഭയിൽവന്ന് നമ്മൾ തോൽപ്പിച്ച സ്ഥാനാർത്ഥികളെ വ്യക്തിപരമായി അധികേഷപിക്കരുത്. ഞാൻ തോൽപ്പിച്ച എല്ലാ സ്ഥാനാർത്ഥികളുമായും എനിക്ക് നല്ല ബന്ധമാണ്. ഞാൻ പ്രതിപക്ഷനേതാവായപ്പോൾ അവരെല്ലാവരും എന്നെ വിളിച്ച് അഭിനന്ദിച്ചു. കാരണം, അവരെയാകെ ഞാനും ഇടയ്ക്കൊക്കെ വിളിക്കാറുണ്ട്. എന്തിനാണ് നമ്മൾ ഈ സൗഹൃദങ്ങൾ കളയുന്നത്. കുറച്ചുകൂടി നന്നായി നമ്മൾ പെരുമാറണ്ട; വിജയമെന്ന് പറയുന്നത് ആരെങ്കിലും ഉറപ്പിച്ച് തന്നിരിക്കുന്ന കാര്യമാണോ; ചില

സാഹചര്യങ്ങളിൽ വിജയമുണ്ടാകും. ആ വിജയത്തിൽ മതിമറക്കുകയൊന്നുംവേണ്ട. 2019-ൽ പാർലമെന്റ് തെരഞ്ഞെടുപ്പിൽ 20-ൽ 19 സീറ്റുംനേടി ഞങ്ങൾ ജയിച്ചുവന്നപ്പോൾ ഞങ്ങൾ ഈ ഫ്ലോറിൽ ഒരു അഹങ്കാരവും കാണിച്ചിട്ടില്ല. ഞങ്ങൾ ജയിച്ചു. അതിന്റെ സന്തോഷം ഞങ്ങൾ പ്രകടിപ്പിച്ചു. കേരളത്തിൽ അതൊക്കെ പല പാറ്റേൺ ആണ്. അസംബ്ലി തെരഞ്ഞെടുപ്പ്, ലോക്കൽ ബോഡി തെരഞ്ഞെടുപ്പ്, പാർലമെന്റ് തെരഞ്ഞെടുപ്പ്, പല സാഹചര്യങ്ങളിൽ അത് മാറി വരും. ബഹുമാനപ്പെട്ട മുഖ്യമന്ത്രി ജയിച്ചതിന്റെ അന്ന് നല്ല കാര്യങ്ങളൊക്കെ പറഞ്ഞു. രണ്ടാമത്തെ ദിവസം അദ്ദേഹം വന്നിട്ട് യു.ഡി.എഫ്.-ഉം ബി.ജെ.പി.-യും തമ്മിലുള്ള ബാധ്യവം എന്ന് പറഞ്ഞുകൊണ്ട് കുറേ സീറ്റുകൾ പറഞ്ഞു. അദ്ദേഹം പറഞ്ഞതു കേട്ടുകഴിഞ്ഞാൽ ബംഗാളിലെ കോൺഗ്രസ്സിന്റെയും സി.പി.ഐ.(എം)-ന്റെയും സ്ഥിതിയാണ് ഞങ്ങൾക്കെന്ന് തോന്നും. ഇവിടെ ഒരു സീറ്റിലും ഞങ്ങൾ ജയിക്കില്ലായിരുന്നുവെന്ന് തോന്നുന്ന രീതിയിൽ പറഞ്ഞു. ദേശീയതലത്തിൽ ബി.ജെ.പി.-യുമായി ഏറ്റുമുട്ടുന്നതിന് നേതൃത്വം കൊടുക്കുന്നത് കോൺഗ്രസ്സല്ലേ; ... Let me complete. നിങ്ങളൊക്കെ സംസാരിച്ചപ്പോൾ ഞങ്ങളാരും ഒരു കമന്റും പറഞ്ഞില്ല. ആര് നിഷേധിച്ചാലും അത് കോൺഗ്രസ്സല്ലേ; ബി.ജെ.പി.-യുടെയും സംഘ് പരിവാരിന്റെയും പൊളിറ്റിക്കൽ അജണ്ട എന്താണ്? പൊളിറ്റിക്കൽ അജണ്ട വളരെ വ്യക്തമാണ്.

കോൺഗ്രസ് മുക്ത ഭാരതം. അതാണ് ഈ രാഷ്ട്രത്തിൽ സംഘപരിവാറിന്റെ പൊളിറ്റിക്കൽ അജണ്ട. കേരളത്തിൽ അവർ തീരുമാനിച്ചത് എന്താണ്? കോൺഗ്രസ് നേതൃത്വത്തിലുള്ള യു.ഡി.എഫ്. ഒരു കാരണവശാലും അധികാരത്തിൽ വരാൻ പാടില്ലെന്നാണ് തീരുമാനിച്ചത്.

ശ്രീ. എ. എൻ. ഷംസീർ: സർ, കുറേ പിറകിലേയ്ക്ക് നോക്കൂ.

ശ്രീ. വി. ഡി. സതീശൻ: പിറകിലേയ്ക്കൊന്നും പോകേണ്ട. ഇപ്പോഴല്ലേ സംസാരിക്കുന്നത്. ശ്രീ. എ. എൻ. ഷംസീർ എല്ലാ കാര്യത്തിലും അഭിപ്രായം പറയരുത്. ആർ പ്രസംഗിച്ചാലും എല്ലാ കാര്യത്തിലും കമന്റ് പറയാൻ ബഹുമാനപ്പെട്ട ചെയർ എന്തെങ്കിലും സ്പെഷ്യൽ അസൈൻമെന്റ് അദ്ദേഹത്തിന് കൊടുത്തിട്ടുണ്ടോ? ഞങ്ങൾ സംസാരിക്കട്ടെ. ഒരു പോയിന്റ് റെയിസ് ചെയ്യുകയല്ലേ. അടുത്തതായി ബഹുമാനപ്പെട്ട മുഖ്യമന്ത്രിയല്ലേ സംസാരിക്കുന്നത്. ഞാൻ പറയുന്നതിന് അദ്ദേഹം മറുപടി പറയും. അദ്ദേഹം രാഷ്ട്രീയം പറയാത്ത ആളാണോ; അദ്ദേഹം പറയട്ടെ.

ഞാൻ പറഞ്ഞത്, ആ കോൺഗ്രസ് മുക്ത ഭാരതം അവർ കേരളത്തിലും നടപ്പിലാക്കാൻ നോക്കി. ഞങ്ങളെ തോൽപ്പിക്കാൻ അവർ നോക്കി. അന്ന് മുഖ്യമന്ത്രി പറഞ്ഞതിന്റെ പിറ്റേ ദിവസം ശ്രീ. രമേശ് ചെന്നിത്തല എണ്ണിയെണ്ണി കേരളത്തിലെ ഓരോ നിയോജകമണ്ഡലങ്ങളിലും എവിടെയെല്ലാമാണ്

സി.പി.ഐ.(എം)-ഉം ആർ.എസ്.എസ്.-ഉം ആയി ധാരണ ഉണ്ടാക്കിയതെന്നത് സംബന്ധിച്ച് പറഞ്ഞു. നിങ്ങൾ കഴിഞ്ഞ പ്രാവശ്യം ഞങ്ങളെക്കുറിച്ച് ആക്ഷേപിച്ചത്... ഞങ്ങൾ ഒരു ഘടകകക്ഷിക്ക് നേമത്ത് സീറ്റ് കൊടുത്തു. ആ ഘടകകക്ഷി പിടിച്ചു വോട്ട് കുറവാണ്. അപ്പോൾ നിങ്ങൾ പറഞ്ഞത്, അതുകൊണ്ടാണ് ബി.ജെ.പി. കേരളത്തിൽ അക്കൗണ്ട് തുടങ്ങിയത് എന്നാണ്. സംസ്ഥാനത്ത്, ഞങ്ങളുടെ അഭിമാനമായ മുൻ കെ.പി.സി.സി. അധ്യക്ഷനെ ഞങ്ങൾ നേമത്ത് നിയോഗിച്ചു. ശ്രീ. കെ. മുരളീധരൻ നേമത്ത് മത്സരിച്ചില്ലായിരുന്നുവെങ്കിൽ ബഹുമാനപ്പെട്ട മന്ത്രി ശ്രീ. വി. ശിവൻകുട്ടി ഈ സഭയിൽ വരുമായിരുന്നോ; അദ്ദേഹം അതിനുമുമ്പ് വന്നിട്ടുണ്ട്. ഞാൻ അതൊന്നും പറയുന്നില്ല. കഴിഞ്ഞ പ്രാവശ്യം കിട്ടിയതിനേക്കാൾ ഞങ്ങളുടെ സംഘടനാ സംവിധാനം ഉപയോഗിച്ച് മാക്സിമം വോട്ട് ശ്രീ. കെ. മുരളീധരനെപ്പോലുള്ള ഒരാൾ പിടിച്ചപ്പോൾ ബി.ജെ.പി.-യുടെ വോട്ട് ഗണ്യമായി കുറയുകയും അങ്ങ് ജയിക്കുകയും ചെയ്തു. ബി.ജെ.പി.-യുടെ അക്കൗണ്ട് പൂട്ടിച്ചതിൽ ശ്രീ. വി. ശിവൻകുട്ടിയെന്ന, ഈ സഭയിലെ മന്ത്രിയുടെ പങ്കിനെ ഞാൻ വിസ്മരിക്കുന്നില്ല. കഴിഞ്ഞ പ്രാവശ്യം തോറ്റതിനുശേഷം അദ്ദേഹം മണ്ഡലത്തിൽ കുറേ ശ്രദ്ധിച്ചിട്ടുണ്ട്. അതുപോലെത്തന്നെ ബി.ജെ.പി.-യുടെ അക്കൗണ്ട് കേരളത്തിൽ പൂട്ടിച്ചതിന് ശ്രീ. കെ. മുരളീധരനെ നേമത്തേക്കയയ്ക്കാൻ തീരുമാനിച്ച ശ്രീ. ഉമ്മൻ

ചാണ്ടി, ശ്രീ. രമേശ് ചെന്നിത്തല, ശ്രീ. മുല്ലപ്പള്ളി രാമചന്ദ്രൻ എന്നിവരടക്കമുള്ള നേതൃത്വത്തിന് പങ്കുണ്ടെന്ന് ഞാൻ വിനയപൂർവ്വം ഓർമ്മിപ്പിക്കുകയാണ്.

വർഗ്ഗീയ പാർട്ടി എന്നൊക്കെ നിങ്ങൾ നിങ്ങളുടെ സൗകര്യത്തിന് വിളിക്കുകയാണ്. ഞാൻ അതുകൊണ്ടുപോകുകയാണ്. ലോക്കൽ ബോഡി തെരഞ്ഞെടുപ്പിൽ വെൽഫെയർ പാർട്ടിയുമായി നിങ്ങൾ യോജിച്ചു. വർഗ്ഗീയ കോമരങ്ങളുമായി നിങ്ങൾ സന്ധി ചെയ്തിരിക്കുന്നു. എന്റെ ആരാമത്തെ തെരഞ്ഞെടുപ്പാണിത്. ആരാമത്തെ തെരഞ്ഞെടുപ്പിലാണ് ഞാനിപ്പോൾ മത്സരിച്ച് വന്നിരിക്കുന്നത്. അതിന് മുൻപ് മത്സരിച്ച അഞ്ച് തെരഞ്ഞെടുപ്പിലും... ഈ വെൽഫെയർ പാർട്ടി ഉണ്ടായ അന്നുമുതൽ എന്നിക്കെതിരായിരുന്നു. അവരുടെ മാതൃസംഘടനയായ ജമാഅത്തെ ഇസ്ലാമിയും എന്നിക്കെതിരായിരുന്നു. ഇത് ആരാമത്തെ തെരഞ്ഞെടുപ്പാണ്. അഞ്ച് തെരഞ്ഞെടുപ്പിലും അവർ എന്നിക്കെതിരായിരുന്നു എന്നുമാത്രമല്ല, കഴിഞ്ഞ അഞ്ച് തെരഞ്ഞെടുപ്പിലും അവർ ഇടതുപക്ഷ ജനാധിപത്യമുന്നണി സ്ഥാനാർത്ഥിക്ക് പരസ്യമായി പിന്തുണ കൊടുത്തു. സി.പി.ഐ.(എം.) നേതാക്കളടക്കമുള്ള ആളുകൾ, എൽ.ഡി.എഫ്. നേതാക്കന്മാർ ഇതിനുമുൻപ് പിന്തുണതേടി ഈ ജമാഅത്തെ ഇസ്ലാമിയുടെ ആസ്ഥാനത്ത്, വെൽഫെയർ പാർട്ടിയുടെ ആസ്ഥാനത്ത് പോയിട്ടില്ലേ; ചങ്കിൽ കൈവച്ചുപറയണം പോയിട്ടില്ല എന്ന്. പറഞ്ഞാൽ ഞങ്ങൾ തെളിയിക്കാം.

അവിടെ പോയതിന്റെ സ്റ്റേറ്റുമെന്റായി ഞങ്ങളുടെ കയ്യിൽ പഴയ പത്രമൊക്കെ ഇരിക്കുന്നുണ്ട്. അപ്പോൾ ഒരു പ്രശ്നമേയുള്ളൂ. എ.കെ.ജി. സെന്ററിലാണ് ഇരിക്കുന്നതെങ്കിൽ മതേതരത്വത്തിന്റെ കാവലാളുകൾ. എ.കെ.ജി. സെന്ററിൽനിന്നും ഇറങ്ങി ഏതെങ്കിലും കാരണവശാൽ നമ്മൾക്കൊരു രാഷ്ട്രീയ പാർട്ടി പിന്തുണ കൊടുത്താൽ അവർ വർഗ്ഗീയ കോമരങ്ങൾ. ഇതാണോ ടെസ്റ്റ് കേസ്. കേരളത്തിലെ ഒരു രാഷ്ട്രീയ പാർട്ടി മതേതര പാർട്ടിയാണോ വർഗ്ഗീയ പാർട്ടിയാണോ എന്നതിന്റെ ടെസ്റ്റ് കേസ് എന്നുപറയുന്നത്, ഇവർ ആലോചിച്ചിട്ടാണോ അവർ എ.കെ.ജി. സെന്ററിലാണോ പുറത്താണോ ഇരിക്കുന്നതെന്ന ടെസ്റ്റ് കൊടുക്കുന്നത്.

ഞാൻ വേറൊരു കാര്യം ചോദിക്കാം, കേരള കോൺഗ്രസ്സ് മാണി ഗ്രൂപ്പ് ഇന്ന് മുന്നണിയിൽ ഉണ്ട്, അതിന് നേതൃത്വം കൊടുക്കുന്നത് ശ്രീ. ജോസ് കെ. മാണിയാണ്. ഞങ്ങളൊക്കെ വലിയ സ്നേഹമുണ്ടായിരുന്ന ആളുകളാണ്, ഇപ്പോഴും സ്നേഹത്തിന് കുറവില്ല. അദ്ദേഹത്തിന്റെ പിതാവായിരുന്നു കെ.എം. മാണി, ആ കെ.എം. മാണി ബഡ്ജറ്റ് അവതരിപ്പിക്കുന്നതിന് എതിരായിട്ടായിരുന്നു ഈ നിയമസഭയ്ക്ക് അപമാനകരമായ സംഭവം ഉണ്ടായത്. എന്നിട്ട് എന്താണ് പറഞ്ഞത്, കേരളത്തിലെ ഏറ്റവും വലിയ അഴിമതിക്കാരൻ കെ. എം. മാണിയാണെന്ന്. കെ. എം. മാണിയുടെ വീട്ടിൽ നോട്ട് എണ്ണുന്ന യന്ത്രമുണ്ട്,

അത്രയും കൈക്കൂലിപ്പണമാണ് ആ വീട്ടിലേക്ക് വരുന്നതെന്ന് പറഞ്ഞ നേതാവിന്റെ പേര് ഞാൻ പറയുന്നില്ല. അത് ബഹുമാനപ്പെട്ട സ്പീക്കർ പറഞ്ഞാൽമതി, പുറത്തുള്ള ആളാണ്. നോട്ട് എണ്ണുന്ന യന്ത്രം ആ വീട്ടിൽ ഉണ്ടെന്ന് അവരാണ് പറഞ്ഞത്, ഞങ്ങളല്ലല്ലോ. കേരളത്തിലെ ഏറ്റവും വലിയ അഴിമതിക്കാരൻ, ഏറ്റവും വലിയ അഴിമതിയുടെ കുടുംബം, ആ കുടുംബത്തിൽപ്പെട്ട ഇളമുറത്തമ്പുരാനെ എ.കെ.ജി. സെന്ററിലേക്ക് ചുവന്ന പരവതാനിവിരിച്ച് സ്വീകരിച്ച്, അകത്ത് മധുരം കൊടുത്തപ്പോൾ അയാൾ അഴിമതിമുക്തനായോ? അയാൾ അഴിമതി വിരുദ്ധനായോ, ഇതാണ് നിങ്ങളുടെ രാഷ്ട്രീയം. ഞങ്ങളുടെ കൂടെ നിന്നാൽ അഴിമതിക്കാരൻ, എ.കെ.ജി. സെന്ററിന്റെ പടികടന്ന് മുകളിലെത്തിയാൽ പിന്നെ അഴിമതിയില്ല, പരിശുദ്ധൻ, പുണ്യാളൻ. ഞാൻ അദ്ദേഹത്തെ കുറ്റപ്പെടുത്തുന്നില്ല, ആർ. ബാലകൃഷ്ണപിള്ളയടക്കമുള്ള ഒരുപാട് പേർക്ക് ഇത് സംഭവിച്ചിട്ടുണ്ട്. അത്തരം രാഷ്ട്രീയത്തെ ഞങ്ങൾ നേരിടും, ഇവിടെ പലരും ശ്രീ. രമേശ് ചെന്നിത്തലയെ പരിഹസിച്ചുകൊണ്ടും, കോൺഗ്രസ്സിനെ പരിഹസിച്ചുകൊണ്ടും പറഞ്ഞു. ഞാൻ ചോദിക്കട്ടെ, പല മാധ്യമങ്ങളിലും വാർത്ത വന്നു, ഞങ്ങളുടെ പാർട്ടിയിൽ ശ്രീ. രമേശ് ചെന്നിത്തലയും വി.ഡി. സതീശനും തമ്മിലുള്ള മത്സരമായി നിങ്ങൾ ഇതിനെ കാണുന്നു. ഞങ്ങളുടെ പാർട്ടിയിൽ നടന്നത് മാറ്റം വേണമോ വേണ്ടയോ

എന്നുള്ളൊരു ചർച്ചയാണ്. ആ ചർച്ച ഒരു ജനാധിപത്യ പാർട്ടിയിൽ നടക്കേണ്ടതല്ലേ? അ ചർച്ചയുടെ ഭാഗമായി ഞങ്ങൾ ചില തീരുമാനങ്ങളെടുത്തു. ഞങ്ങൾ ദേശീയ പാർട്ടിയാണ്, ദേശീയ പാർട്ടി തീരുമാനമെടുത്തു. നിങ്ങൾ അതുകണ്ട് അസൂയപ്പെടേണ്ട, നിങ്ങളുടെ പാർട്ടിയിൽ ഒരാൾ വന്ന് പാർട്ടിയോഗത്തിൽ പോക്കറ്റിൽനിന്ന് ഒരു കടലാസ്സെടുത്ത് വായിച്ചാൽ നിങ്ങൾ എല്ലാവരും കയ്യടിച്ചുപോകും. ഞങ്ങളുടെ പാർട്ടിയിൽ ശ്രീ. രമേശ് ചെന്നിത്തല പറഞ്ഞാൽ, ശ്രീ. ഉമ്മൻ ചാണ്ടി പറഞ്ഞാൽ, വി.ഡി. സതീശൻ പറഞ്ഞാൽ ചിലപ്പോൾ ഞങ്ങൾ അംഗീകരിക്കില്ല. ഞങ്ങൾക്ക് അഭിപ്രായ വ്യത്യാസമുണ്ടെങ്കിൽ ഞങ്ങൾ അവിടെ പറയും, അത് ജനാധിപത്യത്തിന്റെ മനോഹാരിതയാണ്. ജനാധിപത്യത്തിന്റെ ചാരുതയാണ്, അല്ലാതെ നിങ്ങളെപ്പോലെ ഞങ്ങളും ആകണമെന്ന് പറഞ്ഞാൽ അതിന് സൗകര്യമില്ലെന്ന് ഞാൻ പറയും. ഞങ്ങൾ ജനാധിപത്യ പാർട്ടിയാണ്, നാളെ എനിക്കെതിരായി വിമർശനങ്ങൾ വരും, ഞാൻ ഈ സ്ഥാനത്ത് ഇരിക്കുമ്പോൾ എനിക്കെതിരായി പാർട്ടിയിൽ വിമർശനങ്ങൾ വരും. അതൊക്കെ ജനാധിപത്യ പാർട്ടിയിൽ നടക്കും, ആ വിമർശനങ്ങൾ കേട്ട് ഞങ്ങൾ അത് തിരുത്തി മുന്നോട്ടുകൊണ്ടുപോകും. അതിനെക്കുറിച്ചൊക്കെ ഇവിടെ വന്ന് നിങ്ങൾ സംസാരിച്ചാൽ, ഈ കാലഘട്ടത്തിൽ നിങ്ങൾക്ക് അത് പറയാനുള്ള,



ജനാധിപത്യ രീതികളെക്കുറിച്ചും ഉൾപ്പാർട്ടി ജനാധിപത്യത്തെക്കുറിച്ചും പരയാനുള്ള എന്ത് അവകാശമാണ് ഉള്ളതെന്ന് ഞാൻ വിനയപൂർവ്വം ചോദിക്കുകയാണ്. ഇവിടെ പ്രതിപക്ഷ നേതാവായിരുന്ന ശ്രീ. രമേശ് ചെന്നിത്തല പറഞ്ഞ കാര്യങ്ങളെല്ലാം പോയി, നമ്മൾ തോറ്റുപോയി എന്നാണ് പറയുന്നത്. ഞാൻ ഒരുകാര്യം ചോദിക്കട്ടെ, അദ്ദേഹം കൊണ്ടുവന്ന ഏത് കാര്യത്തിൽ നിന്നാണ് നിങ്ങൾ 'യു-ടേൺ' അടിക്കാതിരുന്നത്. ബ്രൂവറി ഡിസ്റ്റിലറി കേസ്, അദ്ദേഹം കൊണ്ടുവന്നു, നിങ്ങൾ വേണ്ടായെന്ന് തീരുമാനിച്ചു. പമ്പാ മണൽ കടത്താൻവേണ്ടി തീരുമാനമെടുത്തു, അദ്ദേഹം അതിനെ വിമർശിച്ചു, നിങ്ങൾ മണൽ എടുത്തോ, ഇല്ല. ബെവ്കു ആപ്പ്, ആ ആപ്പ് ഏതുവഴിയേ പോയിയെന്ന് ഒരുപിടിയുമില്ല. ബെവ്കു ആപ്പ് ഞങ്ങൾ എതിർത്തതാണ്. സ്പിംഗ്ലർ - ഈ ഹെൽത്ത് ഡേറ്റു സ്പിംഗ്ലറിന് കൊടുത്തില്ലെങ്കിൽ സംസ്ഥാനത്തെ കോവിഡ് നിയന്ത്രണം മുഴുവൻ പാളിസായിപ്പോകും. ഹൈക്കോടതിയിൽ നിങ്ങൾ കൊടുത്ത അഫീഡവിറ്റല്ലേ. എവിടെപ്പോയി സ്പിംഗ്ലർ, കാണാനില്ലല്ലോ, ഇവിടെ ഇ-മൊബിലിറ്റി പദ്ധതി വേണ്ടായെന്ന് വച്ചില്ലേ നിങ്ങൾ. ആഴക്കടൽ - പ്രതിപക്ഷനേതാവായിരുന്ന ശ്രീ. രമേശ് ചെന്നിത്തല അത് ഉന്നയിച്ചിരുന്നില്ലെങ്കിലോ, ഇപ്പോൾ വാദി പ്രതിയായിട്ടുണ്ട്. പക്ഷെ അദ്ദേഹം അത് ഉന്നയിച്ചില്ലായിരുന്നെങ്കിലോ, നിങ്ങൾ നാലേക്കർ

സ്ഥലം കൊടുത്തു, ബാക്കി കാര്യങ്ങൾ കൊടുത്തു, അതുമായി മുന്നോട്ടുപോയില്ലേ. പിന്നെ ഇദ്ദേഹത്തിനെ എന്തിനാണ് വിമർശിക്കുന്നത്. നിങ്ങൾക്ക് തെറ്റിരുന്നതിനെ, നിങ്ങൾക്ക് വഴികാട്ടിയായിരുന്ന പ്രതിപക്ഷ നേതാവായിരുന്നു അദ്ദേഹം. ഒരു സംശയവും വേണ്ട, അതൊക്കെ രാഷ്ട്രീയ തീരുമാനങ്ങളാണ്. ശ്രീ. പിണറായി വിജയൻ മുഖ്യമന്ത്രിയായി അവിടെയിരിക്കുന്നു, കഴിഞ്ഞ അഞ്ചുവർഷക്കാലം. അതിനുമുമ്പ് അവിടെയിരുന്ന ശ്രീ. വി. എസ്. അച്യുതാനന്ദൻ അവിടെ ആ കസേരയിലായിരുന്നുവല്ലോ, അതെന്താണ്, നിങ്ങളുടെ പാർട്ടിയിൽ ഒരു മാറ്റമുണ്ടായി, നിങ്ങളുടെ പാർട്ടിയിൽ ഒരു ലീഡർഷിപ്പ് ചെയ്ഞ്ച് വന്നു, ശ്രീ. വി. എസ് അച്യുതാനന്ദൻ അന്ന് എന്തിനാണ് തെരഞ്ഞെടുപ്പിൽ മൽസരിച്ചത്? അദ്ദേഹത്തിന് പ്രായമായിരുന്നെന്ന് നിങ്ങൾ ഒരു വാദമുഖമുയർത്തിയാൽ തെരഞ്ഞെടുപ്പിൽ എന്തിനാണ് അദ്ദേഹത്തെ മൽസരിപ്പിച്ചത്, അത്രയും പ്രായമായ ആളെ, ആ ആൾ അവിടെയല്ലേ ഇരുന്നത്, ഇപ്പോൾ മന്ത്രി ശ്രീ. കെ. രാധാകൃഷ്ണൻ ഇരിക്കുന്നതിന്റെ തൊട്ട് അപ്പുറത്ത്. ഇതൊക്കെ രാഷ്ട്രീയ പാർട്ടികളിൽ സാധാരണയാണ്. രാഷ്ട്രീയ പാർട്ടികളിൽ മാറ്റമുണ്ടാകും, ശ്രീ. ഉമ്മൻ ചാണ്ടി ഞാൻ ഇരുന്ന സ്ഥലത്താണ് ഇരുന്നിരുന്നത്, അദ്ദേഹം കഴിഞ്ഞ അഞ്ചുവർഷവും ഇപ്പോൾ ഇരിക്കുന്ന സ്ഥലത്തല്ലേ ഇരുന്നത്.

ഇപ്പോൾ അവിടെ പുതിയ ഒരാൾ വന്നു, ഇതൊക്കെ രാഷ്ട്രീയ പാർട്ടികളിൽ നടക്കും. ഇതെല്ലാം സ്വാഭാവികമാണ്, അതിനെയാക്കെ പറയുന്നത് ശരിയല്ല. ഞാൻ അവസാനിപ്പിക്കുകയാണ്, ഈ കേരളത്തിന്റെ വളർച്ചയ്ക്ക്, കേരളത്തിലെ ജനങ്ങളുടെ നന്മയ്ക്ക്, ഏത് നല്ല പരിപാടികൾ കൊണ്ടുവന്നാലും ഞങ്ങൾ അതിനെ..., നിങ്ങൾക്ക് വിഷമമുണ്ടെങ്കിൽ ക്ലിഷേ വന്ന ക്രിയാത്മകം എന്ന വാക്ക് ഞാൻ ഉപയോഗിക്കുന്നില്ല, ഞങ്ങളുടെ പിന്തുണ അതിനകത്ത് ഉണ്ടാകും. ഞങ്ങൾ പ്രതിപക്ഷമെന്ന നിലയിൽ തെറ്റുകൾ ചൂണ്ടിക്കാണിക്കുകയും വിമർശിക്കുകയും ശക്തമായി പറയേണ്ട സമയത്ത് ശക്തമായി പറയുകയും ചെയ്യും, അല്ലാത്ത കാര്യങ്ങൾക്ക് ഞങ്ങളുടെ പിന്തുണ ഉണ്ടാകും. ഈ ഒരു സമീപനമാണ് ഞങ്ങൾ സ്വീകരിക്കുന്നത്. എനിക്ക് ഇപ്പോൾ പറയേണ്ട സ്ഥിതിവന്നു, സർക്കാർ അതിന് ഞങ്ങളുമായി സഹകരിക്കണം, ഞങ്ങളുടെ പോളിസിയിൽ മാറ്റം വരുത്താതെ സർക്കാർ സഹകരിക്കണമെന്ന് വിനയപൂർവ്വം അഭ്യർത്ഥിച്ചുകൊണ്ട്, ഈ നന്ദിപ്രമേയത്തെ ഞാൻ ഒന്നുകൂടി ശക്തിയായി എതിർക്കുന്നു.

മുഖ്യമന്ത്രി (ശ്രീ. പിണറായി വിജയൻ): സർ, ഇവിടെ ബഹുമാനപ്പെട്ട കെ. കെ. ശൈലജ ടീച്ചർ അവതരിപ്പിച്ച നന്ദിപ്രമേയത്തെക്കുറിച്ച് വിശദമായ ചർച്ചയാണ് നടന്നിട്ടുള്ളത്. അതിലൊരുഭാഗം കേരളത്തിലെ കഴിഞ്ഞ നിയമസഭാ തെരഞ്ഞെടുപ്പും പുതിയ സർക്കാർ അധികാരത്തിൽ വന്നതുമായി

ബന്ധപ്പെട്ടാണ്. ഇതിൽ കാനേഷുമാരി, സർക്കാരിന്റെ വികസന പ്രവർത്തനങ്ങൾക്ക് ജനങ്ങൾ നൽകിയ അംഗീകാരമാണ് ഈ തെരഞ്ഞെടുപ്പ് വിജയം. പാർശ്വവൽക്കരിക്കപ്പെട്ട ജനങ്ങൾക്കുവേണ്ടി കഴിഞ്ഞ സർക്കാർ നടപ്പിലാക്കിയ ഒട്ടേറെ വികസന പ്രവർത്തനങ്ങൾക്കുള്ള അംഗീകാരം കൂടിയാണ് ഈ വിജയം. പ്രതിലോമ ശക്തികളുടെ തെറ്റായ ഒരുപാട് പ്രചാരവേലകൾ ഇവിടെയുണ്ടായിരുന്നു. അത് ഒരുഭാഗത്തുള്ളപ്പോൾത്തന്നെ വലിയ തോതിലുള്ള ചേരിതിരിവിനുവേണ്ടി ശ്രമം നടന്നു. ജാതീയമായ ധ്രുവീകരണത്തിനും വർഗ്ഗീയമായ ചേരിതിരിവിനുംവേണ്ടി പ്രവർത്തിക്കുന്നവർ എൽ.ഡി.എഫ്. സർക്കാരിനെ പരാജയപ്പെടുത്താൻ മുൻപന്തിയിൽ തന്നെയുണ്ടായിരുന്നു. ഒരുപാട് ശക്തികൾ ഒന്നിച്ച് എൽ.ഡി.എഫ്. സർക്കാരിനെ പരാജയപ്പെടുത്താൻവേണ്ടി രംഗത്തുവന്നതും നാം കണ്ടതാണ്. അതിനെയെല്ലാം മറികടന്നുള്ള വിജയമാണ് ഇവിടെയുണ്ടായത്. രാജ്യത്തിന്റെ ഭരണഘടന വിഭാവന ചെയ്യുന്ന സമത്വത്തിന്റെ, സാഹോദര്യത്തിന്റെ, മതനിരപേക്ഷതയുടെ, നാനാത്വത്തിൽ ഏകത്വത്തിന്റെ സമീപനം മുറുകെ പിടിച്ചുകൊണ്ടാണ് സംസ്ഥാന സർക്കാർ പ്രവർത്തിച്ചിരുന്നത്, അതിനുള്ള ജനങ്ങളുടെ അംഗീകാരം കൂടിയായിരുന്നു ഈ തെരഞ്ഞെടുപ്പ്. ഭരണഘടനയുടെ അടിസ്ഥാനമൂല്യങ്ങളെ കാത്തു സൂക്ഷിക്കുന്നതിന് ഈ സർക്കാർ പ്രതിജ്ഞാബദ്ധമാണെന്ന് വിവിധ സംഭവങ്ങളിലൂടെ ജനങ്ങൾക്ക് വ്യക്തമായി.

ജനങ്ങളെ ദുർബോധനപ്പെടുത്താനുള്ള ഒട്ടേറെ ശ്രമങ്ങൾ ഉണ്ടായെങ്കിലും അതിലൊന്നും കടുങ്ങിയില്ല. അവരുടെ ജീവിതാനുഭവം അതിനെ അടിസ്ഥാനപ്പെടുത്തിത്തന്നെ നിലപാടെടുത്തുവെന്നതാണ് നാം കണ്ടത്. അതിനെല്ലാമുള്ള അംഗീകാരമാണ് ഈ സർക്കാരിന് ഉണ്ടായിട്ടുള്ളത്. പ്രതിസന്ധിഘട്ടങ്ങളിൽ ജനങ്ങളെയൊക്കെ അണിനിരത്തി, ആ പ്രതിസന്ധികളെ മറികടക്കുന്നതിന് സംസ്ഥാന സർക്കാർ നടത്തിയ പ്രവർത്തനങ്ങൾക്കുള്ള അംഗീകാരം കൂടിയാണ് ഈ തെരഞ്ഞെടുപ്പ് വിജയം. നാടിന്റെ പ്രതിസന്ധികളിൽ ചേർത്തുപിടിച്ച സർക്കാരിന്റെ നയങ്ങൾ ജനങ്ങൾ അംഗീകരിച്ചുവെന്നാണ് ഇതിൽനിന്നും വ്യക്തമാകുന്നത്. കഴിഞ്ഞ നാളുകളിൽ ഇവിടെ അഴിച്ചുവിട്ട ഒരുപാട് കള്ള പ്രചാരവേലകളുണ്ട്, അതിലേയ്ക്കൊന്നും ഇപ്പോൾ കടന്നുപോകാൻ ഉദ്ദേശിക്കുന്നില്ല. പക്ഷെ സർക്കാരിനെതിരെ കള്ള പ്രചാരവേലകളുടെ പരമ്പരയായിരുന്നു ഇവിടെയുണ്ടായത്. അത്തരം കള്ളപ്രചാരവേലകളെ ജനങ്ങൾ അംഗീകരിക്കുന്നില്ല എന്ന വ്യക്തമായ സന്ദേശം ഈ തെരഞ്ഞെടുപ്പ് ഫലം നൽകിയിരിക്കുകയാണ്. വിവാദങ്ങളിൽ സർക്കാരിന്റെ വികസനനേട്ടങ്ങളെയും ജനാധിപത്യമൂല്യങ്ങളെയും മുക്കിക്കൊല്ലാനുള്ള പരിശ്രമങ്ങൾക്കെതിരെ ജനങ്ങൾ അണിനിരന്നതാണ് എൽ.ഡി.എഫ്.-ന് വിജയം സംഭാവന ചെയ്തത്. കഴിഞ്ഞ പ്രകടനപത്രിക നടപ്പിലാക്കുന്നതിൽ

സർക്കാർ കാട്ടിയ ജാഗ്രതയും ഇടപെടലും പുതിയൊരു രാഷ്ട്രീയ സംസ്കാരത്തിനാണ് ഇടക്കംകുറിച്ചത്. അതുകൊണ്ടുതന്നെ എൽ.ഡി.എഫ്. പ്രകടനപത്രിക മുന്നോട്ടുവയ്ക്കുമ്പോൾ അത് നടപ്പാക്കാനുള്ളതാണെന്നുള്ള പൂർണ്ണബോധ്യം ജനങ്ങൾക്കുണ്ടായി. അതിന്റെ ഫലമായി എൽ.ഡി.എഫ്. മുന്നോട്ടുവെച്ച കാഴ്ചപ്പാടുകൾക്ക് തെരഞ്ഞെടുപ്പിൽ വലിയ പിന്തുണ ജനങ്ങളിൽനിന്നും ഉണ്ടാകുകയും ചെയ്തു. ഇവിടെ ഏറ്റവും പ്രധാനപ്പെട്ട കാര്യമാണ് ബി.ജെ.പി.-യുടെ അക്കൗണ്ട് ക്ലോസ് ചെയ്തവനുള്ളത്. പരോക്ഷമായി തങ്ങളുടെ പിന്തുണയോടെയാണ് കഴിഞ്ഞ തവണ വന്നത് എന്നത് ബഹുമാന്യനായ പ്രതിപക്ഷനേതാവ് ഇപ്പോൾ സമ്മതിച്ചുവെന്നാണ് എനിക്ക് തോന്നുന്നത്. കാരണം അവരുടെ പിന്തുണയായിരുന്നു നേമത്ത് ബി.ജെ.പി.-ക്ക് അക്കൗണ്ട് തുറക്കാൻ ഇടയാക്കിയത്. പിന്നീട് പരസ്യമായും ആ കാര്യങ്ങൾ വന്നു. എനിക്ക് കോൺഗ്രസ്സുകാരുടെ വോട്ടുണ്ടായിരുന്നുവെന്ന് അവിടെ മത്സരിച്ച് വിജയിച്ച സ്ഥാനാർത്ഥിയായ, കഴിഞ്ഞ നിയമസഭയിലുണ്ടായിരുന്ന ശ്രീ. ഒ. രാജഗോപാൽ പറഞ്ഞു. കോൺഗ്രസ് നേതാക്കളുടെ അറിവും അതിനുണ്ടായിരുന്നു. അന്ന് മത്സരിച്ച് പരാജയപ്പെട്ട യു.ഡി.എഫ്. സ്ഥാനാർത്ഥി പരസ്യമായി രംഗത്തുവന്നു. ഒരു ഘട്ടമായപ്പോൾ കോൺഗ്രസ്സുകാരെ എവിടെയും കാണാനില്ലെന്ന് പറഞ്ഞ് അദ്ദേഹം പരാതിപ്പെട്ടു. അതിന്റെ

വിശദാംശങ്ങളിലേയ്ക്കൊന്നും ഞാൻ പോകേണ്ട കാര്യമില്ല. ഏതായാലും അന്ന് ജയിക്കാനിടയായത് കോൺഗ്രസ്സിന്റെയും യു.ഡി.എഫ്.-ന്റെയും പിന്തുണകൊണ്ടാണെന്ന് ഈ രണ്ടുകൂടും സാക്ഷ്യപ്പെടുത്തുകയുണ്ടായി. ബി.ജെ.പി.-യുടെ വർഗ്ഗീയനിലപാടുകൾക്ക് കടുത്ത തിരിച്ചടി നൽകാൻ സംസ്ഥാനത്തിന് സാധ്യമായിരുന്നെന്ന് ജനാധിപത്യ വിശ്വാസികൾക്കാകമാനം സന്തോഷവും ആത്മവിശ്വാസവും നൽകുന്ന ഒന്നാണ്. ഇവിടെ ജമാഅത്തെ ഇസ്ലാമിയുമായി യു.ഡി.എഫ്. തദ്ദേശ ഭരണ സ്ഥാപനങ്ങളുടെ തെരഞ്ഞെടുപ്പ് ഘട്ടത്തിൽ പരസ്യമായ കൂട്ടുകെട്ടിലായിരുന്നു. അതുമായി ബന്ധപ്പെട്ട് അവരുടെ ഇടയിൽ ഉയർന്നുവന്ന തർക്കവിതർക്കങ്ങളൊക്കെ കേരളമാകെ കേട്ടതാണ്. പക്ഷേ ആ കൂട്ടുകെട്ട് ഈ തെരഞ്ഞെടുപ്പിലും തുടരുകയായിരുന്നു. മതനിരപേക്ഷതയുടെ കടയ്ക്കു കത്തിവയ്ക്കുന്ന ഈ കൂട്ടുകെട്ടിനെ ജനങ്ങൾ അംഗീകരിക്കുന്നില്ല എന്നതും ഈ തെരഞ്ഞെടുപ്പ് ഘലം വ്യക്തമാക്കിയിരിക്കുകയാണ്. അപ്പോൾ നാം കാണേണ്ടത് സമൂഹത്തിലെ ഏതെങ്കിലും ഒരു വിഭാഗമല്ല, നാടാകമാനം ഈ സർക്കാരിനെ അംഗീകരിക്കുന്നുവെന്നുള്ളതാണ്. ഈ തെരഞ്ഞെടുപ്പ് വിജയത്തിന്റെ യഥാർത്ഥ ചിത്രം പരിശോധിച്ചാൽ എല്ലാ പ്രദേശങ്ങളും എല്ലാ ജനവിഭാഗങ്ങളും ഒരുപോലെ

എൽ.ഡി.എഫ്.-നെ പിന്താങ്ങി എന്നതാണ് തെരഞ്ഞെടുപ്പ് ഫലം വ്യക്തമാക്കുന്നത്.

ഇവിടെ നേരത്തെ ചർച്ച നടക്കുമ്പോൾ ഈ സർക്കാരിന് നയവുമില്ല പരിപാടിയുമില്ല എന്ന നിലയിൽ ചിലർ വിമർശനമുയർത്തുകയുണ്ടായി. കേരളത്തിന്റെ വികസനത്തെയും വർത്തമാനകാലത്ത് നാം ചെയ്യേണ്ട പ്രവർത്തനങ്ങളെയും സംബന്ധിച്ച് വ്യക്തയുള്ളവർക്ക് സാധാരണനിലയ്ക്ക് ഇത്തരമൊരു വിമർശനമുയർത്താനാകില്ല. ആധുനിക കേരളത്തിന്റെ രൂപീകരണത്തിന് അടിസ്ഥാനമായി നിലനിന്നത് നവോത്ഥാന പ്രസ്ഥാനങ്ങളും തൊഴിലാളി കർഷക പ്രസ്ഥാനങ്ങളും ദേശീയ പ്രസ്ഥാനവും നടത്തിയ ഇടപെടലുകളും പ്രവർത്തനങ്ങളുമായിരുന്നു. ഇതിന്റെ തുടർച്ചയായിരുന്നു 1957-ലെ സ്രക്കാർ. ആ സർക്കാർ നടപ്പിലാക്കിയ പരിഷ്കാരങ്ങൾ ആധുനിക കേരളത്തിന്റെ വികസനത്തിന് അടിത്തറയായിത്തീർന്നു. 1957-ലെ സ്രക്കാർ നടപ്പിലാക്കിയ ഭൂപരിഷ്കരണം, വിദ്യാഭ്യാസ ബിൽ, സാമൂഹ്യനീതിക്കായുള്ള ഇടപെടൽ, പോലീസ് നയത്തിന്റെ പരിവർത്തനം, ഭരണയന്ത്രത്തിന്റെ ജനാധിപത്യവത്കരണം ഇവയെല്ലാം കേരള വികസനത്തിന്റെ ആദ്യഘട്ടമെന്ന നിലയിൽ ഉയർന്നുവന്നു. ക്ഷേമപദ്ധതികൾ, ആരോഗ്യ വിദ്യാഭ്യാസ മേഖലയിൽ ഇതിന്റെ തുടർച്ചയിലുണ്ടായ നേട്ടങ്ങൾ, ഇതിന്റെയെല്ലാം ഭാഗമായി കേരള



മോഡൽ എന്ന വികസന കാഴ്ചപ്പാട് ഇവിടെ മാത്രമല്ല ലോകത്തെമ്പാടും ചർച്ച ചെയ്യപ്പെടുന്ന സ്ഥിതിയുണ്ടായി. ആഗോളവത്കരണ നയങ്ങൾ രൂപപ്പെടുത്താൻ തൊണ്ണൂറുകളിൽ കേരളത്തിന്റെ വികസനം പുതിയ പ്രതിസന്ധി അഭിമുഖീകരിക്കേണ്ടിവന്നു. കേരളത്തിന്റെ വികസന നയങ്ങളിൽ പൊതുവായുണ്ടായ ദൗർബല്യം, ആഗോളവത്കരണ നയങ്ങളുടെ ശക്തമായ ഇടപെടൽ പ്രതിസന്ധിയെ രൂക്ഷമാക്കി. ഇതിന്റെ അടിസ്ഥാനത്തിൽ വികസനത്തിന്റെ ദൗർബല്യങ്ങൾ പരിഹരിച്ച് നവകേരളം എങ്ങനെ സൃഷ്ടിച്ചെടുക്കാമെന്ന പരിശ്രമമാണ് ഈ കാലയളവിലെ ഇടതുപക്ഷ സർക്കാരുകൾ നടത്തിയത്. ആഗോളവത്കരണ നയങ്ങൾ അതുപോലെ നടപ്പിലാക്കി കേരളത്തിന്റെ നേട്ടങ്ങൾ തകർക്കുകയെന്ന വലതുപക്ഷ സർക്കാരുകളുടെ നയങ്ങൾക്കെതിരെ ശക്തമായ പ്രതിരോധവും ഈ കാലയളവിൽ ഉയർന്നുവന്നു. കഴിഞ്ഞ സ്രക്കാർ ആഗോളവത്കരണ നയങ്ങൾക്ക് ബദൽ രൂപപ്പെടുത്തുന്നതോടൊപ്പം കേരളത്തിന്റെ സവിശേഷമായ പ്രശ്നങ്ങളെ മറികടക്കുന്നതിനുള്ള പ്രവർത്തനങ്ങളും നടത്തി. കാർഷിക - വ്യവസായ മേഖലകൾ ശക്തിപ്പെടുത്തലും പശ്ചാത്തല സൗകര്യവികസനം മുന്നോട്ടുകൊണ്ടുപോകലും അതിന്റെ ഭാഗം തന്നെയായിരുന്നു.

ആരോഗ്യ വിദ്യാഭ്യാസ മേഖലയിലെ ഗുണനിലവാരത്തിന്റെ പ്രശ്നം പരിഹരിക്കൽ ഒരു പ്രധാന കാര്യമായിരുന്നു. ആരോഗ്യ വിദ്യാഭ്യാസ മേഖല നേരത്തേതന്നെ ശക്തിപ്പെടുവെന്ന് വസ്തുതയാണ്. പക്ഷേ കാലാനുസൃതമായ പുരോഗതി ആ മേഖലകളിൽ വേണ്ടതുണ്ടായിരുന്നു. അതാണ് കഴിഞ്ഞ സർക്കാർ നടപ്പാക്കാൻ ശ്രമിച്ചത്. പാർശ്വവൽക്കരിക്കപ്പെട്ടവരുടെ പ്രശ്നങ്ങൾ സവിശേഷ പ്രാധാന്യത്തോടെ കണ്ട് ഇടപെടുന്ന രീതിയാണ് സർക്കാർ സ്വീകരിച്ചത്. അതുപോലെ സാമൂഹ്യ സുരക്ഷാ പദ്ധതികളെ ശക്തിപ്പെടുത്തുന്ന സമീപനവും സ്വീകരിച്ചു. മതനിരപേക്ഷത സംരക്ഷിക്കുക എന്നത് സമൂഹത്തിന്റെ കെട്ടുറപ്പിനും അഭിവൃദ്ധിക്കും ഒഴിച്ചുകൂടാനാകാത്ത കാര്യമാണ്. ഇത്തരത്തിലുള്ള ഒരു കാഴ്ചപ്പാട് നവകേരള സൃഷ്ടിയുടെ പ്രധാന കാഴ്ചപ്പാടായി മുന്നോട്ടുവെച്ചു എന്നതാണ് കഴിഞ്ഞ സർക്കാരിന്റെ ഏറ്റവും വലിയ പ്രത്യേകത. ഒട്ടേറെ ദുരന്തങ്ങളെ നമുക്ക് നേരിടേണ്ടിവന്നു. ആ ദുരന്തങ്ങളുടെ മുന്നിൽ നിസ്സഹായതയോടെ തലയിൽ കൈവെച്ച് നിലവിളിച്ചിരിക്കാനല്ല നാം തീരുമാനിച്ചത്. ജനങ്ങളെ അണിനിരത്തി ആ ദുരന്തങ്ങളെ നേരിടാനുള്ള നിലപാടാണ് സ്വീകരിച്ചത്. സർക്കാരിന്റെ ഇത്തരം പ്രവർത്തനങ്ങൾക്കുള്ള അംഗീകാരം കൂടിയാണ് കഴിഞ്ഞ തെരഞ്ഞെടുപ്പിൽ എൽ.ഡി.എഫ്.-ന് ഉണ്ടായ വിജയം. കേരളത്തിന്റെ വികസനത്തിൽ നിലനിൽക്കുന്ന ദുർബല്യങ്ങളുണ്ട്. നേരത്തേ ഞാനത് പറഞ്ഞു. അവ

പരിഹരിച്ച് നവകേരളം കെട്ടിപ്പടുക്കാനുള്ള കഴിഞ്ഞ സർക്കാരിന്റെ പ്രവർത്തനങ്ങളെ കൂടുതൽ ശക്തിപ്പെടുത്തി മുന്നോട്ട് കൊണ്ടുപോകുന്നതിനാണ് ഈ സർക്കാർ പരിശ്രമിക്കുന്നത്. അതോടൊപ്പം ചില മേഖലകളിൽ പുതുതായി കൂടുതൽ ഊന്നൽ നൽകേണ്ടതുണ്ട്. അത്തരം മേഖലകളിൽ കൂടുതൽ ഊന്നൽ നൽകുന്നതിനുള്ള പദ്ധതികൾ ഈ സർക്കാർ ആവിഷ്കരിക്കുന്നതാണ്. അതിൽ ഏറ്റവും പ്രധാനപ്പെട്ട പ്രശ്നമാണ് സമൂഹത്തിൽ അഭ്യസ്തവിദ്യർക്ക് അവരുടെ ശേഷിക്ക് അനുസരിച്ചുള്ള തൊഴിൽ ലഭിക്കുന്നില്ല എന്ന പ്രശ്നം. ഇത് പരിഹാരം കാണേണ്ട പ്രശ്നമാണ്. സമൂഹം നേരിടുന്ന തൊഴിലില്ലായ്മ പ്രശ്നം പരിഹരിക്കുക എന്നതിനാണ് സർക്കാർ പ്രഥമ പരിഗണന നൽകുന്നത്. അതിന്റെ അടിസ്ഥാനത്തിലുള്ള പദ്ധതികൾ ഈ സർക്കാരിന്റെ പ്രഥമ പരിഗണനയിൽത്തന്നെ വരും. ഇതിനായി അടിസ്ഥാന മേഖലകൾക്കൊപ്പം ഐ.ടി., ടൂറിസം, ബയോടെക്നോളജി തുടങ്ങിയ മേഖലകൾക്ക് വലിയ പ്രാധാന്യം നൽകുന്ന നടപടിയായിരിക്കും സർക്കാർ സ്വീകരിക്കുക. പതിനയ്യായിരം സ്റ്റാർട്ട്അപ്പുകൾ ആരംഭിക്കുന്നതിനുള്ള നടപടികളാണ് സർക്കാർ ലക്ഷ്യമിടുന്നത്. സ്റ്റാർട്ട്അപ്പുകൾക്ക് കൂടുതൽ പ്രോത്സാഹനം എന്ന നയം സർക്കാർ തുടരുകതന്നെ ചെയ്യും. 20 ലക്ഷം അഭ്യസ്തവിദ്യർക്ക് തൊഴിൽ നൽകുന്നതിനുള്ള പദ്ധതികളാണ് സർക്കാർ നടപ്പിലാക്കിയത്. അതോടൊപ്പം 40 ലക്ഷം തൊഴിലവസരങ്ങൾ

ലക്ഷ്യം വച്ചുകൊണ്ട് നൈപുണ്യ പരിശീലനം, വ്യവസായ പുനഃസംഘടന, കാർഷിക നവീകരണം ഇവയെല്ലാം കൃത്യമായ ഗൃഹപാഠത്തിന്റെ അടിസ്ഥാനത്തിൽ തയ്യാറാക്കി നടപ്പിലാക്കാൻ നടപടി സ്വീകരിക്കും. നാടിന്റെ വ്യവസായ പുനഃസംഘടനയിലൂടെയും കാർഷിക രംഗത്തുവരുന്ന നവീകരണത്തിലൂടെയും വലിയ തോതിലുള്ള തൊഴിലവസരങ്ങളാണ് വരാൻ പോകുന്നത്. അതോടൊപ്പം, വീട്ടിനകത്തോ അല്ലെങ്കിൽ വീട്ടിനടുത്തോ ഇരുന്ന് തൊഴിലെടുക്കാൻ സന്നദ്ധരായ ഉദ്യോഗാർത്ഥികളെ ഡിജിറ്റൽ പ്ലാറ്റ്ഫോമിൽ രജിസ്റ്റർ ചെയ്യിക്കുന്ന നടപടി. അവർക്കുവേണ്ടി അന്തർദ്ദേശീയ തൊഴിൽ കമ്പനികളോട് സംവദിക്കും. ഇപ്പോൾത്തന്നെ ഒട്ടേറെ വൻ കമ്പനികളുമായടക്കം സംവദിക്കൽ നടന്നുകഴിഞ്ഞിട്ടുണ്ട്. അതോടൊപ്പം തൊഴിൽ ലഭിക്കുന്നവരുടെ സാമൂഹ്യ സുരക്ഷാ ബാധ്യത ഏറ്റെടുക്കാനും സർക്കാർ തയ്യാറാകും. ഇതെല്ലാം ചെയ്യുന്നതിനുള്ള മികച്ച സ്ഥാപനമായി K-DISC (Kerala Development and Innovation Strategy Council)-നെ മാറ്റാനുള്ള പ്രവർത്തനങ്ങളാണ് സംഘടിപ്പിക്കുന്നത്. കാർഷിക മേഖലയിൽ അഞ്ച് ലക്ഷവും കാർഷികേതര മേഖലയിൽ പത്ത് ലക്ഷവും ഉപജീവന തൊഴിലുകളാണ് സൃഷ്ടിക്കുക. അതോടൊപ്പം ആധുനിക കാലഘട്ടത്തിൽ വിജ്ഞാനത്തിന്റെ മുന്നേറ്റമെന്നത് ഏറ്റവും പ്രധാനമാണ്. അതിന്റെ അടിസ്ഥാനത്തിൽ ഉന്നതവിദ്യാഭ്യാസ മേഖല

വിപുലപ്പെടുത്തുന്നതിനും അതിന്റെ ഗുണനിലവാരം മെച്ചപ്പെടുത്തുന്നതിനുമുള്ള പ്രവർത്തനങ്ങൾക്കും സർക്കാർ വലിയ ഊന്നൽ നൽകുന്നുണ്ട്. നാം ശ്രദ്ധിക്കേണ്ട കാര്യം, നമ്മുടെ സംസ്ഥാനം വിദ്യാഭ്യാസ മേഖലയിൽ നല്ല പുരോഗതി നേടിയിട്ടുണ്ട്. പക്ഷേ ആ ഒരു അവകാശ വാദത്തിൽ മാത്രം നാം നിന്നുപോയാൽ പോരാ. കാലാനുസൃതമായ മാറ്റങ്ങൾ വിദ്യാഭ്യാസ രംഗത്തുണ്ടാകണം. പൊതുവിദ്യാഭ്യാസ രംഗത്ത് ഫലപ്രദമായ ഇടപെടൽ കഴിഞ്ഞ തവണ നടത്താൻ സാധിച്ചു. എന്നാൽ ഉന്നതവിദ്യാഭ്യാസ മേഖല ഇപ്പോഴും ഒരുപാട് മാറ്റങ്ങൾവേണ്ട ഒരു മേഖലയാണ്. ആ മാറ്റങ്ങൾ എന്തൊക്കെയെന്നതിലേയ്ക്ക് ഞാൻ ഇപ്പോൾ കടക്കുന്നില്ല. പക്ഷേ ഇന്നത്തെ നിലയിൽ പോയാൽ പോരാ. കേരളത്തിലെ കുട്ടികൾ പുതിയ കോഴ്സുകൾ തേടി മറ്റ് സംസ്ഥാനങ്ങളിലേയ്ക്ക് പോകേണ്ടിവരുന്നു. അത് കോഴ്സിന് വേണ്ടിത്തന്നെയാണ്. അതുകൊണ്ട് കോഴ്സുകളും പഠന നിലവാരവും വർദ്ധിക്കണം. ലോകത്തിലെ ഉന്നതവിദ്യാഭ്യാസ സ്ഥാപനങ്ങളെടുത്താൽ ആദ്യത്തെ ഒരു നിശ്ചിത എണ്ണത്തിൽ, ആദ്യഘട്ടത്തിൽ ഒരുപക്ഷേ അത് അഞ്ഞൂറ് ആയിക്കോട്ടെ, ആ അഞ്ഞൂറിൽ ഒരിടത്തെങ്കിലും കേരളത്തിലെ ഒരു സ്ഥാപനമുണ്ടാകണം. ഇന്ത്യയിലെ ഉന്നതവിദ്യാഭ്യാസ സ്ഥാപനങ്ങളുടെ നിലവാരം പരിശോധിക്കുമ്പോൾ ആദ്യത്തെ പത്ത് എണ്ണത്തിലെങ്കിലും കേരളത്തിലെ ഒരു സ്ഥാപനമുണ്ടാകണം. കേരളം എല്ലാ

കാര്യത്തിലും അഭിവൃദ്ധിപ്പെട്ട് നിൽക്കുന്ന സംസ്ഥാനമാണ്. പല കാര്യങ്ങളിലും നാം ഒന്നാമതാണ്. ഈ കാര്യത്തിലും കാലാനുസൃതമായ മാറ്റം കൊണ്ടുവരാനാണ് സർക്കാർ ലക്ഷ്യമിടുന്നത്. അതോടൊപ്പം അത്യുന്നത പഠന കേന്ദ്രങ്ങൾ ആരംഭിച്ച് അറിവിന്റെ ലോകത്തെ കൂടുതൽ വിപുലപ്പെടുത്താനാകണം. പുതിയ അറിവുകൾ സൃഷ്ടിക്കുന്നതിനുള്ള നടപടികൾക്ക് സംസ്ഥാന സർക്കാർ ഊന്നൽ നൽകും. അതിന്റെ ഭാഗമായി ഉന്നതവിദ്യാഭ്യാസത്തിന്റെ പഠന സൗകര്യങ്ങൾ വലിയ തോതിൽ വിപുലപ്പെടുത്തും.

പാർശ്വവൽക്കരിക്കപ്പെട്ട ജനവിഭാഗങ്ങളുടെ പ്രശ്നങ്ങൾ സവിശേഷ പ്രധാന്യത്തോടെ പരിഹരിക്കുക എന്നതും പ്രധാനമായാണ് സർക്കാർ കാണുന്നത്. സ്ത്രീകൾ, പട്ടികജാതി-പട്ടികവർഗ്ഗക്കാർ, മത്സ്യത്തൊഴിലാളികൾ, വയോജനങ്ങൾ തുടങ്ങിയവരുടെ പ്രശ്നങ്ങൾ സവിശേഷ പ്രാധാന്യത്തോടെ അഭിമുഖീകരിക്കുക എന്നത് പ്രധാന ദൗത്യമായി ഈ സർക്കാർ ഏറ്റെടുക്കുന്നു. കടൽ കടലിന്റെ മക്കൾക്കുതന്നെ ഉറപ്പുവരുത്തുന്നു. പരമ ദരിദ്രകുടുംബങ്ങളുടെ സമഗ്രമായ ലിസ്റ്റുണ്ടാക്കി ഓരോ കുടുംബത്തിനും കരകയറുന്നതിനുള്ള മൈക്രോ പ്ലാൻ ഉണ്ടാക്കി നടപ്പിലാക്കും. അത് വിവിധ തരത്തിലാകാം. തദ്ദേശസ്വയംഭരണ സ്ഥാപനങ്ങളെയടക്കം പങ്കെടുപ്പിച്ചുകൊണ്ടുള്ള വിപുലമായൊരു പരിപാടിയാണ് നടപ്പിലാക്കുന്നത്. അതിൽ ഓരോ കുടുംബത്തിലെയും ഒരാൾക്കുവീതം തൊഴിൽ

കിട്ടിയാൽ ആ കുടുംബങ്ങൾ പരമദരിദ്രാവസ്ഥയിൽനിന്നും മാറിപ്പോകും. അവിടെയുള്ള തദ്ദേശസ്വയംഭരണ സ്ഥാപനവും സ്വകാര്യമേഖലയും സർക്കാരും എല്ലാംകൂടി ചേർന്നുകൊണ്ട് അത്തരത്തിലൊരു തൊഴിലവസരമുണ്ടാക്കുന്നതിന് പ്രയാസമുണ്ടാകില്ല. ചില ആളുകൾക്ക് സാമ്പത്തിക സഹായം വേണ്ടിവരും. അക്കാര്യത്തിൽ ഒരു ലക്ഷം രൂപ മുതൽ പതിനഞ്ച് ലക്ഷം രൂപ വരെ വികസന സഹായം ചിലപ്പോൾ നൽകേണ്ടതായി വരാം. ഇത്തരത്തിൽ 45 ലക്ഷം കുടുംബങ്ങൾ സംസ്ഥാനത്തുണ്ടാകുമെന്നാണ് കണക്കാക്കുന്നത്. എല്ലാവർക്കും സാമ്പത്തിക സഹായം വേണ്ടിവരില്ല, ചിലർക്ക് അത് വേണ്ടിവരും. എന്താണോ വേണ്ടത് അത് ചെയ്തുകൊണ്ട് അവരെ പരമ ദരിദ്രാവസ്ഥയിൽനിന്നും കരകയറ്റാനാണ് ഉദ്ദേശിക്കുന്നത്. അതോടൊപ്പം നല്ല രീതിയിൽ ചികിത്സാ സൗകര്യങ്ങൾ ഉറപ്പുവരുത്തുക എന്നതും പ്രധാനമാണ്.

കേരളത്തിന്റെ സമ്പദ്ഘടനയ്ക്ക് വമ്പിച്ച സഹായമാണ് പ്രവാസി സമൂഹത്തിൽനിന്നും ലഭിച്ചിട്ടുള്ളത്. ആ പ്രവാസികളെ സംരക്ഷിക്കുന്നതിന് പ്രത്യേക സംവിധാനം ഏർപ്പെടുത്താനാണ് ഉദ്ദേശിക്കുന്നത്. ഏകോപിത പ്രവാസി തൊഴിൽ പദ്ധതിക്ക് രൂപം നൽകും. സർക്കാർ പങ്കാളിത്തത്തോടെയുള്ള പ്രവാസി കമ്പനികളും സഹകരണ സംഘങ്ങളും ആരംഭിക്കുകയും ചെയ്യും. സംസ്ഥാനത്തെ ഉൽപ്പാദന മേഖലകളെ ശക്തിപ്പെടുത്തുന്ന നടപടി തുടരും.

കാർഷിക വ്യവസായ മേഖലകളിലെ വികാസവും പശ്ചാത്തലസൗകര്യ വികസനവും മുന്നോട്ടുകൊണ്ടുപോകുക എന്നത് സർക്കാരിന്റെ പ്രധാന ദൗത്യമായിതന്നെ ഇനിയും തുടരും. കൃഷിക്കാരുടെ വരുമാനം 50% വർദ്ധിപ്പിക്കുന്നതിനുള്ള നടപടികൾ സ്വീകരിക്കും. ഫലപ്രദമായ നടപടികളിലൂടെ ഇക്കാര്യം ഉറപ്പുവരുത്തും. മൂല്യവർദ്ധിത ഉൽപ്പന്നങ്ങൾ നിർമ്മിക്കുന്ന പദ്ധതികൾ വ്യാപകമാക്കും. അതോടൊപ്പം കൊച്ചിയിൽനിന്നും പാലക്കാട് വഴിയുള്ള വ്യവസായ ഇടനാഴി, ഇത് നല്ല രീതിയിൽതന്നെ വികസിപ്പിച്ചെടുക്കാൻ സാധിക്കും. അതിന്റെകൂടെ കൊച്ചിയിൽനിന്ന് മംഗലാപുരത്തേയ്ക്കുള്ള വ്യവസായ ഇടനാഴി, തിരുവനന്തപുരം ക്യാപ്പിറ്റൽ സിറ്റി റീജിയൺ ഡെവലപ്മെന്റ് പദ്ധതി, പുതിയ തെക്ക്-വടക്ക് സിൽവർ ലൈൻ റെയിൽവേ പദ്ധതി ഇത്തരത്തിലുള്ള നാല് ഭീമൻ പശ്ചാത്തല സൗകര്യ പദ്ധതികൾ അടുത്ത അഞ്ച് വർഷത്തിനുള്ളിൽ ഗണ്യമായി പൂർത്തീകരിക്കാനാണ് ഉദ്ദേശിക്കുന്നത്. ഇതോടെ കേരളത്തിലെ പശ്ചാത്തല സൗകര്യങ്ങൾ ഇന്ത്യയിൽ ഏറ്റവും മികച്ചതാകും. അതിനൊപ്പം അതിവേഗതയിൽ വികാസം പ്രാപിച്ചുവരുന്ന ഒരു നഗരമാണ് കൊച്ചി. അതിനാൽ കൊച്ചിയെ ആഗോള നഗരമായി വികസിപ്പിക്കും.

നവോത്ഥാന മൂല്യങ്ങളും മതനിരപേക്ഷ ചിന്തകളുമാണ് കേരളത്തിന്റെ കരുത്ത്. വ്യത്യസ്തങ്ങളായ സംസ്കാരങ്ങളെ ഉൾക്കൊണ്ടുകൊണ്ടുള്ള



പ്രവർത്തനങ്ങളായിരിക്കും സർക്കാർ സംഘടിപ്പിക്കുക. ജാതിയുടെയോ മതത്തിന്റെയോ ഭാഷയുടെയോ അടിസ്ഥാനത്തിലുള്ള ഒരു വിവേചനവും സർക്കാർ അംഗീകരിക്കില്ല. സമാധാനപരമായ ജീവിതം എല്ലാ പൗരന്മാർക്കും ഉറപ്പുവരുത്തുക എന്നതാണ് സർക്കാരിന്റെ നയം. ക്രമസമാധാനം സംരക്ഷിക്കുന്ന പോലീസ് സേനയെ പ്രളയ ഘട്ടത്തിലും മഹാമാരിയിലും ജനകീയ സേനയുടെ രീതിയിലാക്കി മാറ്റിയെടുത്ത പ്രവർത്തനം കൂടുതൽ ശക്തമായി മുന്നോട്ട് കൊണ്ടുപോകും. കേരളം അനുഭവിച്ച എല്ലാ ദുരന്തങ്ങളിലും ജനങ്ങളുടെ കണ്ണീരൊപ്പാൻ യൂണിഫോം സർവ്വീസിലെ അംഗങ്ങളുണ്ടായിരുന്നു. അത്തരത്തിൽ പുതിയ തലത്തിലേയ്ക്ക് വികസിച്ചതാണ് കേരളത്തിന്റെ പോലീസ് സംവിധാനം. വർത്തമാനകാലത്ത് സംസ്കാരത്തിന്റെ മേഖല മർമ്മപ്രധാനമാണെന്നാണ് സർക്കാർ കാണുന്നത്. സാംസ്കാരിക രംഗത്ത് ഇടപെടുകൊണ്ട് രാഷ്ട്രീയത്തെയും സംസ്കാരത്തെയും വർഗ്ഗീയവൽക്കരിക്കുന്നതിനുള്ള പ്രവർത്തനങ്ങൾ ഉയർന്നുവരുന്ന ഘട്ടത്തിൽ മതനിരപേക്ഷത ഉറപ്പിയുറപ്പിക്കുന്നവിധം ആ മേഖലയിൽ ഇടപെടുക എന്നത് പ്രധാനമാണെന്ന് സർക്കാർ കാണുന്നു. ഭാഷയും സംസ്കാരവും സംരക്ഷിക്കുക എന്നത് മതനിരപേക്ഷതയുടെ അടിസ്ഥാന ഘടകമായാണ് സർക്കാർ കാണുന്നത്. അടിസ്ഥാനമേഖലകളുടെ വികസനം ശക്തിപ്പെടുത്താനും പശ്ചാത്തല

സൗകര്യ വികസനത്തെ മുന്നോട്ടുകൊണ്ടുപോകുന്നതിനും കഴിഞ്ഞ സർക്കാർ നടത്തിയ പ്രവർത്തനങ്ങൾ തുടരുമ്പോൾത്തന്നെ ഇത്തരം കാര്യങ്ങളിൽകൂടി ഊന്നൽ നൽകിക്കൊണ്ടായിരിക്കും ഈ സർക്കാർ പ്രവർത്തിക്കുക. അതോടൊപ്പം ക്ഷേമപ്രവർത്തനങ്ങൾക്കും പാർശ്വവൽക്കരിക്കപ്പെട്ട വിഭാഗങ്ങൾക്കും ഊന്നൽ നൽകുന്ന സമീപനം മുന്നോട്ട് വയ്ക്കുന്നതാണ് സർക്കാരിന്റെ നയം എന്നത് ഇതിനകം വ്യക്തമായതാണ്. അത്തരം കാര്യങ്ങൾ മനസ്സിലാക്കാതെയാണ് നേരത്തെ പറഞ്ഞ രീതിയിലുള്ള ചില പ്രസ്താവനകൾ ഇവിടെ വന്നതെന്നാണ് കാണേണ്ടത്.

വരുന്ന അഞ്ച് വർഷംകൊണ്ട് കേരളത്തിലെ വ്യവസായ മേഖലയിൽ പതിനായിരം കോടി രൂപയുടെ നിക്ഷേപം കൊണ്ടുവരാനാകുമെന്നാണ് സർക്കാർ പ്രതീക്ഷിക്കുന്നത്. ഏറ്റവും പ്രധാനപ്പെട്ട ഫാർമസ്യൂട്ടിക്കൽ ഹബ്ബുകളിലൊന്നായി കേരളത്തെ മാറ്റാനും സർക്കാർ ഉദ്ദേശിക്കുകയാണ്. നാളികേര സംഭരണവും സംസ്കരണവും നമ്മുടെ നാടിന്റെ, കർഷകരുടെ ഏറ്റവും പ്രധാനപ്പെട്ട ആവശ്യമാണ്. ആ കാര്യത്തിൽ നല്ല രീതിയിൽതന്നെ സഹകരണ മേഖലയെ ഉപയോഗപ്പെടുത്തും. ഇവിടെ ചെറുകിട-സൂക്ഷ്മ-ഇടത്തരം വ്യവസായ മേഖലയിൽ ഒന്നര ലക്ഷം സംരംഭകരെക്കൂടി കൊണ്ടുവരാനുള്ള നടപടി സ്വീകരിക്കും. ഈ മേഖലയിൽ 6 ലക്ഷം പുതിയ തൊഴിലവസരങ്ങൾ സൃഷ്ടിക്കാനാണുദ്ദേശിക്കുന്നത്.

മുഴുവൻ പട്ടികജാതി കുടുംബങ്ങൾക്കും പാർപ്പിടം ഉറപ്പുവരുത്തും. ഭൂരഹിതർക്ക് കിടപ്പാടം നൽകുന്ന പദ്ധതിയുടെ ഭാഗമായി അടുത്ത വർഷം ഒന്നര ലക്ഷം വീടുകൾ നൽകാനാണ് ഉദ്ദേശിക്കുന്നത്. ഇതിൽ മൊത്തം 5 ലക്ഷം വീടുകൾ അഞ്ച് വർഷംകൊണ്ട് പണി പൂർത്തിയാക്കും. ലൈഫ് മിഷന്റെ ഭാഗമായുള്ള വീട് നിർമ്മാണം നടന്നുകൊണ്ടിരിക്കുന്നുണ്ട്, അതിന്റെ തുടർച്ചയായിട്ടാണ് ഈ പദ്ധതി നടപ്പിലാക്കുന്നത്. അതുപോലെതന്നെ മുഴുവൻ ആദിവാസി കുടുംബങ്ങൾക്കും പാർപ്പിടം ഉറപ്പുവരുത്തും. ബഡ്ജറ്റ് സൂട്ടുകൾ ജനസംഖ്യാനുപാതികമായി കേരളത്തിൽ കൊണ്ടുവരും. വയോജനങ്ങൾക്ക് പ്രത്യേകം പദ്ധതി ആവിഷ്കരിക്കാൻ സർക്കാർ ഉദ്ദേശിക്കുന്നുണ്ട്.

ഞാൻ നേരത്തെ പറഞ്ഞപ്പോൾ വിട്ടുപോയാൽ കാര്യമുണ്ട്. ഉന്നത വിദ്യാഭ്യാസ രംഗത്ത് സെന്റർ ഓഫ് എക്സലൻസ് (മികവിന്റെ കേന്ദ്രങ്ങൾ) 30 എണ്ണം യൂണിവേഴ്സിറ്റികളുമായി ബന്ധപ്പെട്ടുകൊണ്ടുതന്നെ കേരളത്തിൽ സ്ഥാപിക്കാനാണ് ഉദ്ദേശിക്കുന്നത്. അഫിലിയേറ്റഡ് കോളേജുകളിലെ സൗകര്യങ്ങൾ വിപുലപ്പെടുത്തും, കൂടുതൽ കോഴ്സുകൾ അനുവദിക്കും.

സംസ്ഥാനത്തിന്റെ വലിയൊരു പരിമിതിയാണ് കുട്ടികൾക്ക് കളിക്കാൻ മികച്ച കളിസ്ഥലങ്ങൾ ഇല്ലെന്നുള്ളത്. എല്ലാ പഞ്ചായത്തുകളിലും നഗരങ്ങളിലും മികച്ച കളിക്കളങ്ങൾ സൃഷ്ടിക്കുന്നതിനുള്ള നടപടികൾ സ്വീകരിക്കും. ഒട്ടേറെ

നാടൻ കലകൾ നമ്മുടെ നാട്ടിലുണ്ട്. ആ നാടൻ കലകളുടെ സംരക്ഷണം ഉറപ്പുവരുത്തും. പശ്ചാത്തല സൗകര്യ പ്രവൃത്തികളുടെ ഭാഗമായി 60000 കോടി രൂപയുടെ പദ്ധതികളാണ് ഈ അഞ്ച് വർഷംകൊണ്ട് പൂർത്തീകരിക്കുക. ട്രാൻസ്ഗ്രിഡ് പദ്ധതിയുടെ പൂർത്തീകരണം 10000 കോടി രൂപയുടേതാണ്, അത് അടുത്ത അഞ്ച് വർഷംകൊണ്ട് പൂർത്തിയാകും. തെക്കുവടക്ക് ജലപാതയുടെ പൂർത്തീകരണത്തിനായി കോഴിക്കോട്, കണ്ണൂർ, കാസർഗോഡ് തുടങ്ങിയ ജില്ലകളിൽ ഭൂമി ഏറ്റെടുക്കേണ്ടതായിട്ടുണ്ട്. അതടക്കമുള്ള കാര്യങ്ങൾ പൂർത്തീകരിച്ച് പൂർണ്ണതയിലേയ്ക്ക് എത്തിക്കാനാണ് ഉദ്ദേശിക്കുന്നത്. തിരുവനന്തപുരം, കോഴിക്കോട് എന്നീ രണ്ട് ജില്ലകളിലും ലൈറ്റ് മെട്രോ ആരംഭിക്കുന്നതിനുള്ള നടപടി സ്വീകരിക്കും. പ്രഖ്യാപിച്ച പാക്കേജുകൾ, തീരദേശ പാക്കേജ്, വയനാട് പാക്കേജ്, ഇടുക്കി പാക്കേജ്, കുട്ടനാട് പാക്കേജ് ഇവയെല്ലാം സമയബന്ധിതമായി നടപ്പിലാക്കും. കിഫ്ബിയുടെ കാര്യത്തിൽ ചിലർക്കെല്ലാം വല്ലാത്തൊരു അസഹ്യത വരുന്നുണ്ടല്ലോ; അതുകൊണ്ട് പറയുകയാണ്, നാടിന്റെ ഏറ്റവും പ്രധാനപ്പെട്ട ഭാഗമായ കിഫ്ബിയെ നല്ല രീതിയിൽ സംരക്ഷിക്കും.

നാടിന്റെ ശുചിത്വം പ്രധാനപ്പെട്ട കാര്യമാണ്, അതിൽ കുറച്ച് പുരോഗതിയുണ്ടായിട്ടുണ്ട്. എന്നാൽ നമ്മുടെ നാടിന് വേണ്ടരീതിയിലുള്ള ശുചിത്വം വന്നുകഴിഞ്ഞിട്ടില്ല. അതുകൊണ്ട് നഗരങ്ങളായാലും ഗ്രാമങ്ങളായാലും

പൂർണ്ണമായും ശുചിത്വ പ്രദേശമാക്കുന്നതിനുള്ള നടപടികളിലേയ്ക്ക് കടക്കും. മുപ്പത് ലക്ഷം കുടുംബങ്ങൾക്ക് കുടിവെള്ളം നേരിട്ടെത്തിക്കുന്ന പരിപാടി ഈ ഘട്ടത്തിൽ നടപ്പാക്കും. വീട്ടമ്മമാർക്ക് പെൻഷൻ നൽകുകയെന്നത് പ്രധാനപ്പെട്ട പരിപാടിയാണ്. അതും ഈ ഘട്ടത്തിൽ നടപ്പാക്കാനാണ് ഉദ്ദേശിക്കുന്നത്. അതുപോലെ മിനിമം കൂലി 700 രൂപയായി വർദ്ധിപ്പിക്കുന്നതാണ്. ശിശു സൗഹൃദ പദ്ധതികൾ കേരളത്തിൽ നടപ്പിലാക്കും. ജി.എസ്.ടി. കൂടുതൽ വ്യാപാരി സൗഹൃദമാക്കാൻ കഴിയുന്നതെങ്ങനെയെന്ന് പരിശോധിക്കും. നമ്മുടെ നാട്ടിൽ ഒരാളും പട്ടിണി കിടക്കാൻ ഇടവരരുത്. ആരും പട്ടിണി കിടക്കാത്ത സംസ്ഥാനമാക്കി കേരളത്തെ മാറ്റും. ഇവിടെ വലിയൊരു ദൗർഭാഗ്യകരമായ അവസ്ഥ വരുന്നുണ്ട്. ഒരു ഭാഗത്ത്, ലൈഫ് മിഷനടക്കമുള്ള പദ്ധതികളിലൂടെപ്പറ്റി വീടില്ലാത്തവർക്ക് വീട് നിർമ്മിച്ച് നൽകുന്നു. എന്നാൽ വേറൊരു ഭാഗത്ത് ഒരു കൂട്ടം നിസ്സഹായരുണ്ട്. അവരെ ഉള്ള വീട്ടിൽനിന്ന് ഇറക്കിവിടപ്പെടുന്നു, അവരെ സംരക്ഷിക്കുകയെന്നത് പ്രധാനമാണ്. നിയമപരമായ നടപടികൾക്ക് തടസ്സമായൊന്നും ചെയ്യാൻ ഉദ്ദേശിക്കുന്നില്ല. എന്നാൽ വീട്ടിൽ താമസിക്കുന്നവരെ വീട്ടിൽനിന്ന് ഇറക്കിവിടുന്നുണ്ടെങ്കിൽ അവർക്ക് മിനിമം താമസസൗകര്യമൊരുക്കണം. അതായത്, ഇറക്കിവിടുന്നവർ താമസസൗകര്യം തയ്യാറാക്കി കൊടുക്കുന്നതിനുതകുന്ന നിയമനിർമ്മാണം

നടത്താൻ നടപടി സ്വീകരിക്കും. സാമൂഹ്യ പെൻഷനുകൾ 2,500/- രൂപയാക്കും. അഴിമതിയോട് വിട്ടുവീഴ്ചയൊന്നും ഉണ്ടാകുകയില്ല. കഴിഞ്ഞ സർക്കാർ കൃത്യമായും അത് നടപ്പാക്കിയിട്ടുള്ളത് എല്ലാവർക്കും ബോധ്യമായ കാര്യമാണ്. ഒരു തരത്തിലുള്ള അഴിമതിയും വച്ചുപൊറുപ്പിക്കില്ല, പൂർണ്ണമായും അഴിമതി നിർമ്മാർജ്ജനം ചെയ്യും. സോഷ്യൽ പോലീസിംഗ് കൂടുതൽ ശക്തമായി ശക്തിപ്പെടുത്തും. ഇറസ് ഓഫ് ഡ്യൂയിംഗ് ബിസിനസ്സിൽ സംസ്ഥാനത്തെ ഒന്നാം സ്ഥാനത്ത് എത്തിക്കുന്നതിനുള്ള ശ്രമമാണ് സർക്കാർ നടത്തുന്നത്. സംസ്ഥാന സർക്കാർ സർവ്വീസിലെ ഒഴിവുകൾ പൂർണ്ണമായും സമയബന്ധിതമായും റിപ്പോർട്ട് ചെയ്യാനുള്ള സംവിധാനമൊരുക്കും. 'ഇ-വാഹന നയം' ആവിഷ്കരിച്ച് നടപ്പാക്കണം. ശബരി റെയിൽ പൂർത്തീകരിക്കുന്നതിന് ആവശ്യമായ നടപടികളിലേയ്ക്ക് കടക്കും. തലശ്ശേരി-മൈസൂർ, നിലമ്പൂർ-നഞ്ചൻകോട് റെയിൽവെ ലൈനുകളുടെ നിർമ്മാണത്തിന് കേന്ദ്രഗവൺമെന്റിന്റെകൂടി സഹായം ആവശ്യമാണ്. അതിനുവേണ്ടിയിട്ടുള്ള നടപടികൾ സ്വീകരിക്കും.

ഇവിടെ ബഹുമാന്യരായ അംഗങ്ങൾ സംസാരിച്ചപ്പോൾ കഴിഞ്ഞ തെരഞ്ഞെടുപ്പുമായി ബന്ധപ്പെട്ടുള്ള ചില കാര്യങ്ങൾ പറഞ്ഞു. അപ്പുറത്ത് നിന്നൊരു സംസാരം വന്നു, അവർ ചൂണ്ടിക്കാണിച്ച ഒരു കാര്യം, മൃദുഹിന്ദുത്വം ആർക്കാണെന്ന് സഭയിൽ തലയെണ്ണി നോക്കിയാൽ അറിയാം എന്നൊരു വാദം

കേൾക്കാനിടയായി. എന്താണ് അതിലെ ദുഃസ്വചന, വ്യക്തമാണല്ലോ?

എൽ.ഡി.എഫ്. നിരയിലുള്ള ഒരു മതവിഭാഗത്തിന്റെ കൂടുതലെന്നായിരിക്കും ഉദ്ദേശിച്ചിട്ടുണ്ടാവുക. അത് മുദുഹിന്ദുത്വ രാഷ്ട്രീയ നിലപാടുമൂലം ഉണ്ടായതാണെന്ന് വരുത്താനാണല്ലോ ശ്രമിക്കുന്നത്. ഇത്തരത്തിലാണോ ഒരു പ്രചരണം നടത്തേണ്ടത്; ശരിക്കും ഇതാണ് വർഗ്ഗീയതയുടെ ഭാഗമായുള്ള പ്രചരണം. മനസ്സിലാക്കേണ്ട കാര്യം, ഈ വഴി നിങ്ങളെ ഒരിടത്തും കൊണ്ടെത്തിക്കില്ല എന്നുള്ളതാണ്. തെരഞ്ഞെടുക്കപ്പെട്ട് നിയമസഭയിലെത്തിയ ജനപ്രതിനിധികളെ ജാതിയും മതവും വേർതിരിച്ച് കാണുന്നത് എന്തൊരു മതേതരത്വമാണ്. ഇതാണോ നെഹ്റു പഠിപ്പിച്ച മതേതരത്വം, ഇതാണോ ഗാന്ധിജി പഠിപ്പിച്ച സർവ്വധർമ്മ സമഭാവന. ഇതിൽ ഒന്നേയുള്ളൂ സത്യം കാണാൻ കൂട്ടാക്കില്ല, തെറ്റ് തിരുത്താൻ തയ്യാറില്ല. വികലമായി ഇങ്ങനെ വാദിച്ചുകൊണ്ടിരിക്കും. അങ്ങനെയൊന്നെങ്കിൽ നിങ്ങളെ ആർക്കും രക്ഷിക്കാനാകില്ല. കാലത്തിനുപോലും രക്ഷിക്കാനാകില്ല. കഴിഞ്ഞ തെരഞ്ഞെടുപ്പിനുമുമ്പ് എന്തൊരു ആത്മവിശ്വാസമായിരുന്നു നിങ്ങൾ പ്രകടിപ്പിച്ചിരുന്നത്; ഏതെല്ലാം പ്രചരണങ്ങളായിരുന്നു, നടത്തിയിരുന്നത്; എന്താ ധരിച്ചത്, ഈ പറയുന്ന തരത്തിൽ ഒരു പടയെ ഒരുക്കിയാൽ ആ പട ഏതൊക്കെയായിരുന്നത് എല്ലാവർക്കും അറിയാമല്ലോ; നിങ്ങളെ സഹായിക്കാൻ ബി.ജെ.പി.-യും

ബി.ജെ.പി.-യുടെ ശ്രമത്തിലൂടെ കേന്ദ്ര അന്വേഷണ ഏജൻസികളും എല്ലാംകൂടിയായിരുന്നല്ലോ? രാവിലെ ബി.ജെ.പി. നേതാവ് പറയും, വൈകുന്നേരം നിങ്ങൾ പറയും. അല്ലെങ്കിൽ രാവിലെ നിങ്ങൾ പറയും, വൈകുന്നേരം ബി.ജെ.പി. നേതാവ് പറയും. ഇങ്ങനെ ഒരേ കാര്യമായിരുന്നല്ലോ പറഞ്ഞുകൊണ്ടിരുന്നത്. അത് നിങ്ങളെ എവിടെയെത്തിച്ചു? ഗവൺമെന്റ് വന്നാലുള്ള മറ്റ് ഒരുക്കങ്ങളിലേയ്ക്കുടക്കം കടക്കാൻ നിങ്ങൾ തയ്യാറായല്ലോ; ആത്മവിശ്വാസത്തിന്റെ അങ്ങേയറ്റത്തല്ലേ നിങ്ങൾ എത്തിയിരുന്നത്; നാടിന്റെ യാഥാർത്ഥ്യം മനസ്സിലാക്കാതെയുള്ള ഒരു നിലപാടായിരുന്നല്ലോ അത്; എങ്ങനെയാണ് ഇത്തരമൊരു ആത്മവിശ്വാസം വന്നത്? യു.ഡി.എഫ്.-ന്റെ നില വച്ചാൽ യു.ഡി.എഫ്.-ഉം എൽ.ഡി.എഫ്.-ഉം രണ്ടുമുന്നണികൾ എന്ന നിലവച്ചാൽ ആ ഘട്ടത്തിൽ ഏതൊരു നിഷ്പക്ഷമതിയും സമ്മതിക്കുന്ന കാര്യമാണല്ലോ എൽ.ഡി.എഫ്. ആണ് മുന്നിലുള്ളതെന്ന്. അത് മറന്നുകൊണ്ട് ആ വസ്തുതയെ നിരാകരിച്ചുകൊണ്ട് എങ്ങനെയാണ് ഇത്തരമൊരു നിലപാടിലേയ്ക്ക് നിങ്ങൾക്ക് എത്താൻ കഴിഞ്ഞത്? അതിൽ ഒരു കാര്യം മാത്രമേ ഉള്ളൂ. അത് നിങ്ങൾക്ക് പുറത്തുനിന്ന് സഹായം കിട്ടുമെന്ന് നിങ്ങൾ കരുതി. അതിൽ ഉറച്ച വിശ്വാസമുണ്ടായിരുന്നു. അത് പ്രചരണരീതി പരിശോധിച്ചാൽമതി. നേരത്തെ ബഹുമാന്യനായ പ്രതിപക്ഷനേതാവ് സംസാരിക്കുമ്പോൾ രാജ്യത്ത് ബി.ജെ.പി.-



യെ ശക്തമായി നേരിടുന്ന പാർട്ടി കോൺഗ്രസ്സാണെന്നെന്ന് പറഞ്ഞല്ലോ. രാജ്യത്ത് ബി.ജെ.പി.-യെ നേരിടുന്ന പാർട്ടി ഇവിടെ ബി.ജെ.പി.-ക്ക് എതിരായി അര അക്ഷരം സംസാരിച്ചോ; എന്തുകൊണ്ടാണ് അത് സാധിക്കാതിരുന്നത്; ഒരു വലിയ തെരഞ്ഞെടുപ്പ് നേരിടുകയല്ലേ. ബി.ജെ.പി.-യും ഇവിടെ സീറ്റ് പിടിക്കും 45 സീറ്റുകൊണ്ട് ഭരിക്കും എന്നൊക്കെയാണല്ലോ പറഞ്ഞുകൊണ്ടിരുന്നത്. അങ്ങനെയെല്ലാമുള്ള അവകാശവാദം പുറപ്പെടുവിക്കുമ്പോൾ ആ ബി.ജെ.പി.-ക്കെതിരെ അര അക്ഷരം സംസാരിക്കാൻ കഴിയാതിരുന്നത് എന്തുകൊണ്ട്; തദ്ദേശസ്വയംഭരണ തെരഞ്ഞെടുപ്പ്, ഈ നിയമസഭാ തെരഞ്ഞെടുപ്പ് ഇത്തരം ഘട്ടത്തിലൊക്കെ കേന്ദ്ര സർക്കാരിന്റെ നയങ്ങളെ വിമർശിക്കുന്ന ഒരു പാർട്ടിയെയോ യു.ഡി.എഫ്.-നെയോ നമ്മൾ കണ്ടോ; എന്തുകൊണ്ടാണ് അതിന് കഴിയാതിരുന്നത്; കേന്ദ്ര സർക്കാരിന്റെ നയങ്ങളെ വിമർശിക്കേണ്ട ഒരുപാട് ഘട്ടങ്ങൾ നമ്മുടെ സംസ്ഥാനത്തിന്റെ ഭാഗമായിത്തന്നെ ഉണ്ടായല്ലോ. എന്തുകൊണ്ടാണ് മൗനം പാലിച്ചത്? നിങ്ങൾ വലിയ വിശ്വാസം കേന്ദ്ര ഏജൻസികളിലാണല്ലോ അർപ്പിച്ചത്. അപ്പോൾ ആ കേന്ദ്ര ഏജൻസികളെ ഉപയോഗപ്പെടുത്തി സംസ്ഥാന സർക്കാരിനെത്തന്നെ അട്ടിമറിക്കാൻ ഇതായിരുന്നല്ലോ കണക്കുകൂട്ടൽ. അത്തരം കാര്യങ്ങൾക്ക് വലിയ തോതിൽ ഓശാന പാടുന്ന സ്ഥിതിയല്ലേ യു.ഡി.എഫ്. സ്വീകരിച്ചത്. അപ്പോൾ

ബി.ജെ.പി.-ക്കെതിരെ, കേന്ദ്ര സർക്കാരിനെതിരെ ഒരു കാര്യവും സംസാരിക്കാതിരിക്കുക. ഇതിന്റെ ഭാഗമായി ഒരു യു.ഡി.എഫ്.- ബി.ജെ.പി. സഖ്യത്തിനുള്ള രാഷ്ട്രീയ പശ്ചാത്തലം നേരത്തെതന്നെ കോൺഗ്രസ് ഒരുക്കി വയ്ക്കുന്നുണ്ടായിരുന്നു. കോൺഗ്രസ് മാത്രമല്ല, യു.ഡി.എഫ്. തന്നെ അതിന്റെ ഭാഗമായിരുന്നു. ഇവിടെ വന്നൊരു വാദഗതി രാജ്യത്ത് ബി.ജെ.പി.-യാണ് മുഖ്യ ശത്രുവെങ്കിലും കേരളത്തിൽ ഇടതുപക്ഷമാണ് മുഖ്യശത്രു. അത്തരത്തിലുള്ള പ്രചരണങ്ങൾപോലും തങ്ങളുടെ അണികളിൽ പ്രചരിപ്പിക്കാൻ തയ്യാറാകുകയായിരുന്നു. അതോടൊപ്പം ഇടതുപക്ഷ നേതാക്കൾക്കുനേരെ വ്യക്തിപരമായ ആക്രമണങ്ങൾ, വ്യക്തിഹത്യ നടത്താനുള്ള ഒരുപാട് ദുഷ്പ്രചരണങ്ങൾ അതിന്റെ എല്ലാ സീമകളും ലംഘിച്ചുകൊണ്ടല്ലേ പോയത്. ഇവിടെ പ്രതിപക്ഷനേതാവ് നേരത്തെ സംസാരിക്കുമ്പോൾ ഒരു കാര്യം കൃത്യമായി പറയുകയുണ്ടായി. എന്തിനാണ് നാം സൗഹൃദം കളയുന്നത് എന്നാണ് അദ്ദേഹം ചോദിച്ചത്; അദ്ദേഹത്തിന്റെ തന്നെ വാചകമാണ്. സൗഹൃദപരമായ നിലപാടല്ലേ വേണ്ടത്, അത് ശരിയാണ്. അത് ഞങ്ങളോട് പറഞ്ഞതല്ലായെന്നാണ് തോന്നുന്നത്. അപ്പുറത്ത് പറയാൻ പാടില്ലാത്ത ഒരുപാട് വാക്കുകളും വാചകങ്ങളുമെല്ലാം പറഞ്ഞുകൊണ്ടിരുന്നവരോട് പറഞ്ഞതായിരിക്കാം അത്. അതായിരുന്നില്ലേ നമ്മുടെ അനുഭവം. എത്ര ഹീനമായ, നിന്ദ്യമായ

ആക്രമണ രീതിയായിരുന്നു സ്വീകരിച്ചത്. ഇവിടെ ഇടതുപക്ഷ നേതാക്കൾക്കുനേരെ നിങ്ങൾ രണ്ടുകൂട്ടരും ഒന്നിച്ചല്ലേ ആക്രമണം നടത്തിയത്. യു.ഡി.എഫ്.-ഉം ബി.ജെ.പി.-യും ഒന്നിച്ചുനിന്നുകൊണ്ടല്ലേ ആക്രമണം നടത്തിയത്. ഇതിന് ഇടതുപക്ഷത്തിനെതിരെ ഒരു മഹാസഖ്യം എന്നൊരു പ്രതീതിയല്ലേ നിങ്ങൾ സൃഷ്ടിച്ചത്. അതിൽ മഹാ വിപ്ലവകാരികളെന്ന് അവകാശപ്പെടുന്നവരും യു.ഡി.എഫ്.-നെ സംരക്ഷിക്കാനുള്ള പുതിയ സിദ്ധാന്തങ്ങളുമായി രംഗത്ത് വരുന്നത് നമ്മൾ കണ്ടില്ലേ; അപ്പോൾ ബി.ജെ.പി.-യുടെ വോട്ട് പിന്നെ മഹാവിപ്ലവ സിദ്ധാന്തക്കാരുടെ വോട്ട് ഇതെല്ലാംകൂടി ഒന്നായി വന്നാൽ നിഷ്പ്രയാസം തങ്ങൾ കയറിയിരിക്കും എന്നാണ് കണക്കാക്കിയത്. അങ്ങനെ ജയിച്ചുവരാൻ കഴിയുമെന്നാണ് കണക്കാക്കിയത്. വോട്ടെടുപ്പ് ഫലം പ്രഖ്യാപിച്ചുകഴിഞ്ഞപ്പോൾ വ്യക്തമായ ഒരു കാര്യമുണ്ട്. ഈ ബി.ജെ.പി.-യുടെ വോട്ടുകൾ വലിയ തോതിൽ മറിഞ്ഞില്ലായിരുന്നെങ്കിൽ യു.ഡി.എഫ്.-ന്റെ ഇപ്പോൾ കാണുന്ന അംഗസംഖ്യ അത് ഇതിനെക്കാളും മോശമായ, വളരെ പരിതാപകരമായ അവസ്ഥയിൽ കിടക്കുമായിരുന്നു. പ്രതിപക്ഷ ബഞ്ചിൽ ഇരിക്കുന്ന പലരും ആ കസേരയിൽ ഉണ്ടാകുമായിരുന്നില്ല എന്നതാണ് വസ്തുത. സംസ്ഥാനത്ത് 140 മണ്ഡലങ്ങളിൽ സ്ഥാനാർത്ഥികൾ ഉണ്ടായിരുന്ന 90 മണ്ഡലങ്ങളിൽ 2016-ലെ നിയമസഭാ തെരഞ്ഞെടുപ്പിനെ

അപേക്ഷിച്ച് ബി.ജെ.പി.-ക്ക് വോട്ട് കുറഞ്ഞു. കഴിഞ്ഞ നിയമസഭാ തെരഞ്ഞെടുപ്പിനേക്കാൾ ....., ഞാൻ ഓരോന്നായി കണക്ക് പറയുന്നുണ്ട്, നിങ്ങൾ തിരക്ക് കൂട്ടണ്ട. അത് പറയാൻ തന്നെയാണല്ലോ ഞാൻ നിൽക്കുന്നത്. കഴിഞ്ഞ നിയമസഭാ തെരഞ്ഞെടുപ്പിനേക്കാൾ വോട്ടുകളുടെ എണ്ണത്തിൽ വർദ്ധനവ് ഉണ്ടായിട്ടും വോട്ടുകൾ കുറഞ്ഞു. അത് കാണുമ്പോൾ പുറമേ കാണുന്നതിനേക്കാൾ വലിയ വോട്ട് കച്ചവടം നടന്നിട്ടുണ്ടെന്നത് വ്യക്തമാണ്. കാരണം നിയമസഭാ തെരഞ്ഞെടുപ്പിനുശേഷം അവരുടെ ശക്തി വർദ്ധിപ്പിക്കുവാൻ ശ്രമിച്ചിട്ടുണ്ടാവുമല്ലോ; അത് കാണുന്നില്ല. കഴിഞ്ഞ തെരഞ്ഞെടുപ്പിന് ഉണ്ടായിരുന്ന വോട്ടും കാണുന്നില്ല. ചില സീറ്റുകളിൽ ഇതിന്റെ ഭാഗമായി വിജയം നേടാനും പല മണ്ഡലങ്ങളിലും എൽ.ഡി.എഫ്.-ന്റെ ഭൂരിപക്ഷം കുറയ്ക്കാനും യു.ഡി.എഫ്.-ന് ഇതിലൂടെ കഴിഞ്ഞുവെന്നത് വസ്തുതയാണ്. ബി.ജെ.പി.-യുടെ വോട്ട് കുറഞ്ഞ മണ്ഡലങ്ങളെടുത്താൽ ഇപ്പോൾ കാസർഗോഡ് 2 മണ്ഡലത്തിലും കണ്ണൂർ 5 മണ്ഡലത്തിലും വയനാട് 2 മണ്ഡലത്തിലും കുറഞ്ഞു. അതുപോലെ, കോഴിക്കോട് 9 മണ്ഡലത്തിലും മലപ്പുറം 10 മണ്ഡലത്തിലും പാലക്കാട് 5 മണ്ഡലത്തിലും തൃശ്ശൂർ 7 മണ്ഡലത്തിലും എറണാകുളത്ത് 12 മണ്ഡലത്തിലും ഇടുക്കി 4 മണ്ഡലത്തിലും ആലപ്പുഴ 6 മണ്ഡലത്തിലും കോട്ടയം 9 മണ്ഡലത്തിലും പത്തനംതിട്ട 4 മണ്ഡലത്തിലും കൊല്ലം 5 മണ്ഡലത്തിലും തിരുവനന്തപുരം 10

മണ്ഡലത്തിലും കുറഞ്ഞു. ഇതാണ് ആകെ വോട്ടു കുറഞ്ഞ 90 മണ്ഡലങ്ങൾ. 2016-ലെ തെരഞ്ഞെടുപ്പിൽ ബി.ജെ.പി.-ക്ക് 3020670 വോട്ടായിരുന്നു ലഭിച്ചത്. ഇത്തവണ അത് 2594567 വോട്ടായി കുറഞ്ഞു. എന്നുപറഞ്ഞാൽ 426103 വോട്ടിന്റെ കുറവുണ്ടായി. വോട്ട് കുറഞ്ഞതിന്റെ എണ്ണം ജില്ല തിരിച്ചുവേണമെങ്കിൽ പരിശോധിക്കാം. കേരളത്തിലെ 14 ജില്ലകളിൽ 12 ജില്ലകളിലും ബി.ജെ.പി.-യുടെ വോട്ട് കുറയുകയാണ് ചെയ്തത്. ഒന്നിച്ചുനിന്ന് എൽ.ഡി.എഫ്. സർക്കാരിനെ എതിർക്കാൻ നേതൃത്വം നൽകിയവരുടെ വോട്ടുകൾ പരസ്പരം നൽകിയിട്ടുണ്ടാവുമെന്ന് എല്ലാവർക്കും മനസ്സിലാകുന്ന കാര്യമല്ലേ; കണ്ണൂർ 2016-2021 എടുത്താൽ 24541 വോട്ടിന്റെ കുറവ്. കോഴിക്കോട് 15574, വയനാട് 14635, മലപ്പുറം 22810, തൃശ്ശൂർ 43732, എറണാകുളം 74248, ഇടുക്കി 54589, കോട്ടയം 86215, ആലപ്പുഴ 42355, പത്തനംതിട്ട 12048, കൊല്ലം 12338, തിരുവനന്തപുരം 44453. ഇവിടെ നേരത്തെ സംസാരിക്കുമ്പോൾ യു.ഡി.എഫ്.-ന്റെ വോട്ട് വലുതായി കുറഞ്ഞില്ലായെന്ന് ചിലർ പറയുന്നതുകേട്ടു. ബി.ജെ.പി.-യുടെ കുറഞ്ഞ 426103 വോട്ടുകൾകൂടി യു.ഡി.എഫ്.-ന്റെ അക്കൗണ്ടിൽ എത്തിയിട്ടുണ്ടാകും എന്നതാണ് നാം അനുമാനിക്കേണ്ടത്. ഇങ്ങനെ വോട്ട് മറിച്ചതിന്റെ ഫലമായി പത്തോളം സീറ്റുകളിൽ യു.ഡി.എഫ്.-ന് വിജയം ഉണ്ടായി എന്നാണ്

കണക്കുകൾ വ്യക്തമാക്കുന്നത്. അതില്ലായിരുന്നുവെങ്കിൽ യു.ഡി.എഫ്.-ന്റെ പതനം ഏറെ വലുതാകുമായിരുന്നു. 2021-ലെ നിയമസഭാ തിരഞ്ഞെടുപ്പിൽ 9434413 വോട്ട് എൽ.ഡി.എഫ്.-ന് ലഭിച്ചു. യു.ഡി.എഫ്.-ന് 8208382 വോട്ടും ലഭിച്ചു. അതായത് എൽ.ഡി.എഫ്.-ന് യു.ഡി.എഫ്.-നെക്കാൾ 1226031 വോട്ട് കൂടുതൽ ലഭിച്ചു. 2016 നിയമസഭയിൽ 43.35 ശതമാനം 2021 നിയമസഭയിൽ 45.2 ശതമാനം എന്നതാണ് എൽ.ഡി.എഫ്.-ന്റെ വോട്ടിംഗ് ശതമാനം. 2016 നിയമസഭയിൽ യു.ഡി.എഫ്.-ന് 38.79 ശതമാനവും 2021-ൽ 39.4 ശതമാനവുമാണ് ലഭിച്ചത്. 2016 നിയമസഭയിൽ ബി.ജെ.പി.-ക്ക് 15.01 ശതമാനവും 2021-ൽ 12.4 ശതമാനവുമാണ് ലഭിച്ചത്. ബി.ജെ.പി.-യുടെ വോട്ടിംഗ് ശതമാനത്തിൽ 2.61 ശതമാനത്തിന്റെ കുറവ് കാണുന്നുണ്ട്. ഈ വോട്ട് കച്ചവടത്തിന്റെ ഭാഗമായി സ്വാഭാവികമായും യു.ഡി.എഫ്.-ന് പോയതാണെന്ന് അനുമാനിക്കാം. ഇത് ലോക്സഭാ തിരഞ്ഞെടുപ്പിൽ...

പ്രതിപക്ഷനേതാവ് (ശ്രീ. വി. ഡി. സതീശൻ): സർ, ബഹുമാനപ്പെട്ട മുഖ്യമന്ത്രിയിവിടെപ്പറയുന്ന കണക്കനുസരിച്ച് അങ്ങ് സമർത്ഥിക്കാൻ ശ്രമിക്കുന്നത് ഞങ്ങൾക്ക് ബി.ജെ.പി.-യുടെ വോട്ട് കിട്ടിയെന്നാണ്. അങ്ങയുടെ കണക്കുകൾ വളരെ കൃത്യമായി വ്യക്തമാക്കുന്നത് ജയിച്ച കൂടുതൽ വോട്ടുകൾ മുഴുവൻ ബി.ജെ.പി.-യിലേക്ക് പോയെന്നാണ്. ദയവ് ചെയ്ത് ഈ കണക്ക്

അങ്ങയെപ്പോലൊരാൾ അവതരിപ്പിക്കരുത്. അങ്ങ് അവതരിപ്പിച്ചാൽ അങ്ങയുടെ വാദംതന്നെ പൊളിയുന്ന രീതിയിലാണ് യഥാർത്ഥത്തിൽ കണക്ക് പോകുന്നത്. കണക്കറിയായവർ നോക്കിയാൽ, ഈ കണക്കനുസരിച്ച് ഞങ്ങൾക്ക് ഒരു ശതമാനം വോട്ടാണ് കൂടിയത്. ബി.ജെ.പി.-യുടെ എത്ര ശതമാനം വോട്ട് കുറഞ്ഞു, ആ വോട്ട് മുഴുവൻ നിങ്ങൾക്കാണ് കിട്ടിയിരിക്കുന്നത്. എന്താണ് സംശയം, ഞങ്ങൾക്ക് കിട്ടിയിട്ടില്ല. ഞങ്ങൾക്ക് ഒരു ശതമാനമാണ് വോട്ട് കിട്ടിയത്. നിങ്ങൾക്കെത്ര കിട്ടി?

ശ്രീ. പിണറായി വിജയൻ: സർ, ഇതിന്റെ ഭാഗമായി കാണേണ്ടത്, ഇവിടെ

ബി.ജെ.പി.-യുടെ വോട്ട് ലഭിച്ചിട്ടും പത്ത് മണ്ഡലങ്ങളെ ജയിക്കാനായുള്ള പക്ഷെ മറ്റ് മണ്ഡലങ്ങളിൽ എൽ.ഡി.എഫ്.-ന്റെ ഭൂരിപക്ഷം കുറച്ച് കുറയ്ക്കാൻ കഴിഞ്ഞിട്ടുണ്ടാകും. ഇതെല്ലാമുണ്ടായിട്ടും അതിനെ മറികടന്ന് എൽ.ഡി.എഫ്. ജയിച്ചുവന്നുവെന്നതാണ് വസ്തുത. മറ്റേ കണക്ക് ഞാൻ പറയാം. ബി.ജെ.പി.-യുടെ വോട്ടിന്റെ ബലത്തിൽ യു.ഡി.എഫ്. വിജയിച്ച ചില മണ്ഡലങ്ങൾ ഓർക്കുന്നത് നല്ലതാണ്. ആ കണക്ക് മാത്രമാണ് ഞാൻ പറയുന്നത്. സുൽത്താൻബത്തേരിയിൽ ബി.ജെ.പി.-ക്ക് കഴിഞ്ഞ തെരഞ്ഞെടുപ്പിനെക്കാൾ 12722 വോട്ടുകൾ കുറഞ്ഞു. യു.ഡി.എഫ്. വിജയിച്ചത് 11822 വോട്ടിന്. പെരുമ്പാവൂർ, യു.ഡി.എഫ്. വിജയിച്ചത് 2889 വോട്ടിന് ബി.ജെ.പി.-ക്ക്

കഴിഞ്ഞ തവണ ലഭിച്ചതിനേക്കാൾ 4596 വോട്ടുകൾ കുറഞ്ഞു. കണ്ടറ മണ്ഡലത്തിൽ 4423 വോട്ടുകൾക്കാണ് യു.ഡി.എഫ്. വിജയിച്ചത്. അവിടെ ബി.ജെ.പി.-യുടെ 14157 വോട്ടുകളാണ് കുറഞ്ഞത്. 5 വർഷം മുമ്പുള്ള നിയമസഭ തെരഞ്ഞെടുപ്പിൽ ലഭിച്ച വോട്ടുമായാണ് താരതമ്യം ചെയ്യുന്നത്. ചാലക്കുടി മണ്ഡലത്തിൽ 1057 വോട്ടുകൾക്കാണ് യു.ഡി.എഫ്. വിജയിച്ചത്. അവിടെ ബി.ജെ.പി.-ക്ക് കഴിഞ്ഞ തെരഞ്ഞെടുപ്പിനേക്കാൾ 8928 വോട്ടാണ് കുറഞ്ഞത്. കണക്ക് അവർക്ക് കുറച്ച് പ്രയാസം ഉണ്ടാക്കുന്നതാണെന്നനിക്കറിയാം. പക്ഷെ ഇത് പറയാതിരിക്കാൻ സാധിക്കില്ലല്ലോ. അതുകൊണ്ടാണ് ഞാൻ പറയുന്നത്. കോവളം മണ്ഡലത്തിൽ 11562 വോട്ടുകൾക്കാണ് യു.ഡി.എഫ്. വിജയിച്ചത്. കഴിഞ്ഞ തെരഞ്ഞെടുപ്പിനേക്കാൾ 12323 വോട്ടുകൾ ബി.ജെ.പി.-ക്ക് ഈ മണ്ഡലത്തിൽ കുറവുവന്നു. ഇതാണ്, എല്ലാം കണക്കാണ്. കടുത്തുരുത്തിയിൽ ബി.ജെ.പി. വോട്ടുകളിൽ 5866 വോട്ടുകളുടെ കുറവാണ്. ഇവിടെയാണ് 4256 വോട്ടുകൾക്ക് യു.ഡി.എഫ്. വിജയിച്ചത്. അഞ്ച് വർഷം മുൻപുള്ള വോട്ടല്ല അതിനോടൊപ്പം വോട്ട് വർദ്ധിപ്പിക്കാനല്ലേ അവർ ശ്രമിച്ചിട്ടുണ്ടാവുക. സാധാരണ നിലയ്ക്ക് ഇതിനേക്കാളും കൂടുതൽ കുറവ് വന്നിട്ടുണ്ടാകുമെന്നാണ് അനുമാനിക്കേണ്ടത്. ഇതെല്ലാം കാണിക്കുന്നത് ഇതിന്റെ കൂടെ ബി.ജെ.പി. വോട്ടുകൾ യു.ഡി.എഫ്.-ന് ലഭിച്ചില്ലായിരുന്നുവെങ്കിൽ വലിയ തോതിലുള്ള



പതനത്തിലേക്ക് യു.ഡി.എഫ്. എത്തുമായിരുന്നുവെന്നാണ്. വലിയ തോതിൽ വോട്ട് മറിച്ചിട്ടും എൽ.ഡി.എഫ്. വിജയിച്ച മണ്ഡലങ്ങൾ ഏറെയുണ്ട്. അതിന്റെയെല്ലാം ഉദാഹരണം ഇപ്പോൾ പറയാൻ സാധിക്കില്ല. തവന്തരിൽ ബി.ജെ.പി.-ക്ക് കഴിഞ്ഞ തെരഞ്ഞെടുപ്പിനേക്കാൾ 5887 വോട്ട് കുറവുണ്ട്. പക്ഷെ 2564 വോട്ടിനാണ് എൽ.ഡി.എഫ്. സ്ഥാനാർത്ഥിയുടെ വിജയിച്ചത്. കുറ്റ്യാടിയിൽ ബി.ജെ.പി.-യുടെ വോട്ടിൽ 3188 വോട്ടുകളുടെ കുറവുണ്ട്. എന്നിട്ടും എൽ.ഡി.എഫ്. സ്ഥാനാർത്ഥി 333 വോട്ടിന് വിജയിച്ചു. നിങ്ങളുടെ ഭാഗത്തേക്ക് വോട്ട് വന്നിട്ടും ഞങ്ങൾക്ക് ജയിക്കാൻ സാധിച്ച മണ്ഡലങ്ങളുടെ കണക്കാണ് ഞാൻ പറയുന്നത്. അതാണ് മനസ്സിലാക്കേണ്ടത്. കൊയിലാണ്ടിയിൽ 4532 വോട്ടുകളുടെ കുറവുവന്നു. കൊയിലാണ്ടിയിൽ നിന്ന് ജയിച്ചുവന്ന ബഹുമാന്യരായ അംഗമിവിടെ പറയുന്നത് കേട്ടില്ലേ, എന്തെല്ലാമായിരുന്നു അവിടെ പ്രയോഗിച്ചിരുന്നത്, ഏതെല്ലാം തരത്തിലുള്ള അവിശുദ്ധ ബന്ധങ്ങളായിരുന്നു. അവിടെ 4532 വോട്ടിന്റെ കുറവുവന്നു. അവിടെ 8472 വോട്ടിന് എൽ.ഡി.എഫ്. വിജയിച്ചു. ഇതാണ് കാരണമേ. വാമനപുരത്ത് 8353 വോട്ടുകളുടെ കുറവാണ് ബി.ജെ.പി.-ക്കുണ്ടായത്. അതിനെയും മറികടന്നാണ് എൽ.ഡി.എഫ്. വിജയിച്ചത്. ഇങ്ങനെ നിരവധി മണ്ഡലത്തിൽ ബി.ജെ.പി. വോട്ട് മറിച്ചുകൊടുത്തു. അതിലൂടെയെല്ലാം തങ്ങൾ ജയിച്ചുവരാൻ പോകുന്നുവെന്നാണ്

കണക്കാക്കിയത്. പക്ഷെ അതിനെ മറികടന്നുകൊണ്ട് എൽ.ഡി.എഫ്.-ന് ജയിക്കാൻ കഴിഞ്ഞു. അതുകൊണ്ടാണ് ആദ്യത്തെ കണക്കുകൂട്ടൽ തെറ്റിപ്പോയത്.

കേരളത്തിലെ കോൺഗ്രസും ബി.ജെ.പി.-യും തമ്മിലുള്ള കൂട്ടുകെട്ടിന് ദീർഘനാളത്തെ ചരിത്രമുണ്ട്. നമ്മൾ സാധാരണ പറയാറില്ലേ പഴയ വടകരയും ബേപ്പൂരമൊക്കെ, അന്നേ തുടങ്ങിയത് പിന്നെ കണ്ടത് എല്ലാം നമുക്ക് ഓർമ്മയുള്ള കാര്യമാണ്. എല്ലാ നിയമസഭാ തെരഞ്ഞെടുപ്പുകളിലും വോട്ട് മറിച്ചുകൊടുക്കുകയെന്നൊരു ശൈലി ബി.ജെ.പി. സ്വീകരിക്കാറുണ്ട്. ഞങ്ങളോടുള്ള ശത്രുതയുടെ ഭാഗമായി അത് നല്ലതുപോലെ ഉപയോഗിച്ച് അങ്ങനെ ജയിച്ചുവരാനാണ് കോൺഗ്രസും യു.ഡി.എഫും എല്ലാ കാലത്തും ശ്രമിച്ചു വന്നിട്ടുള്ളത്. ബി.ജെ.പി.-യുമായുള്ള ഈ കൂട്ടുകെട്ടിലൂടെ വിജയം നേടാമെന്ന പ്രതീക്ഷയാണ് യു.ഡി.എഫ്.-ന് ഉണ്ടായിരുന്നത്. എന്നാൽ സെക്കലർ ചിന്താഗതിയുള്ളവരും നാടിന്റെ വികസനകാര്യത്തിൽ താല്പര്യമുള്ളവരും എൽ.ഡി.എഫ്.-നെ പിന്തുണയ്ക്കാൻ തയ്യാറായതോടെ യു.ഡി.എഫ്.-ന്റെ സ്വപ്നം തകർന്നുപോയി. നാട്ടിൽ വികസനം നടത്തിയതിന്റെയും മതനിരപേക്ഷത സംരക്ഷിക്കുന്നതിനും എൽ.ഡി.എഫ്. സ്വീകരിച്ച ശക്തമായ നിലപാടാണ് വിജയത്തിനടിസ്ഥാനമായി തീർന്നത്. ഒരു കാര്യം ഈ തെരഞ്ഞെടുപ്പ് വ്യക്തമാക്കിയിരിക്കുകയാണ്. വിവാദങ്ങളിൽ അഭിരമിക്കുന്നതിൽ പ്രതിപക്ഷവും

പല മാധ്യമങ്ങളും താത്പര്യം കാണിച്ചു. ആ താത്പര്യമാണ് ജനഹിതമെന്നാണ് അവർ സ്വയം വിലയിരുത്തിയത്. അതിന്റെയടിസ്ഥാനത്തിൽ വിജയമെന്ന സ്വപ്നവും കണ്ട് നിങ്ങൾ നടക്കുന്ന നിലയാണുണ്ടായത്. ഒപ്പം ഒന്നായി നിൽക്കേണ്ട ജനതയെ ഭിന്നിപ്പിക്കുന്നതിനുള്ള തന്ത്രങ്ങളും പയറ്റിയതോടെ തങ്ങളെ വെല്ലാൻ ആരുമില്ലെന്നാണ് കരുതിയത്. നാടിനെ സ്നേഹിക്കുന്ന ജനത, അനുഭവങ്ങളുള്ള ജനത നിങ്ങളുടെ തന്ത്രങ്ങളെയും മനക്കോട്ടകളെയും അതിജീവിച്ച് മുന്നേറി. ആ ജനതയുടെ മുന്നേറ്റമാണ് ഈ വിജയത്തിന് അടിസ്ഥാനമായിത്തീർന്നത്. ജനങ്ങളുടെ കരുത്തിനെ ഒരിക്കലും ചുരുക്കി കാണരുത്. അവരുടെ കരുത്താണ് ഈ നാടിന്റെ കരുത്ത് എന്നത് വിസ്മരിക്കരുത്.

ഒരു ഭാഗത്ത് ബി.ജെ.പി.യെ തലോടുമ്പോഴും മതനിരപേക്ഷ ശക്തികളുടെ വോട്ട് തേടുന്നതിന് പുതിയ തന്ത്രങ്ങൾ മുന്നോട്ട് വയ്ക്കാൻ നിങ്ങൾ ശ്രമിച്ചു; അതെന്തായിരുന്നു? യു.ഡി.എഫ്. പരാജയപ്പെടുമ്പോഴാൽ കോൺഗ്രസ് തകരും. അത് ബി.ജെ.പി.യുടെ വളർച്ചയ്ക്കിടയാക്കും. ഇത്തരമൊരു സിദ്ധാന്തം അവതരിപ്പിക്കാൻ നോക്കി. തങ്ങൾക്കധികാരമില്ലെങ്കിൽ ...(ബഹളം)... ഇതുകേൾക്കുമ്പോൾ ചില വിഷമങ്ങൾ ഉണ്ടാകും. കേരളത്തിലെ ചില ജനവിഭാഗങ്ങളെ ഒന്നിച്ച് വാരാൻ കഴിയുമെന്ന ആലോചനയുടെ

ഭാഗമായിട്ടായിരുന്നു ഇത്തരമൊരു വാദമുന്നയിച്ചത്, വെറുതെയല്ല. ഒരു ഭാഗത്ത് ബി.ജെ.പി.യുടെ വോട്ട് ബി.ജെ.പി. യുമായി സൗഹൃദത്തിലൂടെ സമ്പാദിക്കുക. മറ്റൊരു ഭാഗത്ത് ഇത്തരമൊരു വാദഗതിയിലൂടെ മറ്റൊരു വിഭാഗത്തിന്റെ വോട്ട് സമ്പാദിക്കാൻ നിങ്ങൾ നോക്കി. ഇതാണ് നടന്നത്.

മി. സ്പീക്കർ: റണ്ണിംഗ് കമന്ററി വേണ്ട. രണ്ട് ഭാഗത്തുള്ളവരും റണ്ണിംഗ് കമന്ററി നടത്തരുത്.

ശ്രീ. പിണറായി വിജയൻ: സർ, തങ്ങൾക്ക് അധികാരമില്ലെങ്കിൽ തങ്ങൾ ബി.ജെ.പി.യിൽ പോകുമെന്ന് ഈ നാട്ടിലെ മതേതര കാഴ്ചപ്പാടുള്ളവരുടെ മുന്നിൽ ഭീഷണിപ്പെടുത്തുന്ന നാണംകെട്ട രാഷ്ട്രീയ നിലപാടിനാണ് നേതൃത്വം നൽകിയത്. ഇതൊക്കെ ഒരു പാർട്ടിയെന്ന നിലയിൽ അഭിമാനിക്കാൻ കഴിയുന്ന കാര്യമാണോ? നമ്മുടെ സംസ്ഥാനത്തുനിന്ന് തുടങ്ങുന്ന മാഹിയിൽ നിന്നാണല്ലോ പോണ്ടിച്ചേരി. മാഹി പോണ്ടിച്ചേരിയുടെ ഭാഗമാണല്ലോ. പോണ്ടിച്ചേരിയിൽ നടന്ന കാര്യം നമ്മൾ എല്ലാപേരുടെയും അനുഭവത്തിലുണ്ടല്ലോ; കോൺഗ്രസ്സുകാർ ഒന്നിനുപുറകെ ഒന്നായി കാലുമാറുന്ന അവസ്ഥയല്ലേ അവിടെ കണ്ടത്. ഇത് ജയിച്ച കോൺഗ്രസ് നേതാക്കൾ, എം.പി.-മാർ ബി.ജെ.പി.-യിൽ ചേക്കേറിയ ചരിത്രം, അതൊക്കെ ദീർഘമായൊരു പട്ടികയല്ലേ. അതെല്ലാമറിയുന്ന ജനങ്ങൾക്ക് മുമ്പിലാണ് ഇത്തരമൊരു ഭീഷണിയുമായി യു.ഡി.എഫ്.

വന്നതെന്നത് നമ്മുടെ കേരള രാഷ്ട്രീയത്തിലെ ഏറ്റവും വലിയ  
 വിരോധാഭാസമായിരുന്നു. നിങ്ങൾ എന്താണ് സംഭവിച്ചതെന്നതിനെക്കുറിച്ചുള്ള  
 ശരിയായ ആത്മപരിശോധന, അത് തിരിച്ചറിയാനുള്ള ആത്മപരിശോധനയാണ്  
 നടത്തേണ്ടത്. ഒരുകാലത്ത് ഇന്ത്യയിലെ ഏറ്റവും വലിയ രാഷ്ട്രീയ  
 പ്രസ്ഥാനമായിരുന്നല്ലോ കോൺഗ്രസ്. അതിനടിസ്ഥാനമായി വർത്തിച്ച ചില  
 കാര്യങ്ങളുണ്ടായിരുന്നു. അതിപ്പോൾ നിങ്ങൾ കൊണ്ടുനടക്കുന്നുണ്ടോ? അത്  
 നിങ്ങൾ ഓർക്കുന്നത് നല്ലതാണ്. സാമ്രാജ്യത്വവിരുദ്ധത കോൺഗ്രസിന്റെ  
 മുഖമുദ്രയായിരുന്നില്ലേ. ലോകവേദികളിൽ പണ്ഡിറ്റ് ജവഹർലാൽ നെഹ്റു  
 അടക്കമുള്ള കോൺഗ്രസിന്റെ നേതാക്കൾ ഇന്ത്യയെ പ്രതിനിധീകരിച്ചുകൊണ്ട്  
 സാമ്രാജ്യത്വവിരുദ്ധമായ നിലപാടല്ലേ എടുത്തിരുന്നത്. പക്ഷേ ആ രീതി നിങ്ങൾ  
 നേരത്തെ ഉപേക്ഷിച്ചില്ലേ? അമേരിക്കൻ സാമ്രാജ്യത്വമുൾപ്പെടെയുള്ളവരെയല്ലേ  
 സഖ്യകക്ഷികളാക്കുന്നത്. അതിനല്ലേ നിങ്ങൾ നേതൃത്വം കൊടുത്തത്.  
 ചേരിചേരാനയം ഫലത്തിലുപേക്ഷിച്ച് അമേരിക്കയുടെ ബി ടീമായി മാറാനല്ലേ  
 നിങ്ങൾ തയ്യാറായത്. പഴയ കോൺഗ്രസിന്റെ നയമുണ്ടോ നിങ്ങൾക്ക്, അതല്ലേ  
 നിങ്ങൾ ചിന്തിക്കേണ്ടത്. ഇതൊക്കെ നിങ്ങളോട് പറഞ്ഞിട്ട്  
 കാര്യമുണ്ടോയെന്നറിയില്ല. എന്നാലും നിങ്ങൾ ചിന്തിക്കേണ്ട? സ്വാശ്രയത്തിലൂന്നി  
 നിൽക്കുന്ന സമ്പദ്ഘടനയായി നിലകൊള്ളുന്നുവെന്ന കാഴ്ചപ്പാടായിരുന്നില്ലേ

കോൺഗ്രസിനെക്കുറിച്ച് പഴയ കാലത്ത് ജനങ്ങൾക്കുണ്ടായിരുന്നത്, ഇപ്പോഴല്ല. പൊതുമേഖലാ സ്ഥാപനങ്ങളുൾപ്പെടെ കെട്ടിപ്പടുത്ത് മുന്നോട്ട് പോയത് അത്തരം കാഴ്ചപ്പാട് ജനങ്ങളിലുണ്ടാക്കിയതിന് ഇടയാക്കിയല്ലോ. അങ്ങനെ സ്വാശ്രയത്തിന്റെ വക്താക്കളായും നിങ്ങളെ ജനങ്ങൾ കണ്ടു. പക്ഷേ നിങ്ങളുടെ നിന്നോ; അത് കുറച്ച് കഴിഞ്ഞപ്പോൾ നിങ്ങൾ ഉപേക്ഷിച്ചില്ലേ? പൊതുമേഖല വിറ്റ് തുലയുന്നതിന് നിങ്ങളല്ലേ നേതൃത്വം കൊടുത്തത്. കോർപ്പറേറ്റുകൾക്ക് പരവതാനി വിരിച്ചതും നിങ്ങളല്ലേ. നേരത്തെയുള്ള നിലപാട് കയ്യാഴിഞ്ഞ് പുതിയ നിലപാട് സ്വീകരിക്കാനല്ലേ നിങ്ങൾ തയ്യാറായത്. മതനിരപേക്ഷതയുടെ കാര്യം. മതനിരപേക്ഷത ഉയർത്തിപ്പിടിക്കുന്നവരെന്ന തോന്നൽ ജനങ്ങൾക്ക് ഒരുകാലത്ത് നിങ്ങളെക്കുറിച്ചുണ്ടായിരുന്നല്ലോ. അതിന്റെ ഭാഗമായി ന്യൂനപക്ഷ ജനവിഭാഗങ്ങൾ, മതനിരപേക്ഷ ചിന്താഗതിക്കാരെല്ലാം നിങ്ങളെ പിന്തുണച്ചു. അതിലൂടെ ഏറെക്കാലം രാജ്യം ഭരിക്കുന്നതിനും നിങ്ങൾക്ക് സാധിച്ചു. പക്ഷേ പിന്നീട് കണ്ടെത്താൻ, ബാബറി മസ്ജിദ് തകർക്കുന്നതിന് കൂട്ട് നിൽക്കുന്നു, മൃദുഹിന്ദുത്വ അജണ്ടകൾ നിങ്ങൾ സ്വീകരിക്കുന്നു. അങ്ങനെയൊക്കെ വന്നപ്പോൾ നിങ്ങളുടെ കൂടെയുണ്ടായിരുന്ന ജനവിഭാഗങ്ങൾതന്നെ നിങ്ങളെ കയ്യാഴിഞ്ഞില്ലേ; ജാതിമത ശക്തികളെ രാഷ്ട്രീയാവശ്യങ്ങൾക്കുവേണ്ടി പ്രീണിപ്പിക്കുന്ന നിങ്ങളുടെ നയം മതനിരപേക്ഷ ചിന്താഗതിക്കാരുടെ പിന്തുണ നഷ്ടമാക്കുന്നതിനല്ലേ

ഇടയാക്കിയത്. നിങ്ങൾ ആലോചിച്ചിട്ടുണ്ടോ ഇത് സമൂഹത്തെ ഏതെല്ലാം വിധത്തിൽ ധ്രുവീകരിക്കുന്നതിനിടയാക്കിയെന്ന്. യഥാർത്ഥത്തിൽ സമൂഹത്തെ ധ്രുവീകരിക്കുന്നതിനല്ലേ ഇത് ഇടയാക്കിയത്. ഒരുകാലത്ത്, പണ്ഡിറ്റ് ജവഹർലാൽ നെഹ്റുവിന്റെ കാലത്ത് ഇപ്പോൾ അതൊന്നും ആരും ഓർക്കുന്നുണ്ടാകില്ല, എന്നാലും ഒന്ന് പറഞ്ഞുപോകുകയാണ്. അഴിമതിവിരുദ്ധ രാഷ്ട്രീയം കോൺഗ്രസിന്റെ പ്രതിച്ഛായകളിലൊന്നായിരുന്നല്ലോ; പക്ഷേ അത് കൊണ്ടുനടന്നോ, വേഗംതന്നെ ഉപേക്ഷിച്ചില്ലേ. ബി.ജെ.പി.-ക്കെതിരെ ശക്തമായ നിലപാട് സ്വീകരിക്കുന്നതിനുപകരം അവരുടെ രാഷ്ട്രീയ അജണ്ടുകളുമായി താരതമ്യം പ്രാപിക്കുവാനും മത്സരിക്കാനുമല്ലേ നിങ്ങൾ ശ്രമിച്ചത്. അതും നിങ്ങളെ ദുർബലമാക്കിയില്ലേ. ബി.ജെ.പി. പ്രതിനിധാനം ചെയ്യുന്നത് വർഗ്ഗീയതയാണ്. വർഗ്ഗീയതയോട് വിടുവീഴ്ചയില്ലാത്ത സമീപനം സ്വീകരിച്ചുകൊണ്ട് മാത്രമേ ബി.ജെ.പി.-യെ എതിർക്കാൻ കഴിയൂ. ഈ രാജ്യത്തുയർന്നുവന്ന പ്രശ്നങ്ങൾക്ക് നിങ്ങൾ സ്വീകരിച്ച സമീപനം എത്രകണ്ട് വിശ്വാസ്യത ഉളവാക്കിയെന്ന് നിങ്ങൾ സ്വയംപരിശോധിക്കുന്നത് നല്ലതാണ്. സാമ്രാജ്യത്വവിരുദ്ധത, മതനിരപേക്ഷത, സ്വാശ്രയത്വം, അഴിമതി വിരുദ്ധത ഇത്തരം നിലപാടുകൾ നിങ്ങൾ കയ്യൊഴിഞ്ഞതോടെ ജനങ്ങൾക്ക് നിങ്ങളിലുള്ള വിശ്വാസം നഷ്ടപ്പെടുന്ന സ്ഥിതിയായി. നമ്മുടെ ഭരണഘടന വിഭാവനം ചെയ്യുന്ന

മതനിരപേക്ഷ ജനാധിപത്യ സോഷ്യലിസ്റ്റ് റിപ്പബ്ലിക് എന്ന കാഴ്ചപ്പാടിൽ ഉറച്ചുനിൽക്കുന്നതിനിടയാക്കുന്ന രാഷ്ട്രീയമാണ് നിങ്ങൾ കയ്യൊഴിഞ്ഞത്. നിങ്ങൾ നന്നാവണമെന്ന് ഉദ്ദേശിക്കുന്നുണ്ടെങ്കിൽ ഇതൊക്കെ തിരിച്ചുപിടിക്കാതെ ഒരിക്കലും കോൺഗ്രസിനൊരു തിരിച്ച് വരവ് രാജ്യത്ത് അസാധ്യമാകുമെന്ന് മനസ്സിലാക്കിയാൽ നല്ലത്. ആരാണ് നിങ്ങളുടെ പ്രധാനപ്പെട്ട ശത്രുവെന്ന് മനസ്സിലാക്കി പ്രവർത്തിക്കാൻ ഇനിയെങ്കിലും നിങ്ങൾ തയ്യാറാകണം. കോൺഗ്രസിന്റെ ആഗോളവൽക്കരണ നയങ്ങൾക്കും മതനിരപേക്ഷത തകർക്കുന്ന സമീപനങ്ങൾക്കും ഞങ്ങളെതിരാണ്. അതേസമയം ബി.ജെ.പി. മുന്നോട്ട് വരുന്ന ഫാസിസ്റ്റ് അജണ്ടകളെ പ്രതിരോധിക്കാൻ ഞങ്ങൾ പ്രതിജ്ഞാബദ്ധരാണ്. അതാണ് ഞങ്ങളുടെ നിലപാടെന്ന് നിങ്ങൾക്കറിയാമല്ലോ. ഒന്നാം യു.പി.എ. സർക്കാരിന് ഞങ്ങൾ പിന്തുണ നൽകിയത് നിങ്ങളെക്കുറിച്ച് എന്തെങ്കിലും തെറ്റിദ്ധാരണയുള്ളത് കൊണ്ടല്ലല്ലോ? ബി.ജെ.പി. അധികാരത്തിൽ വന്നുകൂടാ, അതായിരുന്നല്ലോ രാഷ്ട്രീയ നിലപാട്. അതിന്റെ ഭാഗമായാണ് നിങ്ങൾക്ക് പിന്തുണ നൽകാൻ തയ്യാറായത്. ഇവിടെ രാഷ്ട്രീയ നയവും ജനങ്ങളുടെ ജീവിതവുമാണ് ഞങ്ങളേറ്റവും പ്രധാനമായി കണ്ടിരുന്നത്. നിങ്ങൾ അധികാരത്തിനുവേണ്ടിയുള്ള കുറുക്കുവഴികളാണ് അന്വേഷിച്ച് നടന്നത്. നിങ്ങൾ ഇടതുപക്ഷത്തെ തകർക്കുന്നതിന് ഏത്



ശക്തിയുമായും കൂട്ടുപിടിക്കാൻ തയ്യാറായിരുന്നു. ഇടതുപക്ഷത്തിന്റെ ശക്തികേന്ദ്രങ്ങളായിരുന്ന സംസ്ഥാനങ്ങൾ എടുത്തുപരിശോധിച്ചാൽ അത് മനസ്സിലാക്കാൻ കഴിയും. ഈ തെരഞ്ഞെടുപ്പല്ല ഞാൻ പറയുന്നത്. പടിഞ്ഞാറൻ ബംഗാളിന്റെ പഴയ അവസ്ഥ ഓർത്താൽ മതി. എല്ലാവിധ ശക്തികളെയും കൂട്ടിച്ചേർത്തുകൊണ്ടായിരുന്നു പടിഞ്ഞാറൻ ബംഗാളിൽ ഇടതുപക്ഷത്തെ തകർക്കാൻ നേരത്തെ നിങ്ങൾ മുന്നോട്ട് വന്നിരുന്നത്. ഇടതുപക്ഷത്തിന്റെ തകർച്ച ബംഗാളിനെ എവിടെയെത്തിച്ചു? വർഗ്ഗീയതയുടെ കൊലക്കളമാക്കി മാറ്റി. മതസൗഹാർദ്ദത്തിന്റെ ഉജ്ജ്വലമായ അദ്ധ്യായങ്ങൾ രചിച്ച വംഗനാട് ഇന്ന് വർഗ്ഗീയ ധ്രുവീകരണത്തിന്റെ നടുവിലായി. എങ്ങനെയാണ് ത്രിപുരയിൽ ഇടതുപക്ഷത്തിന് അധികാരം നഷ്ടപ്പെട്ടത്? കോൺഗ്രസ്സുകാർ ബി.ജെ.പി.-യിൽ കൂട്ടത്തോടെ ചേക്കേറിയപ്പോഴാണെന്ന് പറയുന്നത് ലേശം വിഷമമുള്ള കാര്യമാണ്, പറയാതിരിക്കാൻ പറ്റില്ലല്ലോ; കഴിഞ്ഞ ലോക്സഭാ തെരഞ്ഞെടുപ്പിൽ ബി.ജെ.പി.-യുടെ ശക്തികേന്ദ്രമായ പ്രദേശങ്ങളിൽ ശക്തമായ പോരാട്ടം നടത്താൻ ഉത്തരവാദിപ്പെട്ടവരായ നിങ്ങളുടെ നേതാക്കൾ അതിനു ശ്രമിക്കാതെ മുന്നോട്ടുപോയ ചരിത്രം കേരളജനത മറന്നിട്ടുണ്ടാവില്ല. ബി.ജെ.പി.-യെ പരാജയപ്പെടുത്തുന്നതിനേക്കാൾ ഇടതുപക്ഷത്തെ ദുർബലപ്പെടുത്താനായിരുന്നു അന്ന് മോഹം. നിങ്ങളുടെ താല്പര്യം അതായിരുന്നു.

ചുവടുമാറ്റം ആപത്കരണമാണെന്ന് അന്നേ ഞങ്ങൾ മുന്നറിയിപ്പ് നൽകിയതാണ്. നിങ്ങൾ മനസ്സിലാക്കേണ്ട കാര്യം, ചിലരെ കുറച്ചുകാലത്തേക്ക് ചിലപ്പോൾ വഴിതെറ്റിക്കാനാകും. എന്നാൽ എല്ലാ കാലവും എല്ലാവരെയും വഴിതെറ്റിക്കാൻ സാധിക്കില്ലെന്ന് തിരിച്ചറിയുന്നത് നല്ലതാണ്. ഇടതുപക്ഷ ജനാധിപത്യ ശക്തികൾ വളർന്നുവന്നെങ്കിൽ മാത്രമേ ആഗോളവത്കരണ നയങ്ങൾക്ക് എതിരായ ജനപക്ഷ മതിലുകൾ രാജ്യത്ത് വളർന്നുവരികയുള്ളൂ. മതനിരപേക്ഷത സംരക്ഷിക്കുകയെന്നത് അതീവപ്രാധാന്യമുള്ള കാര്യമാണ്. അത്തരത്തിൽ രാജ്യത്തിന് വഴികാട്ടുന്ന ഒന്നായി കേരളത്തിന്റെ വിജയം മാറുന്നുവെന്നതാണ് ഈ വിജയത്തിന്റെ പ്രത്യേകത. അഖിലേന്ത്യാ തലത്തിലേക്ക് ആ രാഷ്ട്രീയത്തെ കൂടുതൽ ശക്തമായി എത്തിക്കുകയെന്ന കടമകൂടി കേരളത്തിലെ ഇടതുപക്ഷത്തിന് ഏറ്റെടുക്കുവാനുണ്ട്. ആ കടമ ഏറ്റെടുത്ത് ഞങ്ങൾ മുന്നോട്ടുപോകുമെന്നാണ് അസന്നിദ്ധമായി പ്രഖ്യാപിക്കുവാനുള്ളത്. രാജ്യത്തെ രക്ഷിക്കുന്നതിനുള്ള മഹത്തായ സമരത്തിന്റെ കരുത്തുറ്റ സന്ദേശമായി ഈ തെരഞ്ഞെടുപ്പുവിജയം മാറിക്കഴിഞ്ഞിട്ടുണ്ട്. കഴിഞ്ഞ എൽ.ഡി.എഫ്. സർക്കാർ ഉയർത്തിപ്പിടിച്ച നടപടികൾ ഈ സർക്കാർ തുടരമെന്ന് ഒന്നുകൂടി ആവർത്തിക്കുകയാണ്. ജനകീയ താല്പര്യങ്ങൾ കൂടുതൽ കരുത്തോടെ സംരക്ഷിച്ച് മുന്നോട്ടുപോകുന്ന ഘട്ടത്തിൽ കൂടുതൽ ജനവിഭാഗങ്ങൾ ഇടതുപക്ഷത്തോട് അണിചേരുകയും

ചെയ്യും. ആ ജനമുന്നേറ്റത്തിൽ നിങ്ങളുടെ തെറ്റായ രാഷ്ട്രീയ നിലപാടുകളെല്ലാം കടപുഴകി വീഴുമെന്ന് നിങ്ങളോർക്കണം. നന്ദിപ്രമേയം നിയമസഭ പൂർണ്ണമായും അംഗീകരിക്കുമെന്ന പ്രതീക്ഷയോടെ അവസാനിപ്പിക്കുകയാണ്.

മി. സ്വീക്കർ: ബഹുമാനപ്പെട്ട അംഗങ്ങൾ അവതരിപ്പിച്ച ഭേദഗതികൾ പ്രസ്തുത ചെയ്യുന്നുണ്ടോ?

(ഭേദഗതികൾ ആരും പ്രസ്തുത ചെയ്തില്ല.)

ശ്രീ. സജി ജോസഫ് അവതരിപ്പിച്ച 2-ാം നമ്പർ ഭേദഗതി സഭ നിരാകരിച്ചിരിക്കുന്നു.

ശ്രീ. അൻവർ സാദത്ത് അവതരിപ്പിച്ച 5-ാം നമ്പർ ഭേദഗതി സഭ നിരാകരിച്ചിരിക്കുന്നു.

ശ്രീ. തിരുവഞ്ചൂർ രാധാകൃഷ്ണൻ അവതരിപ്പിച്ച 7, 8 എന്നീ നമ്പർ ഭേദഗതികൾ സഭ നിരാകരിച്ചിരിക്കുന്നു.

ശ്രീ. ടി. സിദ്ദിഖ് അവതരിപ്പിച്ച 9, 10 എന്നീ നമ്പർ ഭേദഗതികൾ സഭ നിരാകരിച്ചിരിക്കുന്നു.

ശ്രീ. സനീഷ്കുമാർ ജോസഫ് അവതരിപ്പിച്ച 11-ാം നമ്പർ ഭേദഗതി സഭ നിരാകരിച്ചിരിക്കുന്നു.

ശ്രീ. ടി. ജെ. വിനോദ് അവതരിപ്പിച്ച 13-ാം നമ്പർ ഭേദഗതി സഭ നിരാകരിച്ചിരിക്കുന്നു.

ശ്രീ. ഐ. സി. ബാലകൃഷ്ണൻ അവതരിപ്പിച്ച 14-ാം നമ്പർ ഭേദഗതി സഭ നിരാകരിച്ചിരിക്കുന്നു.

ശ്രീ. റോജി എം. ജോൺ അവതരിപ്പിച്ച 15-ാം നമ്പർ ഭേദഗതി സഭ നിരാകരിച്ചിരിക്കുന്നു.

ശ്രീ. പി. സി. വിഷ്ണുനാഥ് അവതരിപ്പിച്ച 16-ാം നമ്പർ ഭേദഗതികൾ സഭ നിരാകരിച്ചിരിക്കുന്നു.

ശ്രീ. സണ്ണി ജോസഫ് അവതരിപ്പിച്ച 17-ാം നമ്പർ ഭേദഗതി സഭ നിരാകരിച്ചിരിക്കുന്നു.

ശ്രീ. കെ. ബാബു (തൃപ്പൂണിത്തുറ) അവതരിപ്പിച്ച 18-ാം നമ്പർ ഭേദഗതി സഭ നിരാകരിച്ചിരിക്കുന്നു.

ശ്രീ. പി. ടി. തോമസ് അവതരിപ്പിച്ച 19-ാം നമ്പർ ഭേദഗതി സഭ നിരാകരിച്ചിരിക്കുന്നു.

ശ്രീമതി കെ. കെ. രമ അവതരിപ്പിച്ച 20, 21, 22 എന്നീ നമ്പർ ഭേദഗതികൾ സഭ നിരാകരിച്ചിരിക്കുന്നു.

ശ്രീ. മോൻസ് ജോസഫ് അവതരിപ്പിച്ച 23-ാം നമ്പർ ഭേദഗതി സഭ നിരാകരിച്ചിരിക്കുന്നു.

ശ്രീ. അനൂപ് ജേക്കബ്ബ് അവതരിപ്പിച്ച 24-ാം നമ്പർ ഭേദഗതി സഭ നിരാകരിച്ചിരിക്കുന്നു.

ശ്രീ. യു. എ. ലത്തീഫ് അവതരിപ്പിച്ച 25-ാം നമ്പർ ഭേദഗതി സഭ നിരാകരിച്ചിരിക്കുന്നു.

ശ്രീ. എൻ. ഷംസുദ്ദീൻ അവതരിപ്പിച്ച 26, 27, 28 എന്നീ നമ്പർ ഭേദഗതികൾ സഭ നിരാകരിച്ചിരിക്കുന്നു.

ശ്രീ. മഞ്ഞളാംകുഴി അലി അവതരിപ്പിച്ച 29, 30 എന്നീ നമ്പർ ഭേദഗതികൾ സഭ നിരാകരിച്ചിരിക്കുന്നു.

ശ്രീ. പി. ഉബൈദുള്ള അവതരിപ്പിച്ച 31, 32, 33, 34, 35, 36, 37, 38 എന്നീ നമ്പർ ഭേദഗതികൾ സഭ നിരാകരിച്ചിരിക്കുന്നു.

ശ്രീ. പി. കെ. ബഷീർ അവതരിപ്പിച്ച 39-ാം നമ്പർ ഭേദഗതി സഭ നിരാകരിച്ചിരിക്കുന്നു.

ശ്രീ. എൻ. എ. നെല്ലിക്കുന്ന് അവതരിപ്പിച്ച 40-ാം നമ്പർ ഭേദഗതി സഭ നിരാകരിച്ചിരിക്കുന്നു.

ശ്രീ. ടി. വി. ഇബ്രാഹിം അവതരിപ്പിച്ച 41-ാം നമ്പർ ഭേദഗതി സഭ നിരാകരിച്ചിരിക്കുന്നു.

ശ്രീ. അബ്ദുൽ ഹമീദ് മാസ്റ്റർ അവതരിപ്പിച്ച 43-ാം നമ്പർ ഭേദഗതി സഭ നിരാകരിച്ചിരിക്കുന്നു.

ശ്രീ. നജീബ് കാന്തപുരം അവതരിപ്പിച്ച 44-ാം നമ്പർ ഭേദഗതി സഭ നിരാകരിച്ചിരിക്കുന്നു.

ശ്രീ. കുറുക്കോളി മൊയ്തീൻ അവതരിപ്പിച്ച 45-ാം നമ്പർ ഭേദഗതി സഭ നിരാകരിച്ചിരിക്കുന്നു.

ശ്രീ. എ. കെ. എം. അഷ്റഫ് അവതരിപ്പിച്ച 46-ാം നമ്പർ ഭേദഗതി സഭ നിരാകരിച്ചിരിക്കുന്നു.

ശ്രീ. കെ. പി. എ. മജീദ് അവതരിപ്പിച്ച 48-ാം നമ്പർ ഭേദഗതി സഭ നിരാകരിച്ചിരിക്കുന്നു.

“ 2021 മെയ് 28-ാം തീയതി ഗവർണ്ണർ കേരള നിയമസഭാംഗങ്ങളോട് ചെയ്ത പ്രസംഗത്തിന് നിയമസഭാംഗങ്ങൾ ഗവർണ്ണർക്ക് നന്ദി രേഖപ്പെടുത്തുന്നു” എന്ന ശ്രീമതി കെ. കെ. ശൈലജ ടീച്ചർ അവതരിപ്പിച്ച പ്രമേയം അംഗീകരിക്കാമെന്ന പ്രശ്നത്തെ

അനുകൂലിക്കുന്നവർ .....

പ്രതികൂലിക്കുന്നവർ.....

ശ്രീ. വി. ഡി. സതീശൻ: സർ, ഞാൻ പോൾ ആവശ്യപ്പെടുന്നു.

വോട്ടിംഗിനുള്ള മാർഗ്ഗനിർദ്ദേശങ്ങൾ

മി. സ്പീക്കർ: വോട്ടിംഗ് ആരംഭിക്കുന്നതിനുമുമ്പ് ബഹുമാനപ്പെട്ട അംഗങ്ങൾ ഇ-നിയമസഭ ആപ്ലിക്കേഷനിൽ ലോഗിൻ ചെയ്തിട്ടുണ്ടെന്ന് ഉറപ്പുവരുത്തണം. വോട്ട് ചെയ്യുന്നതിന് ലഭ്യമാകുന്ന 40 സെക്കന്റുകൾക്കുള്ളിൽ ബഹുമാനപ്പെട്ട അംഗങ്ങൾ മുനിലെ കമ്പ്യൂട്ടർ സ്ക്രീനിൽ തെളിയുന്ന അതെ/വേണ്ട/വിട്ടുനിൽക്കുന്നവർ എന്നിവയിൽ ഏതെങ്കിലുമൊരു ബട്ടൺ പ്രസ്സ് ചെയ്ത് വോട്ട് രേഖപ്പെടുത്തേണ്ടതാണ്. തത്സമയം ബഹുമാനപ്പെട്ട അംഗങ്ങൾ കമ്പ്യൂട്ടർ സ്ക്രീനിലും ചേംബറിനകത്തെ ഡിസ്പ്ലേ ബോർഡിലും ഇരിപ്പിടക്രമത്തിൽ തെളിയുന്ന ഡിസ്പ്ലേകളിലും വോട്ട് രേഖപ്പെടുത്തിയിട്ടുണ്ടെന്ന് ഉറപ്പാക്കണം. ഇലക്ട്രോണിക് വോട്ടിംഗ് സംവിധാനം പരിചയപ്പെടാത്ത അംഗങ്ങളുള്ളതിനാൽ മോക്ക് ട്രയൽ നടത്താം.

(ബഹുമാനപ്പെട്ട അംഗങ്ങൾ ട്രയൽ വോട്ടിംഗ് രേഖപ്പെടുത്തി.)

ട്രയൽ വോട്ടിംഗിനുശേഷം സഭാംഗങ്ങൾ താഴെപ്പറയുംപ്രകാരം യഥാർത്ഥ വോട്ട് രേഖപ്പെടുത്തി.

അനുകൂലിക്കുന്നവർ:

1. ശ്രീ. വി. അബ്ദുറഹിമാൻ
2. ശ്രീ. അഹമ്മദ് ദേവർകോവിൽ
3. ശ്രീ. എൻ. കെ. അക്ബർ
4. ശ്രീമതി ഒ. എസ്. അംബിക
5. ശ്രീ. ജി. ആർ. അനിൽ
6. ശ്രീ. കെ. ആൻസലൻ
7. ശ്രീ. ആന്റണി ജോൺ
8. ശ്രീ. എം. എസ്. അരുൺ കുമാർ
9. ശ്രീമതി സി. കെ. ആശ
10. ശ്രീ. കെ. ബാബു(നെന്മാറ)
11. ശ്രീ. പി. ബാലചന്ദ്രൻ
12. ശ്രീ. കെ. എൻ. ബാലഗോപാൽ
13. പ്രൊഫ. ആർ. ബിന്ദു
14. ശ്രീ. ഇ. ചന്ദ്രശേഖരൻ
15. ശ്രീമതി ജെ. ചിഞ്ചുറാണി
16. ശ്രീ. പി.പി. ചിത്തരഞ്ജൻ



17. ശ്രീമതി ദിലീപ
18. ശ്രീ. കെ. ബി. ഗണേഷ് കുമാർ
19. ശ്രീ. ചിറ്റയം ഗോപകുമാർ
20. ശ്രീ. എം. വി. ഗോവിന്ദൻ മാസ്റ്റർ
21. ശ്രീ. സി. കെ. ഹരീന്ദ്രൻ
22. ശ്രീ. കെ. ടി. ജലീൽ
23. ശ്രീമതി കാനത്തിൽ ജമീല
24. ശ്രീ. ജി. എസ്. ജയലാൽ
25. ഡോ. എൻ. ജയരാജ്
26. ശ്രീ. കെ. യു. ജനീഷ് കുമാർ
27. ശ്രീ. ജോബ് മൈക്കിൾ
28. ശ്രീ. വി. ജോയി
29. ശ്രീ. ഒ. ആർ. കേളു
30. ശ്രീ. കെ. കൃഷ്ണൻകുട്ടി
31. കെ. പി. കുഞ്ഞമ്മദ് കുട്ടി മാസ്റ്റർ
32. ശ്രീ. സി. എച്ച്. കുഞ്ഞമ്പു
33. ശ്രീ. കോവൂർ കുഞ്ഞുമോൻ

34. ശ്രീ. ലിന്റോ ജോസഫ്
35. ശ്രീ. ടി. ഐ. മധുസൂദനൻ
36. ശ്രീ. പി. മമ്മിക്കുട്ടി
37. ശ്രീ. എം. എം. മണി
38. ശ്രീ. മാത്യു. ടി. തോമസ്
39. ശ്രീ. കെ. ജെ. മാക്സി
40. ശ്രീ. പി. എ. മുഹമ്മദ് റിയാസ്
41. ശ്രീ. കെ. പി. മോഹനൻ
42. ശ്രീ. എ. സി. മൊയ്തീൻ
43. ശ്രീ. മുഹമ്മദ് മുഹസിൻ
44. ശ്രീ. എം. മുക്േഷ്
45. ശ്രീ. സി. സി. മുക്ദൻ
46. ശ്രീ. ഡി. കെ. മുരളി
47. ശ്രീ. മുരളി പെരുനെല്ലി
48. ശ്രീ. പി. നന്ദകുമാർ
49. ശ്രീ. എം. നൗഷാദ്
50. ശ്രീ. എ. പ്രഭാകരൻ

51. ശ്രീ. പ്രമോദ് നാരായൺ
52. ശ്രീ. വി. കെ. പ്രശാന്ത്
53. ശ്രീ. പി. പ്രസാദ്
54. ശ്രീ. കെ. ഡി. പ്രസേനൻ
55. ശ്രീമതി യു. പ്രതിഭ
56. ശ്രീ. കെ. പ്രേംകുമാർ
57. ശ്രീ. കെ. രാധാകൃഷ്ണൻ
58. ശ്രീ. പി. ടി. എ. റഹീം
59. ശ്രീ. എ. രാജ
60. ശ്രീ. എം. രാജഗോപാലൻ
61. ശ്രീ. കെ. രാജൻ
62. ശ്രീ. കെ. കെ. രാമചന്ദ്രൻ
63. ശ്രീ. രാമചന്ദ്രൻ കടന്നപ്പള്ളി
64. ശ്രീ. ടി. പി. രാമകൃഷ്ണൻ
65. ശ്രീ. കെ. എം. സച്ചിൻദേവ്
66. ശ്രീ. സജി ചെറിയാൻ
67. ശ്രീ. എച്ച്. സലാം

68. ശ്രീമതി ശാന്തകുമാരി കെ.
69. ശ്രീ. വി. ശശി
70. ശ്രീ. ഐ. ബി. സതീഷ്
71. ശ്രീ. സെബാസ്റ്റ്യൻ കുളത്തിങ്കൽ
72. ശ്രീ. എ. എൻ. ഷംസീർ
73. ശ്രീമതി കെ. കെ. ശൈലജ ടീച്ചർ
74. ശ്രീ. വി. ശിവൻകുട്ടി
75. വാഴൂർ സോമൻ
76. ശ്രീ. പി. വി. ശ്രീനിജൻ
77. ഡോ. സുജിത് വിജയൻപിള്ള
78. ശ്രീ. കെ. വി. സുമേഷ്
79. ശ്രീ. പി. പി. സുമോദ്
80. ശ്രീ. വി. ആർ. സുനിൽ കുമാർ
81. ശ്രീ. പി. പി. സുമോദ്
82. ശ്രീ. കടകംപള്ളി സുരേന്ദ്രൻ
83. ശ്രീ. ഇ. ടി. ടൈസൺ മാസ്റ്റർ
84. ശ്രീ. തോമസ് കെ. തോമസ്

85. ശ്രീ. കെ. എൻ. ഉണ്ണിക്കൃഷ്ണൻ

86. ശ്രീ. വി. എൻ. വാസവൻ

87. ശ്രീമതി വീണാ ജോർജ്ജ്

88. ശ്രീ. ഇ. കെ. വിജയൻ

89. ശ്രീ. പിണറായി വിജയൻ

90. ശ്രീ. എം. വിജിൻ

91. ശ്രീ. സേവ്യർ ചിറ്റിലപ്പിള്ളി

പ്രതികൂലിക്കുന്നവർ:

1. ശ്രീ. അബ്ദുൽ ഹമീദ് മാസ്റ്റർ

2. പ്രൊഫ. ആബിദ് ഹുസൈൻ തങ്ങൾ

3. ശ്രീ. മഞ്ഞളാംകുഴി അലി

4. ശ്രീ. എ. പി. അനിൽ കുമാർ

5. ശ്രീ. അനൂപ് ജേക്കബ്

6. ശ്രീ. അൻവർ സാദത്ത്

7. ശ്രീ. എ. കെ. എം. അഷ്റഫ്

8. ശ്രീ. കെ. ബാബു (തൃപ്പൂണിത്തുറ )

9. ശ്രീ. പി. കെ. ബഷീർ

10. ശ്രീ. ഐ. സി. ബാലകൃഷ്ണൻ
11. ശ്രീ. എൽദോസ് പി. കുനപ്പിള്ളിൽ
12. ശ്രീ. ടി. വി. ഇബ്രാഹിം
13. ശ്രീ. പി. കെ. കുഞ്ഞാലിക്കുട്ടി
14. ശ്രീ. യു. എ. ലത്തീഫ്
15. ശ്രീ. സി. ആർ. മഹേഷ്
16. ശ്രീ. കെ. പി. എ. മജീദ്
17. ശ്രീ. മാണി സി. കാപ്പൻ
18. ഡോ. മാത്യു കുഴൽനാടൻ
19. ശ്രീ. കുറുക്കോളി മൊയ്തീൻ
20. ശ്രീ. മോൻസ് ജോസഫ്
21. ഡോ. എം. കെ. മുനീർ
22. ശ്രീ. നജീബ് കാന്തപുരം
23. ശ്രീ. എൻ. എ. നെല്ലിക്കുന്ന്
24. ശ്രീ. ഉമ്മൻ ചാണ്ടി
25. ശ്രീ. രമേശ് ചെന്നിത്തല
26. ശ്രീമതി കെ. കെ. രമ

- 27. ശ്രീ. സജീവ് ജോസഫ്
- 28. ശ്രീ. എൻ. ഷംസുദ്ദീൻ
- 29. ശ്രീ. സനീഷ്കുമാർ ജോസഫ്
- 30. ശ്രീ. വി. ഡി. സതീശൻ
- 31. ശ്രീ. ഷാഫി പറമ്പിൽ
- 32. ശ്രീ. ടി. സിദ്ദീഖ്
- 33. ശ്രീ. സണ്ണി ജോസഫ്
- 34. ശ്രീ. പി. ടി. തോമസ്
- 35. ശ്രീ. ടി. ജെ. വിനോദ്
- 36. ശ്രീ. പി. ഉബൈദുള്ള
- 37. ശ്രീ. പി. സി. വിഷ്ണുനാഥ്

നിഷ്പക്ഷത പാലിക്കുന്നവർ: ആരുമില്ല.

മി. സ്റ്റീക്കർ: അനുകൂലിക്കുന്നവർ - 91

പ്രതികൂലിക്കുന്നവർ - 37

നിഷ്പക്ഷത പാലിക്കുന്നവർ - ആരുമില്ല

നന്ദിപ്രമേയം സഭ അംഗീകരിച്ചിരിക്കുന്നു.

ഓർഡർ..... ഓർഡർ..... സഭ ഇപ്പോൾ പിരിയുന്നതും നാളെ രാവിലെ

9.00 മണിക്ക് വീണ്ടും സമ്മേളിക്കുന്നതുമാണ്.

(2021 ജൂൺ മാസം 3-ാം തീയതി ബുധനാഴ്ച രാവിലെ 9.00 മണിക്ക് വീണ്ടും സമ്മേളിക്കുന്നതിലേയ്ക്കായി സഭ വൈകുന്നേരം 2.42-ന് പിരിഞ്ഞു.)

\*\*\*\*\*